

# తిమ్మరుసుమంత్రి.

★★★

(కృష్ణదేవరాయల ప్రధానమంత్రి)

గ్రంథకర్త:

చిలుకూరి వీరభద్రరావు పంతులుగారు

అంధ్రులచరిత్రము, స్వయంసహాయము, జీర్ణకర్ణాటక రాజ్యచరిత్రము  
మొదలగు గ్రంథములకు కర్తా.



ప్రకాశకులు:

ఆర్యపుస్తకాలయము,

రాజమహేంద్రవరము.

శర్వస్వామ్యసంకలితము.

ప్రథమ ముద్రణము 1937

ద్వితీయ ముద్రణము 1950

# శ్రీనాథకవి

(జీవితము)

ప్రొఫెసారి వీరభద్రరావుగారు

ఇందు వీరేశలింగము, లక్ష్మణరావు, ప్రభాకరశాస్త్రి మొదలగువారు చర్చించి వ్రాసిన యనేక విషయములను విమర్శించి యనేక నూతనాంశములను జేర్చి ప్రకటింపఁబడిన జీవిత విమర్శగ్రంథము. శ్రీనాథకవినిగూర్చి తెలిసికోఁదగిన ప్రత్యంశము నీ గ్రంథముం జదివినఁ దెలిసికొనఁగలరు. ఇంతవరకుఁ బ్రకటింపఁ బడిన గ్రంథములలో నుత్తమ విమర్శనలతో విరాజిల్లుచున్న యుత్తమ గ్రంథము.

వెల 2—8.—0

కర్ణ సామ్రాజ్యము 1—4—0

తిమ్మరుసుమంత్రి 1—8—0

## అశ్వియ రామ రాయలు


ఇది కృష్ణరాయని అల్లుడును, తాళికోటయ్యుద్దమున అసారపరాక్రమము ప్రదర్శించిన మహాయోధుడునగు రామరాయని చరిత్రము. హేరాసుబంధితుడు వ్రాసిన చరిత్రమునందలి పొరపాటులన్నియు ఇందు సోదాహరణముగ విమర్శింపఁబడినవి. ఇది విద్యాశాండ్రచరిత్రకారులును, చరిత్ర చతురానన బిరుదాంకితులునగు చిలుకూరి వీరభద్రరావు సంతులునాది అతిపరిశ్రమతో మనోహరముగ రచింపబడినది.

వెల 1—12—0

## తెక్కన సోమయాజి

తెక్కన సోమయాజి ఆచార్యులచే గ్రంథకర్తయగు కవి తెక్కన చరిత్రము ప్రస్తావించిన పఠపీఠము.

వెల 2—8.—0



చిలుకూరి వీరభద్రరావుగారు



## మొదటికూర్పు పీఠిక.



ధ్రువమును బల్లారితో జరిగిన పరిషత్తులలో, జదువుటకై ఆంధ్రసాహిత్యపరిషత్కార్యవిర్వాహకసభాధ్యక్షులైన శ్రీయుత జయంతి రామయ్యపంతులవారిచేఁ జ్రేరేపితుఁడనై మొదట వ్యాసరూపమున సంగ్రహముగ వ్రాసెడివి. కారణాంతరమువలన నేతత్తులకు నేను బోవుటకుఁగాని దీనిని చదివించుటకుఁ గాని సాధ్యపడలేదు. మహాపురుష జీవితములు మానవుల కాదర్శనప్రాముఖ్యములై వారి యుత్సాహశక్తులను వికసింపఁ జేయును. దైర్యసాహసములను బురికొల్పును. సత్కార్యములకున్ముఖులను జేయును. దుష్టార్యములకు విముఖులను గావించును. ప్రాపంచికానుభవమును వెల్లడించును. దేశభక్తివిప్రోత్సహించును. పరమార్థమునుబోధించును. ఇట్టిమహాపురుషజీవితములు సారస్వతమునకుముఖ్యాంగములని చెప్పనొప్పును. ఉద్బోధకములైన మహాపురుష జీవచరిత్రములతో నలంకరింపఁబడవి సారస్వత మొకసారస్వత మనిపించుకొనదు. ఆంధ్రసారస్వతమున విట్టి జీవచరిత్రములు బహుస్వల్పసంఖ్యకలవిగా నున్నవి. ఇట్టిలోపమును నివారించవలయు నను తలంపుతో నేనీ గ్రంథ రచనకు బూనుకొన సాహసించి పదునేనవ శతాబ్దిలో జనించిన మహాపురుషులలో నగ్రగణ్యుఁడును, మహారాజ్య తంత్రజ్ఞుఁడునై ప్రపంచమున విఖ్యాతిఁగొందిన తిమ్మరుసుమంత్రి చరిత్రమును మొదట ప్రారంభించినవాఁడను. జీవితచరిత్రము చిత్రించుటకుఁ గావలసిన పరికరణములు లేవు. ఆయినను తరతరములనుండి దేశమున జెప్పుకొనఁబడుచున్న కథలను, దేశీయులు వ్రాసిన చరిత్రములను, పూర్వకవి ప్రణీత ప్రబంధములను, శాసనములను బరిశోధించి యొకమాదిరి చరిత్రమును వ్రాసి ప్రకటింపఁ గలిగితిని. అప్పాజివిగూర్చిన కథలనేకములు గలవు. అందరి కథ లనేకములు విశ్వాసపాత్రములు కానందునను, గ్రంథవిస్తరభీతి

చేతను వానిని విడిచిపెట్టినాడను. ఈ తిమ్మరుసు జీవితమును జడువు వారు కృష్ణరాయనికింగల గౌరవమునంతయుఁ దిమ్మరుసునకు ముడి చెట్టి నని దురభిప్రాయము పడవచ్చును. కాని నేను వ్రాసినదానిలో నతి శయోస్తులంతగా లేవని చెప్పఁగలను. కృష్ణదేవరాయనికిఁ గలిగినకీర్తి కంతకు మూలము తిమ్మరుసుని యీ గ్రంథముఁ జదివినవారికి దోధపడఁ గలదు. తిమ్మరుసు ప్రతిభను పేర్కొనుట రాయని ప్రతిభకు భంగము కలిగించుట కాఁజాలదు. తిమ్మరుసునకు లేని యాధిక్యమును నేను గర్వించినవాడను గాను. శ్రీకృష్ణ దేవరాయనికి సమకాలికుఁడైన డామింగో పేయస్సును పోర్చుగీసు చరిత్రకారుఁడు తిమ్మరుసును గూర్చి యిట్లు చెరిపియున్నాఁడు.

“Salvatinica, who is the principal person that enters the building, supervises the whole, for he brought up the king and made him the king, and so the king looks on him like father. Whenever the king calls to him he addresses him as “Lord (senhor) Salvatinica” and all the captains and nobles of the realm make salam to him.”

తిమ్మరుసును శిక్షించుకాలమునందు సయితము కృష్ణదేవరాయ రీ త్రింద వ్యాజ్యమును తిమ్మరుసు నుద్దేశించి పలికినట్లు సమకాలికుఁడైన సన్నీజను పోర్చుగీసు చరిత్రకారుఁడు వ్రాసియున్నాఁడు.

“I held thee always as my great friend, and now for these forty years thou hast been governor in this kingdom, which thou gavest me.”

ఈ గ్రంథమునందు తిమ్మరుసునకు రాజనీతి విద్యోహదేశకుఁడు నాదిండ్ల చిట్టిగింగనామాత్యుఁడని నేను వ్రాసినది పుంపగు దేశములో వాఁడుకొనెడి కథలను బట్టిగాని మఱి యన్యము కాదు. నాదిండ్ల చిట్టి

గంగనామాత్యుఁడు సామాన్యుఁడు గాఁడనియు, మహామంత్రిత్రీశేఖరుఁ  
డనియు మాచయగారి మల్లనరివిప్రణీత మగురాజశేఖరి చరిత్రములోని

“ఉ. సాశువనారసింహమనుజుఁడ్రుచుకావ్యరణాఘరంధరుం  
డై లవచాద్దివేష్టిత ఁరాధిజమర్కత మంత్రమంత్రుఁడు  
దాలవితానశేసరి యనంగననంగనమానదూపరే  
ఖాలితాంగుఁ డట్టి చిటిగంగన యొప్పుగుణానుషంగుఁడై.”

అనుపద్యమువలన వేద్యము గాఁగలదు.

నాయల్పజ్ఞత్వమువలన నిండేవేని దోషములు బొందినవానిని  
తెలిపినచో పెండవకూర్చున నవరించుకొందును. నేను పరిస్థిలమునం  
డుండుటచేత నిందచ్చుతప్పులు కుప్పలుగఁ బడినవి. వానిని మన్నించి  
శుద్ధపత్రముంజూచి చదువుకొనవలయు నని చదువరుల వేడుకొను  
చున్నాఁడను.

తెన్ను పు 8.

10-5-17.

చిలుకూరి వీరభద్రరావు.

# విషయ సూచిక.



## ప్రథమ ప్రకరణము.

తిమ్మరుసు వంశము  
బాల్యదశ  
దారిద్ర్యము  
విద్యాభ్యసనము  
చిట్టిగంగనామాత్యుఁడు  
రాజకీయపరిస్థితులు  
అర్హకామ్రపఠనము

## ద్వితీయ ప్రకరణము.

తుశువవంశము  
మహావిప్లవము  
సమయాకర్షణము  
తుశువనరసింహుని దండయాత్ర  
సాశ్వతనరసింహుని పట్టాభిషేకము  
తిమ్మరుసు హితబోధ

## తృతీయ ప్రకరణము.

ఇమ్మడి నరసింహరాయఁడు  
తురుష్కుల జయించుట  
కోనేరినాథుని దండగము  
బహమనీరాజ్య విధాగములు  
ఆదిల్ షా పరివేదనము



## చతుర్థ ప్రకరణము.

రాజకుటుంబరక్షణభారము

తీర్పాంబకౌటిల్యము

కృష్ణరాయవి విద్యాభ్యాసము

నరసరాయవిమృతి

పీఠనరసింహుని పట్టాభిషేకము

పీఠనరసింహుని దిగ్విజయయాత్ర

కృష్ణరాయవి విజయము

పీఠనరసింహురాయవి తీర్థయాత్రలు

పీఠనరసింహుదేవరాయవి పరిపాలనము

పీఠనరసింహురాయని దుష్టబుద్ధి

తిమ్మరుసు పరివేదనము

## పంచమ ప్రకరణము.

రాజ్యపట్టాభిషేకము

## షష్ఠ ప్రకరణము.

తిమ్మరుసు కారుణ్యము

తిమ్మరుసు కార్యనిపుణతము

తిమ్మరుసు చారపద్ధతి

కృష్ణరాయవి ప్రార్థనము

తిమ్మరుసు హితబోధ

ప్రథమ సంస్కరణము

ఇతరసంస్కరణములు

విద్యాగోష్ఠి

## సప్తమ ప్రకరణము

దక్షిణదిగ్విజయము

తిమ్మరుసు పూర్వదిగ్విజయ యాత్రకుఁ బ్రోత్సహించుట

నగరాధ్యక్షుని నిష్ఠియించుట

సేనాధిపత్యపట్టబంధనము

### అష్టమ ప్రకరణము.

దండయాత్ర వెడలుట

ఉదయగిరి ముట్టడి

కొండవీడును ముట్టడించుట

శ్రీకృష్ణదేవరాయనిసాహసము

రాజమహేంద్రపురమునుగైకొనుట

పాత్రసామంతుల యుద్ధము

పాత్రసామంతులమోసపుచ్చుట

### నవమ ప్రకరణము.

తిమ్మరుసు తురుష్కులను జయించుట

తిమ్మరుసు మేనల్లుండ్రు

రాచూరి దండయాత్ర

### దశమ ప్రకరణము.

తిమ్మరుసు పరిపాలనము

అంత్యదశ

# తిమ్మరుసుమంత్రి



## ప్రథమ ప్రకరణము.

“ చ. కరచరణాడు లందఱకుఁ గల్గినయంతట నే నమర్దతన్  
 మెరువడి గాంచ నేర్తురా మనీషివఱుల్ ధరలోన నెవ్వరి  
 క్కరణిపటింపుచుం గృతయుగంబునఁ ద్రేతను ద్వాపరంబునం  
 దరయఁగ సాశ్వతిమ్మసచి వాగ్రణికి స్మరిమంత్రి గల్గనే ?”  
 (కుమారధూర్జటి.)

“ పీ. ఏమంత్రిమణి నిజస్వామికార్యక్రియాతత్పరమానసోత్పాహళాలి  
 యే మంత్రిమణి మిత్రహితదాందవాశ్రితప్రకరరక్షణకణ ప్రాధబుద్ధి  
 యే మంత్రిమణి వచోహేలాతిన్యై ర్మల్య శీఠలతాధూతశీతరోచి  
 యే మంత్రిమణి సుదాదామకాంభవదామ దాళదళ్యసుతుల్యధవళకీర్తి.  
 యట్టిమంత్రికులోత్తంస మహితన్యపతి  
 ఏటలమకుటాగ్రఘటితపత్పద్మయుగళి  
 సరలకర్ణాటరజైవిచక్షణుండు  
 దీనసురళాఖి సాకువ తిమ్మమంత్రి.”  
 (మాదయగారిమల్లనకవి.)

## తిమ్మరుసువంశము.

తిమ్మరుసు పూర్వులు సాశ్వవంశీయులైన మహారాజుల  
 యొద్ద మంత్రిత్వాదిపదవులను వహించి సుప్రసిద్ధకీర్తిఁ గన్న  
 వారగుటచేత వీరివంశమునకు సాల్వవంశ మని పేరు వచ్చినది.  
 ఈ వంశమువారికిఁ దొలుత కొండవీటిసీమయె స్వస్థానముగ  
 నుండెను. ఈసాల్వవంశమువారు కౌండిన్యసగోత్రులైనయూజ్యేల

## బాల్య దశ.

ఒకనాఁడు తిమ్మన చంద్రగిరిప్రాంతారణ్యభూములలోఁ తిరుగాడుచు నలసి మధ్యాహ్న సమయమున నొక చెట్టునీడను బరుండి గాఢనిద్ర పోవుచుండెను. అంతట సూర్యుఁడు పశ్చిమ మునకు వాలుటచే సూర్యకీరణము లాతనిమోమును సూటిగా దాకుచున్నను మెలకువ రాక గాఢనిద్ర పోవుచున్నయాబా లుని సమీపమునకు నొకకృష్ణసర్ప మరుదెంచి తనఫణమును విప్పి వానిమోమున నెండ సోకకుండ గొడుగువలె నడ్డము పెట్టెను. అప్పుడాదారిని పోవుచున్న సిద్ధుఁడొక డాయద్భుత చర్యను గన్నలారఁ గాంచి యాబాలుఁడు మహైశ్వర్యపదవి నొందఁగలడని గ్రహించి సమీపమునకుఁ బోగా నాసర్ప రాజము వానిని విడిచి పాటిపోయెను. అంతట నాసిద్ధుఁడు చిన్నవానిని లేపి “నాయనా! నీ కచిరకాలములోనే మహై శ్వర్యపదవి లభించును ; మహారాజభోగంబు లనుభవించువు ; ఇట్లెన్నఁడు నొంటరిగ సరణ్యమునఁ బండుకొనకుము ; శీఘ్ర ముగా నింటికి వెడలిపోము.” అనిపలికి తనదారిని బట్టుకొని తాను వెడలిపోయెను. అప్పు డాబాలుఁడు తనలోఁ దానిట్లు విశ్రాంతిచుకొనియెను.

“నేను బాలుఁడను ; తల్లిదండ్రులు లేనివాఁడను ; నాకు విద్య యెట్లు లభించును ? నా కెవ్వరు దిక్కు ? దేశములోఁ ద్రిమ్మరినై తిరుగుచున్న నన్నుఁ జేరఁదీయువా రెవ్వరు ? నాకు

మహేశ్వర్యపదవి యబ్బు ననియు, మహారాజభోగంబు లనుభవింతుననియు నీమహానుభావుఁ డెవ్వఁడో పలికి పోయెనే? ఇతఁ డేమిపరిహాసమునకై పలికెనా? ఇతఁడు నావంటిబాలునితో పరిహాస మేల చేయును? ఇతఁడు వాక్పారిశుద్ధ్యము గల సిద్ధుని వలె గానుపించు చున్నాఁడు. అవు నతఁడు సిద్ధుఁడే అతని పలుకు వృధావోవదు. నేను తప్పక యైశ్వర్యపదవిఁబడయుదు. మహారాజభోగము లనుభవింతును. అందులకు నేను మున్నుండు విద్యాధనమును సముపార్జింతును. ఎన్నికప్తములనైనఁ బడి ముందుగా విద్యాధనమును గడించిన నైశ్వర్యము దానంతట నదియె చేకూరఁగలదు.”

ఇట్లు చింతించుచు నాతఁడు చంద్రగిరికి మరలివచ్చెను. తనతమ్ముఁడు గోవిందుఁడు త్రోడిబాలురతో నాడుకొనుచుండ నాతని బిలిచి సిద్ధుఁడు తన్నుఁజూచి పలికినపలుకులు చెప్పెను. అప్పులుకులు విని గోవిందుఁడు పక్కుననవ్వెను. బాలు రెల్లరును విని ‘మనతిమ్మనికి మహేశ్వర్యపదవి యెత్తునట! మహారాజభోగంబు లనుభవించు నట! విన్నారా యీ వింత? అని పరిహాసముగాఁ బలుకుచుఁ బప్పుటలు గొట్టిరి. ఒక బాలుఁడు సమీపించి ‘తిమ్మన్నా! నీవు మహారాజ వగుదువేని నాకు మంత్రిపద మీయవలెను జుమా” అని నుడివెను. మఱియొక బాలుఁడు సమీపించి “మనతిమ్మన్నకు మహేశ్వర్య మెత్తినప్పుడు మన కందఱకు మున్నుఁటయఱువది దినంబులు బూరె

లతో భోజనముపెట్టి, మనుగుడుపుపెండ్లికొడుకుల మనువునట్లు మనువు చుండును లే” యని యెగతాళిగఁ బలికెను. ఇంకొక బాలుఁడు వచ్చి ‘మతే లే మనతిమ్మన్న కప్పుడు మనమాట జ్ఞప్తియుండునా? అతఁ డెవ్వరో మన మెవ్వరమో?’ అని నిష్ఠురోక్తులు పలికెను. ‘మిత్రులారా! దరిద్రునికీ గోరికలు మెండని పెద్దలు చెప్పినవిధముగా మనతిమ్మన్నకుఁ బెద్దకోరికలే పొడమి నవి. వా రేమి వెఱ్ఱివారలా? అని వేఱొక బాలుఁడు వచించెను. ఇట్టివిధముగా బాలు రెల్లరు నెవ్వారికిఁదోచిన పోటు మాటలను వారు పలికి మనస్సు నొప్పించిరి. అతఁడు సూక్ష్మబుద్ధి కలవాఁడు గావున వారి యెగతాళిపలుకుల కుడుకుఁ జెందక వారలయెదుటఁదమ్మునకు సిద్ధునిపలుకులు వినిపించుట తప్పని గ్రహించి వారలతో నవ్వుచునాటల నాడుచుఁ బాటలఁ బాడుచు నాఁటిదినము నంతోషముతో గాలము వుచ్చెను. అతఁ డానాటిరాత్రి పండుకొనియున్ననేళ సిద్ధునిసుద్దులు మరల దలఁచునకు రాఁగా నిద్దరపట్టక తనలోఁ దానిట్లు తలపోసికొనియెను.

“ఎవ్వడీప్రపంచములో బహుజనోపకారియై ప్రవర్తింపుచుఁ దనజన్మమును సార్థకపఱచుకొనునో వాఁడే పురుషుఁడు; వానిదే యుత్తమజన్మము. వానికీర్తి శాశ్వత బ్రహ్మకల్పముగా భూమిపై నిలుచును. విద్యయు ధనము నున్నగాని జన్మము సార్థకతఁ గాంచదు. బహుజనోపకారి కావలెనన్న నవశ్యము

పురుషుడు విద్యాధనములరెంటిని సముపార్జించవలయును. కాలముయొక్క విలువను గుర్తెఱిగి వర్తించిన గాని యవి సప్రాప్తములు గావు. ఇంతకుఁ బూర్వమువలె నాటపాటలతోఁ గాలము గడిపిన, నాజన్మము వ్యర్థము కాఁగలదు. ఇంక నేనొకక్షణమైనను వ్యర్థముగాఁ బోఁగొట్టుకొనఁ జాలను. చెడి బంధువులయిండ్లకుఁ జేరుటకంటె విద్యాభ్యాసముఁ జేయునంత వఱకు మాధుకరవృత్తిచే జీవింపుచుఁ గాలముగడుపుటయ యుత్తమపద్ధతి. దాన దోషమేమియును గానుపింపదు. సిద్ధుని పలుకులు యధార్థము లనిపించుటకైనను నేను మనఃపూర్వకముగాఁ బరిశ్రమచేసి కృతార్థుఁడ నగుదు. నాకు మహేశ్వర్యము లభించిన నాజన్మము బహుజనోపకారకరమై శాశ్వతమైన యశస్సును పొందును” ఇట్లు తలపోసికొనుచుండ నాబాలునకు నిదురపట్టెను.

### దారిద్ర్యము.

తల్లిదండ్రులు బాల్యముననే పరాకాష్ఠగతులై, చిన్న వారగుటచేత నీబాలురుపురు దారిద్ర్యమును పెనుభూతము నెదుర్కొనవలసినవారైరి. అష్టకష్టములపాలేసి మనస్సు కలం చివై చునది దారిద్ర్యము. గుండెదిటపు లేనివారిని పలాయితులను గావించి దుఃఖపరంపరలఁ బారలాడించునది దారిద్ర్యము. మృత్యువుకంటెను కష్టప్రదమైనది దారిద్ర్యము. దారిద్ర్యము తలకెక్కేనా పోటుబంటులు పిరికిబంటు లగుదురు. సత్యవంతు

లసత్యవంతు లగుదురు. వివేకు లవివేకు లగుదురు. జీవితరంగ మున దారిద్ర్యము నెదుర్కొని పోరాడి జయించినవాడె మహా వీరుడు గాని బలాధ్యుడై రణరంగమున శత్రువుతలఁ దఱిగిన వాడు మహావీరుడు గాడు. మనుజునకు దీనింబోలినశత్రువు ధాత్రిలో మఱియొకటి గాసరాదు. ఆత్మకౌరవ మున్నవాడు, జితేంద్రియుడైనవాడు, స్వశక్తి విశ్వాసము గలవాడు, దైవమునెడ శ్రద్ధాభక్తులు చూపువాడు, నిరంతరకర్మతుఁడు నైనవాడు మాత్రమే దారిద్ర్యభూతమును బాఱఁగ్రోలఁ గలడు. వీనితేజస్సుముందు దారిద్ర్యభూతము సుస్థిరముగా నిలువఁజాలదు. ఇట్టి సుగుణసంపత్తిగల ప్రతిభాశాలికిమాత్రమే దుర్భరమైన దారిద్ర్యముతోడి పోరాటము సాధ్యమగును. సమర్థుడైన ప్రతిభాశాలిమాత్ర మీ పెనుభూత మాడించినట్లా డుడు. వీనితోఁ బోరాటము పెట్టుకొన నేని దారిద్ర్యభూతము దినక్రమమున దనబలము నంతయుఁ గోల్పోయి తనబలము నంతయుఁ దనశత్రువు గైకొనఁగా కడపటవానిని విడిచి యదృశ్యమైపోవుట నిశ్చయము. ఆ బాలురిఱువు రట్టి ప్రతిభాశాలు రగుటంజేసి దారిద్ర్యభూతము నొకలక్కఁగాఁ గొనక స్వప్రయత్నముచే విజయమును సాధింప సమకట్టిరి.

విద్యాభ్యసనము.

రామునియెడ లక్ష్మణుఁ డెట్టిభక్తివిశ్వాసములు చూపి యుండెనో యట్లే గోవిందుడు తనయన్నయగు తిమ్మనయెడ



భక్తివిశ్వాసములు చూపుచుండుట యాతనియదృష్ట మని చెప్పఁదగియున్నది. అన్నమాట తమ్ముఁ డెన్నఁడును జవదాటి యెఱుగఁడు. అందువలన నాసోదరులిరువురును రామలక్ష్మణుల వలె నన్యోన్యానురాగముతో ప్రవర్తింపుచు విద్యాభ్యసనము నకు దొరకొనిరి. అన్నదమ్ములిరువురు ప్రతిదినమును సూర్యోదయమునకు ముందుగాలేచి కాల్యకగళీయంబులు దీర్చుకొని, సువర్ణముఖిఁబోయి, స్నానసంధ్యాద్యనుష్ఠానంబులు నిర్వర్తించుకొని, ప్రాతఃకాలమున నుపాధ్యాయులకడకేగి, కావ్యపఠన మొనరించి, సూర్యుఁడు నెత్తికి దిన్నఁగా మింట వెలుంగువేళ సోదరులలోనొకరు మాధుకరమునకై బయలుదేరి కొంత ప్రసాదమును సంపాదించుకొని వచ్చిన పిమ్మట నిరువురును గలిసి భజింపుచుందురు. భోజనముచేసి కొంతవిశ్రాంతి గైకొన్న మీఁదట దస్తూరి కుదుర్చుకొనుటకై గంటములతోఁ దాటాకులమీఁద వ్రాయుచుందురు. తరువాతఁ గొంతసేపు తెఱుగు కావ్యపఠనమొనరించి, పిమ్మట రాజకీయోద్యోగుల కడకేగి వ్హారల నాశ్రయించి వారలకు వినయవిధేయులై వారు నియమించినపనులను గావించి, సాయంకాలమైనతరువాత, పర్వతములు, చెఱువులు, నదులుగల ప్రదేశములకు వాహ్యాళి వెడలి, ప్రకృతి సౌందర్యమును దిలకింపుచు నానందించు చుండురు. అటుపిమ్మట నింటి కరుదెంచి రాత్రి భోజనమైనతరువాతఁ గొంతసేపు భారతకథలనుగాని, రామాయణకథలనుగాని పూర్వరాజన్యచరిత్రలు మఱియేవియైనగాని పెద్దలవలన వినుచుండురు.

ఇట్లై దాటుసంవత్సరములు బహుకష్టపడి సంస్కృతాంధ్రభాషలయందు చక్కని పాండిత్యమును సంపాదింపఁగలుగుటయగాక గొప్ప వ్రాయసకాండునూఁడనైరి. ఇంతియ గాక శాస్త్రములభ్యసించుటకై పండితులుండెడి స్థానములకుఁ బోయి వారల నాశ్రయించి వారలకు శుశ్రూషలు గావించి శాస్త్రాభ్యసనము నూఁడఁ గావించిరి. సుప్రసిద్ధగణకులకడ కేఁగి రెండుమూఁడు సంవత్సరములు గణితశాస్త్రమునందుఁ గృషిచేసి ప్రావీణ్యమును సంపాదింపఁగలిగిరి. అతిసూక్ష్మబుద్ధి కలవాఁడగుటచేత తిమ్మన గోవిందునికంటెను మేధావియై వన్నె కెక్కుచుండెను. తనబుద్ధి సూక్ష్మతచేత తిమ్మనార్యుఁడు ప్రపంచములోని వస్తుతత్త్వమును బాగుగా గ్రహింపుచుండెను. ఎప్పుడీతఁడు నెక్కడకుఁ బోయినను మనుష్యస్వభావమును గ్రహించుటకే ప్రయత్నము సేయుచుండెను. అరణ్యమునకుఁ బోయిన వివిధజాతివృక్షముల తత్త్వములను గ్రహింపుచుఁ దెలియనివానిఁగూర్చి, దెలిసినవారి నడిగి తెలిసికొను చుండెను. ఇట్లే జలచరములు, చతుష్పాదజంతువులు, మొదలగువాని యొక్క స్వరూపగుణ స్వభావభావముల గుర్తింపుచు నాతఁ డెంతయో విజ్ఞానమును సంపాదించెను.

“శరీరమాద్యం ఖలు ధర్మసాధన” మ్మని యెప్పుడును శరీరారోగ్యమును గాపాడుకొనుచు దృఢకాయులుగ నుండవలయునని నిరంతరమును దేహపరిశ్రమ చేయుచుండిరి. ఆంధ్రకర్ణాటకులలో నుండు నానాజాతినాంధ్రదాయచరిత్రముల నేర్పవ్వోఁ

బఠించిరి. ఇట్టిరువరిరెండు సంవత్సరముల వయస్సు వచ్చునప్పు టికి సంస్కృతాంధ్రములయందు సంపూర్ణ పాండిత్యమును చాల వరకు శాస్త్రీయపరిజ్ఞానమును, గణక విద్యానైపుణ్యమును గడించి విశేషప్రతిభావంతులనియు, దయార్ద్రహృదయు లనియు, కార్వేటినగరము, నారాయణవనము, చంద్రగిరి, గుత్తి, పెను గొండ మొదలగు పట్టణములఁ ద్రవ్యూతి గాంచుచుండిరి. ఇఁక వీరలు రాజనీతిశాస్త్రమును వెలిసికొన వలసియుండిరి.

### చిట్టి గంగనామాత్యుఁడు.

ఈబాలు రభ్యసింపవలసిన శాస్త్రములలోఁ బ్రధాన మైనది యగ్గశాస్త్రము. వానిని బోధింపఁ గల పండితులసంఖ్య బహుస్వల్పముగ నుండెను. అట్టిశాస్త్రమును బోధింపఁ గల మహనీయుఁ డొక్కఁడు చంద్రగిరిరాజ్యమునం దుండెను గాని యతఁడెల్లరకు సులభసాధ్యుఁడు గాఁడు. అతఁడు కౌశిక గోత్రుఁ డైన నాదిండ్ల చిట్టిగంగనామాత్యుఁడు. ఈ మహనీయుఁడు తాను వృద్ధుఁడైనను చంద్రగిరిరాజ్యాధిపతి యైన సాళ్వచరసింహ మనుజాధీశ్వరుని ప్రధానమంత్రిగ నుండి యా రాజ్యమును విస్తరింపఁ జేయు చుండెను.

ఇతఁ డిప్పటికి డెబ్బవేండ్లు నిండినవయస్సు గలవాఁ డైనను గాయపుష్టియును, బుద్ధివైశారద్యము నితనికి బలీయముగ నుండెను. ఈ మంత్రిశిఖామణి మనబాలురకు బంధువుఁ డైనను దైన్యదశయం దుండియు వీ రేమికారణము చేతనో చిట్టి

గంగనామాత్యుని ప్రాపును మొదట నభిలషింపలేదు. ఈ బాలురు విద్యాభ్యసనము గావించి పేరుపొందినవారగుట విని నాదిండ్ల చిట్టిగంగనామాత్యుఁడు పీఠలను దనపట్టణముగు నారాయణ వనమునకు రప్పించెను. ఆకాలమునందు నారాయణవనము చంద్రగిరిరాజ్యమునకు రాజధానీనగరముగ నుండెను. సాశ్వ నరసింహ భూపాలుఁ డిచ్చటనే నివసింపుచుండెను. గావున నాతని ప్రధాన మంత్రి యగు చిట్టిగంగనామాత్యుఁడు గూడ నారాయణ వనమునందే నివసించు చుండెను. ఈగంగనామాత్యుఁడు సాళువ తిమ్మరాజును గోవిందరాజును రప్పించి వారివిద్యలను బరీక్షించి యాయావిద్యలయందు వారికిం గల ప్రజ్ఞావిశేషములం బరీక్షించి మిక్కిలి సంతోషించి తనదివాణమునందు లేకరులనుగా నియమించెను. అట్లు వారు చిన్నపదవులందుండి తమ ప్రజ్ఞావిశేషములను జూపుచుఁ బై యధికారులదయను సంపాదించుకొని స్రవర్తింనుఁ చుండుటను గాంచి గంగనామాత్యుఁడు వారు రాజనీతిశాస్త్రము నభ్యసించినమహోన్నత పదవి నందఁగల రని నిశ్చయించి ప్రేమానురాగము లుట్టిపడ నొకనాఁడు తిమ్మనార్యుని రప్పించి 'తిమ్మనా! నీవు కడుబుద్ధి మంతుడవు ; ప్రతి భాశాలివి ; నీ పూర్వులు మంత్రిపదవులను బొంది ప్రఖ్యాతిఁ గాంచినవారు. వారికంటెను, మాకంటెను నీవు ప్రజ్ఞాధ్యుడవై యుత్తమస్థానము నలంకరించి యీదక్షిణ హిందూస్థానమున కంతకును నర్వాధికారివై ధర్మపరిపాలనము గావింపఁగలవని నీశక్తివిబట్టి నేను గ్రహించితిని. నీవంటి సమత్తుఁడు నేఁడు మఱి

యొకండు నాకీరాజ్యమునఁ గానరాడు. నేను వృద్ధుఁడనైతిని. నాకుండెలిసిన రాజనీతిశాస్త్రమర్మముల నన్నిటిని మహారాజ్య తంత్రవిధానములతోడఁ గఱపి నిన్ను రాజనీతివిద్యావిశారదు నిగా నొనరింపఁ నీయుండుఁ గల మమకారము నన్ను శతవిధ ములఁ బ్రేరేపించు చున్నది. నాయనా! ఒక్కమాట మన స్సునం దుంచుకొనుము. హైందవ ధర్మరక్షణార్థమై స్థాపితమైన యీసామ్రాజ్యము వినాశము నొందకుండ మ్లేచ్ఛాక్రాంతము గాకుండఁ జూచుకొమ్ము. నీ జీవితకాలమున నీవొనర్పవలసిన విధ్యుక్త ధర్మమిదియే యని యెఱుంగుము. నీ బాందిలో ప్రాణ మున్నంతదనుక దీని మఱువకుము.

రా జ కీ య ప రి స్థి తు లు.

చెట్టు చెడుకాలమునకుఁ గుక్కమాతి పిందెలు పుట్టి నటులు సంగమరాజవంశమున దౌర్భాగ్యులు పుట్టి హరిహర ప్రౌఢ దేవరాయాది రాజ్యవర్త్యులు సంపాదించి పెట్టిపోయిన సామ్రాజ్యవైభవమును గ్రమముగాఁ గొల్పోవుచు దుర్వృత్తు లంబడి దుర్బలులై యొండొరులం జంపుకొనుచు స్వేచ్ఛానిహార్యులై వర్తింపు చుండుటయు, ఒకవంక బెడందకోటసుల్తాను (Sultan of Beder) కర్ణాటసామ్రాజ్యమును గబళింపఁజూచుటయు, మఱియొకవంక నొడ్డెరాజగు పురుషోత్తమగజపతి విజయనగరసామ్రాజ్యముపై దండయాత్రలు పలుపుచు నుదయగిరి పర్యంతము భూభాగము నాక్రమించుకొని పరిసాలించుచుండు

టయ్యుడలపోసి యీనరపతి సామ్రాజ్యము దక్షిణహిందూ  
 సానమున వర్ధిల్లజేయవలయునని బుద్ధిమంతుఁడును, బాహుబల  
 శాలియు మహాయోధుఁడునగు నీసాళువ నరసింహ భూపా  
 లుని సామ్రాజ్యమునకుఁ బట్టాభిషిక్తునిగావింప దృఢసంకల్పుఁ  
 డనై పదేండ్లుగాఁ బ్రయత్నించుచున్నాఁడను. బహమనీసుల్తాను  
 రెండవ మహమ్మదుషా దండెత్తివచ్చి గండికోట కుగ్గమును  
 ముట్టడించినప్పుడు, కళింగ దేశాధీశ్వరుండైన పురుషోత్తమ  
 గజపతి కాంచీపురముపై దండెత్తి వచ్చినప్పుడు సాశ్వనర  
 సింహుని సైన్యములు దలంపడి వారల నోడించి తఱుముచట్లు  
 చేసితిని. సాశ్వనరసింహ భూపతిని కర్ణాట సామ్రాజ్యమున  
 కంతకు నభిషిక్తుని గావింపవలయునని పెద్ద కోరికతోనున్న  
 వాఁడను. ఈ సాశ్వనరసింహ భూపాలుఁడు సర్వస్వతంత్రుండై పరి  
 పాలనముఁ జేయుచున్నను విద్యానగరమున (విజయనగరము)  
 సంగమ రాజవంశీయులు సింహాసనములెయుండ నుపేక్షించి  
 యూరకుండుట హైందవ సామ్రాజ్యమునకు షేమకరముగాదు.  
 ఏవేళనో బలవంతులైన బహమనీసుల్తానులు నోటవేసుకొండు  
 రను భయముగలదు. నేనొకవేళ నామహాత్కార్యము నెఱ  
 వేర్చునంతవఱకు జీవించియుండుట తటస్థపడకపోయెనేని నీవా  
 మహాకార్యమునకుఁ బూనుకొనవలయును. దీని నీవు వాగ్దత్తము  
 చేసినయెడల నీకు రాజనీతి శాస్త్రీయ మర్మములన్నిటిని బోధించి  
 ప్రధానమంత్రి స్థానమునకుఁ గ్రమముగా రప్పింతు" నని  
 హెచ్చరించెను.

అప్పుడు తిమ్మనార్యుఁడు 'అమాత్యవర్యా! నీ యభీష్టమును దీర్చుటకన్నఁ బరమోత్కృష్టమైన కార్యము నాకుమఱియొండులేదు. అవశ్యము హైందవసామ్రాజ్యాభివర్ధనమునకై నాజీవితమును ధారపోయుదును. కృష్ణానదికి దక్షిణభాగము నుండి యశ్వపతులను గజపతులను బాటద్రోలి మఱియెప్పుడును నడుగుపెట్టకుండఁజేయుదు. మహాత్మా! నీకుంచెలిసిన రాజనీతిని నాకుబోధించి నాసన్మము కృతార్థతంబొరయుఁట్లు గావించి యాశీర్వదింపుము. నీకరుణాప్రసాదమున సమస్త హైందవాళియొక్క మన్ననకుఁ బాత్రుఁడనై యార్యధర్మ రక్షణార్థమై నాజీవితమును ధారపోసి వాసికెక్కుదు' నని పలికెను. ఆపలుకుల కావృద్ధనుఁఁగి షరమానందమునుబొంది యానాఁడు మొదలుకొని రాజనీతిబోధకంబులగు నర్థశాస్త్రీయ రహస్యంబుల బోధించుచు వచ్చెను. రెండు సంవత్సరముల కాలములో దండనీతియను గొప్పశాస్త్రములోని మహద్విషయముల నన్నిటిని బోధించెను.

### అర్థశాస్త్రపఠనము.

మనువు, బాహుదంతుఁడు, బృహస్పతి, శుక్రుఁడు వ్రాసిన మహద్విషయములను బోధించెను. భరద్వాజుఁడు, పరాశరుఁడు, వ్యాసుఁడు, వైశంపాయనుఁడు, ఘోటముఖుఁడు, పిశునుఁడు, కౌణిపదంతుఁడు, వాతవ్యాధి, కాత్యాయనుఁడు,

చారాయణుఁడు, కింజల్కుఁడు మొదలగు స్మృతికర్తలు వ్రాసిన నీతిశాస్త్రములు నేఁడుఖలములై యున్నను, ఆకాలమున వ్యాప్తములై యున్నందున వానిలోనిరహస్యముల నన్నిటిని తెలియఁ జెప్పెను. కౌటిల్యునియర్థశాస్త్రమును, కామందకుని నీతిసారమును జక్కఁగా జదివించి ప్రజ్ఞాఘ్ననిఁ గావించెను. ఇట్లధిక శ్రద్ధాభక్తులు గలిగి చిట్టిగంగనామాత్యునివలనఁ దిమ్మరుసు మంత్రి విద్యాసముద్దేశము, వృద్ధసంయోగము, అమాత్యోత్పత్తి, మంత్రిపురోహితోత్పత్తి, దూతప్రణిధి, జనపదనివేశము, దుర్గవిధానము, దుర్గనివేశము, సీతాధ్యక్షత్వము, పణ్యాధ్యక్షత్వము, శుల్కాధ్యక్షత్వము, ధర్మస్తేయము, వ్యవహారము, కంటకశోధనము, యోగవృత్తము, అరిమిత్రోదాసీనాది ద్వాదశరజమండలములు, వివిధరాజ్యాంగముల యుత్తమస్థితి, శమవ్యాయామికము, పౌరుషము, దైవసహాయము, సంధి విగ్రహాయాన ద్వైధీభావాసన సమాశ్రయములు, వ్యసనాధికారికము, అభియాస్యత్కర్మము, సాంగ్రామికము, సంఘవృత్తము, అబలీయనము, దుర్గాలంబోపాయము, ఔపనిషదికము, స్వబలోపఘాతప్రతీకారము, వంచనము, తంత్రయుక్తులు మొదలగు మహావిషయములను గూర్చిన పరిజ్ఞానమును మెండుగా సంపాదించెను.





# ద్వితీయ ప్రకరణము

## తుళువ వంశము.\*

మొదట చంద్రగిరిరాజ్యమునకు, నటుపిమ్మట నూత్న కర్ణాట సామ్రాజ్యమునకుఁ బట్టాభిషిక్తుడైన సాళువగుండయ నారసింహ భూపాలుని సైన్యాధ్యక్షుడును, ముఖ్యమంత్రియు నగు నరసరాజు తుళువ వంశమునందు జనించిన యీశ్వరరాజు నకుఁ బుత్రుడై యుండెను. ఈశ్వరనాయకుండును గొంత కాలము సాళువరసింహ భూపాలునకు సైన్యాధ్యక్షుఁడుగ నుండెను. వీరిది తుళువవంశము. ఈ వంశమునఁ దిమ్మయదండ నాధునకు నీశ్వరరాజు జనించెను. వీనికి నరసరాజు పుట్టెను. ఈశ్వరరాజు విఖ్యాతి సేనాధీశ్వరుఁడగునుండి బహుదేశములను

---

\* మహమ్మదీయ మహాయుగములో తుళువవంశము సాళువవంశాంతర్గత మనియు, తుళువ నరసరాజు సాళువనరసరాజునకు అన్నమనుమడినియు శ్రీయుత కొమ్మణ్ణుల లక్ష్మణరావుపంతులు, ఎం. ఏ., గారు వ్రాసియున్నారు. ఆంధ్రకవుల చరిత్రములో “ఈ తిమ్మయ ఈశ్వరరాజు సాళువగుండ నరసరాజునకు సేనానాయకుఁడగుటయేగాక దాయాదుఁడుకూడ నై యుంటుటచేత నాతని యనంతరమున రాజ్యమును వహించినట్లు తోచుచున్నది” అని యొకచోటను, “నరసింహరాజునకు (సాళువ) తిమ్మరాజును పేరుగల క్షేష్టబ్రాత యొకఁడుగలఁడు. ఆతఁడే యీశ్వరరాజు తండ్రియైన సాళువతిమ్మరాజుని తోచుచున్నది” అని యొకచోటను శ్రీయుత రావుబహదరు కందుకూరి వీరేశలింగముపంతులుగారు వ్రాసిన వ్రాతయే పైవారు వ్రాసినవ్రాత కారారమై యుండవచ్చును. ఇందుకుఁ బ్రమాణ మెవ్వరును జూపలేదు. తుళువనరసరాయని కంకితము గావింపఁబడిన వరాహపురాణములో నంది

జయించి సాశ్వతసంహారాయని రాజ్యమును విస్తరింపజేసెను. విని విజయములనుగూర్చి వరాహపురాణమునం దిట్లభివర్ణించ బడియెను.

“సీ॥ ఉదయాద్రి భేదించె హస్తరి నిర్జించె  
గండికోటపురంబుఁ గదల ద్రవ్వెఁ  
బెనుగొండ సాదించె చెగ్గలూరు హరించె  
గోవెలనెల్లూరు గుంటుపటిచెఁ  
గుండాణి విదిలించె గొడుగుచింత జయించె  
బాగురు పంచముసాడు చేసె  
నరుగొండ వెలిలించె నామూరు మర్దించె  
శ్రీరంగపురమును బాణిసమరె

గీ॥ రాయచోహస్తమల్లధరావరాహ  
మోహనమురారి బర్బరబాహునాశ్వ  
నారసింహప్రతాపసన్న హనుఁ డగుచు  
విశ్వహితకారి తిమ్మయయాశ్వరుండు.”

తిమ్మరుసుమంత్రి ప్రతిబాఘ్యుడని దేశమున విఖ్యాతిని గాంచుట తనమిత్రుఁడైన నాదిండ్ల చిట్టిగంగనామాత్యుని వలన విని యాతనిచేఁ బ్రభేషితుఁడై సాశ్వత గుండయ నారసింహ భూపాలుని యంగీకారమును బడసి తుఘ్నవనరసరాజు తిమ్మ మల్లన ఘంటసంగయకపుట సాకువవంశము వేఱుగను, తుఘ్నవంశము వేఱుగను, స్పష్టముగ వర్ణించి యుండ వీరిట్లు వ్రాయుట వింతగా నున్నది. వరాహపురాణవ తారికలోను, అశ్వాసాంత పద్యములలోను కృతిభర్త సాకువవంశీయుఁడని వక్కాణింపఁబడక తుఘ్నవంశీయుండని వ్రాయుటయే యియుభయవంశము లొక్కటికావని స్పష్టమగుచున్నది. కాఁబట్టి సాకువవంశము వేఱనియు తుఘ్నవంశము వేఱనియు మన మిప్పటికి స్పష్టముగా నిర్ధారించవచ్చును.

రుసును దనకు ముఖ్యమంత్రిగఁ జేసికొనియెను. నాదిండ్ల చిట్టి గంగనామాత్యుఁడు తిమ్మరాజునకు, గోవిందరాజునకు వివాహ మైనప్పిమ్మట స్వర్గసుఁడయ్యెను. అచిరకాలములోనే తిమ్మరుసు ప్రజావిశేషములు రాజ్యమునఁ బ్రవర్థిల్లఁచు బహుజనశ్లాఘా పాత్రములై యాతని యశోవైభవమును నలుదిక్కులకుఁ బఱపుచుండినవి.

### మహావిప్లవము

కర్ణాట సామ్రాజ్యమును బరిపాలించుచున్న యిమ్మడి విరూపాక్షుఁడాయులు తన దుష్టప్రవర్తనముచేత జనకంటకుఁ డయ్యెను. నిరంతరము సురాపానప్రమత్తుఁడై కామినీజనపరి వృతుఁడై యంతఃపురమును విడిచి రాక మంత్రులకుఁ గాని, దండనాధులకుఁ గాని మోమయినఁ గనుబఱచక మైమఱచి విహరింపుచుండెను. ఇది గూడదని మందలించినదండనాధులను బెక్కండను దుష్టుఁడై చంపించెను. ఇమ్మడి విరూపాక్షుఁ డిట్లు దుష్టరిపాలనమున కొడిగట్టి జనకంటకుఁడై యుండుటఁగాంచి సామంతనృపతు లెల్లరును స్వతంత్రులై యెవరిరాజ్యములను వారు పరిపాలించుకొనుచుఁ గప్పములు గట్టుట మానిరి. పశ్చిమసముద్రతీరమునందలిరేవు లన్నియుఁ బరాధీనములై నవి. తుంగభద్రాకృష్ణామధ్యదేశమును దురుఘ్ను లాక్రమించుకొనిరి. కళింగదేశాశ్రీశ్వరులైన గజపతు లుదయగిరిరాజ్యమును వశ

పఱచుకొని పరిపాలించుచుండిరి. ఇంతకుఁ బూర్వమే చంద్రగిరి, పెనుగొండ, గండికోటరాజ్యముల నాక్రమించుకొని సాశ్వగుండ నరసింహభూపాలుఁడు మహాపరాక్రమవంతుఁడై అనుదినమును దనరాజ్యమును విస్తరింపఁజేయుచు స్వతంత్రుఁడై పరిపాలనము నేయుచు జనరంజకుఁడుగాఁ బ్రసిద్ధి గాంచుచుండెను. ఇట్లు నానాటికి గర్ణాటరాష్ట్రము బలము తీఱింపుచుండెను. దీని సంతయును జూచి సహింపఁజాలక పీని పెద్దకొడుకు తనతండ్రిని దనచేతులతోఁ జంపెను. వీనితమ్ముడు వీనిని జంపి, రాజయ్యెను. వీఁడును దనతండ్రివలెనే దుర్మార్గుఁడై దుష్పరిపాలనముఁ జేయ మొదలుపెట్టెను. ఉద్ధతులసడుమఁ బేదకుండ శక్యము గాని యట్లు తురుష్కులకును గజపతులకును నడుమఁబడి యిదివఱకే నలుగుచుండిన కర్ణాటసామ్రాజ్యము విద్యాచగరమునందు సంభవించినట్టి రాజకీయవిప్లవస్థితినిఁ బురస్కరించుకొని బహమనీ సుల్తాను తా నొక్కొక్కొక్కో నీమహాసామ్రాజ్యమును మ్రింగి వేయవలయునని చూచుచుండెను గాని సాశ్వగుండయనార సింహునిభయముచేత వెచుకముందు నారయుచు సమయము నకై నిరీక్షించుచుండెను.

### స మ యా క ర్ష ñ ము

తుఘ్లవనరసరాయనికడ మంత్రిపదవిని వహించిన తిమ్మరుసు ప్రతిభాధ్యుఁడైనమంత్రి గావున విద్యాచగర రాజకీయ విప్లవపరిస్థితులను దెలిసికొని యుపేక్షను వహింపక తానెవ్వని

ప్రాపకమువలన నభివృద్ధి బాండగలిగెనో యట్టి రాజకీయ విద్యాగురువైన చిట్టిగంగనామాత్యుని బోధనమును మాత్రము మఱవక యాతరుణము నెట్లు సద్వినియోగమునకు దేవలసి యుండునో దానిని జక్కగా నాలోచించి హైందవధర్మరక్షణార్థి మీ హైందవసామ్రాజ్యము సముద్ధరించుట తనకు విధ్యుక్త ధర్మమని నిశ్చయించెను. అప్పుడు వేళ్ల చేసినయెడల నావల బ్రమాదము జనింపవచ్చును. విద్యానగరము బహమనీసుల్తానులవశ మయ్యెనేని హైందవసామ్రాజ్యము క్రమముగా నంత రించును. హైందవసామ్రాజ్యముతో నార్యధర్మములు తాటా దూటములగుట నిశ్చయము. ప్రజ్ఞావంతుడని, ప్రతిభాధ్యుడని, సమర్థుడని తలంచినే చిట్టిగంగనామాత్యుడు భావి స్థితిని దలపోసి యూవిషయమై తన్ను బ్రబోధించినప్పుడు తిమ్మ రుసు మిడిగ్రుడ్లు పెట్టుకొని యూరక చూచుచున్న పక్షమున నాతఁడును సామాన్యుని వంటివాఁడే యగును. అతఁడొకనాఁడు నరనారాయనికడ కేగి యిట్లనియెను. “నరనారాయా! కర్ణాట ప్రభువు దౌర్భాగ్యస్థితి నంతయు విను చున్నావుగదా? అతఁడు రాజ్యమును బరిపాలింప నర్హుఁడుగాఁడు. ఎప్పుడు సంతోషురము విడిచి రాఁడు. రాజ్యాంగముఁ గన్నెత్తిచూడఁడు. తురుష్కులు కృష్ణదాటి వచ్చిరి. సామంతస్వతులు స్వాతంత్ర్యమును బ్రక టించుచున్నారు. ఈ సమయమును జూచి బహమనీసుల్తాను విద్యానగరముపై దండెత్తి వచ్చి వశేపఱచుకొనునేని హైందవ రాజ్యము లింక నిలుచునా? హిందూమతధర్మములు తాఱు

మాటులు గాకుండునా? ఇట్టి సమయమున మన మువేటించి యూరకుండుట మన దేశమునకును మతమునకు నపచారము సల్పినవార మగుదుము. పూర్వము జనకంటకుండై వేనుడు దుష్పరిపాలనము జేయుచుండఁ బ్రజలు వానినిఁ బదభ్రష్టుని గావించి పృథువునకుఁ బట్టము గట్టికట్లుగా నీకర్ణాటప్రభుని సింహాసనమునుండి దొలగించి మన సాశ్వనరసింహాభూపాలుని సార్వభౌమునిగఁ జేసి పట్టాభిషిక్తుని గావించెము. నిలిచియున్న గూఁడైనదవసామ్రాజ్యమును సముద్ధరింతుము. మనరాజకీయ విద్యాగురువైన చిట్టిగంగనామాత్యుండు మనకు బోధించిన కరమధర్మ మిదియే సుమా.” అని ప్రబోధించెను. అంత నగసారాయఁ డీపలుకులను విని తిమ్మరుసు మోముకింతసేపు తేటిపాటఁ జూచి యతని చూరపుటాలోచనకు సంతసించి “మంత్రివరా! నీబుద్ధికి మెచ్చితిని. అవును. నీవు చెప్పినది సత్యము. మన మీసమయమును బోసీయరాదు. మన మిప్పు డూరకుండిన తుదకు మనకే ముప్పు రాఁ గలదు. కర్ణాటప్రభువును సింహాసనమునుండి తొలగించి మనప్రభువర్యునకుఁ బట్టము గట్టుద” మని చెప్పి యప్పుడే యావిషయమును దెలుపుచు సాశ్వనరసింహాభూపాలునకు నందేశముఁ బంపెను. అప్పటికే తిమ్మరుసు ప్రతిభాధ్యుఁ డనియు, రాజ్యధురంధరుఁ డనియు సాళువనరసింహాభూపాలుఁ డెఱింగి యుండెను. తిమ్మరుసువంటి ప్రతిభాధ్యునిచేఁ బ్రబోధితుండై తన సైన్యాధ్యక్షుఁ డగు తుళ్లవనరసారాయుండు పంపించినసందేశమున కెంతయు సంతో

షించినవాడై తనకడ నున్నమంత్రీవరులను, దండనాథులను రప్పించి వారల కీసందేశమును విన్వింపగా వారెల్లరును సమ్మతించి తిమ్మరుసు బుద్ధివై శద్యమును మిక్కిలి గొనియాడిరి. అప్పుడా సాశ్వనరసింహాభూపతి విద్యానగరముపై దండయాత్ర వెడలుట కాజ్ఞాపత్రమును వ్రాసి తనసైన్యాధ్యక్షునకుబంపెను.

### తుపవనరసింహుని దండయాత్ర

సాశ్వనరసింహుని యాజ్ఞాపత్రమును తిమ్మరుసుమంత్రీ సైన్యాధ్యక్షునకుఁ జదివి వినిపించెను. తాను తలపెట్టినకార్యమున కెల్లరును నామోదించుట భావిశుభసూచక మనిగ్రహించి తిమ్మరుసు పరమానందభరితుఁ డయ్యెను. అంతట తిమ్మరుసు నరసరాజును గాంచి “భూవగా! ఇక మనము జాగు సేయరాదు. సేనలను సన్నద్ధము గావించుకొని మనయుద్యమ మెవ్వరికిఁ దెలియకుండ నకస్మాత్తుగాఁ బోయి విద్యానగరముపై బడవలయును. అట్లు గానియెడల ప్రతిపక్షులవలనను శత్రువులవలనను మనకు ప్రతిబంధకము లేర్పడి మన ప్రయత్నమంతయు విఫలము గా వచ్చును. గాన మనకు నపకారము గలుగ వచ్చును. ఇట్టి సంవర్షములయందాలస్యము జయప్రదముగాదు. ఈ మన ప్రయత్నములను మన ప్రతిపక్షనాయకులగుదండనాథులు విన్న విద్యానగరమును సంగ్రహించుట కై న్నసైన్యములతోఁ బ్రవేశింతురు. అప్పుడు గోటఁ జిదుపందగినవాని గొడ్డలిచే నఱకవలసి వచ్చు” నని హెచ్చరించెను. నరస

భూపతియు తిమ్మరుసు పలికినపలుకులయందలి యాధార్థ్యమును గ్రహించి కాలయాపనముచేయక వలసినసైన్యములను కొలది కాలములోనే సమకూర్చి తిమ్మరుసు పెట్టినశుభముహూర్తమునఁ బ్రయాణభేరి మ్రోగించి దండయాత్రకు బయలుదేతెను. నరసారాయనితోఁ దిమ్మరుసుకూడ నుండెను. తిమ్మరుసు మంత్రిసత్తముఁడు మాత్రమే గాక సమరక్రమ మెఱిగిన మహాయోధుఁడుకూడ నై యుండెను. అంధ్రవలన నరసారాయనికి మిక్కిలి సహాయకారిగ నుండెను. ఇట్లు గుత్తినగరము నుండి దండయాత్ర వెడలి విద్యానగరముఁ జేరి నగరము వెలుపల విడిసియున్నప్పుడు తిమ్మరుసుమంత్రి కర్ణాటరాజ్యసంరక్షకులై యుండిన దండనాథులకు సామంతస్వతులకు నరసారాయనిపేరుతో తాము వచ్చిన కార్యముయొక్క ప్రయోజనమును దెలుపుచు లేఖలను వ్రాసి పంపెను. సాళువనరసింహ భూపాలునికీర్తి యప్పటికే రాష్ట్రమునందంతట వ్యాపించి ప్రసిద్ధి వహించి యుండుటచేత నెవ్వరును దత్తైస్యాధ్యక్షుఁడును సమర్థయోధుఁడు నైనతుఖువనరసారాయని నెఱుగొన సాహసింప లేదు. నరసారాయఁ డనేకులకు గానుక లంపించెను. ఇట్లు విద్యానగరములోని దండనాథుఁ లెల్లరును వశ్యులై మానము వహించియుండ నరసారాయఁడు నగరమున కెంతమాత్రము నష్టము గలిగింపక రణభేరి మ్రోగించుచు నగరము సొచ్చి దానును సేనలును మహావైభవముతో నూరేగుచు రాజభవనము సమీపించుచుండెను. ఇట్లు జరుగుచున్న దని



‘నేతివీరకాయ’ యన్నట్లు ప్రాథదేవరాయల నామమును వహించినయాకామినీమనోహరుఁడు విద్యానగర సింహాననాధిష్ఠితుఁడైన యాకర్ణాటప్రభువు వినియు విననట్లుండెను. నరసారాయఁడు రాజభవనము సమీపించు చున్నాఁడని సందేశమును దెచ్చినభటుని విశ్వాసచాత్రునిఁ బరిభవించి పంపించెను. వినాశకాలమునకు విపరీతబుద్ధి జనించిన దని యెల్లవారును దలంచి యుపేక్ష వహించి యుండిరి. ఇట్లు నరసారాయఁడు నగరమంతయు మహావైభవముతో నూరేగి రాజభవనము సమీపించి ద్వారపాలకులఁ బాఱఁద్రోలి యంతయు వశపఱచుకొన్నను నామందభాగ్యు డంతఃపురములోని శయ్యాగృహమును విడిచి బయలకు రాలేదు. తుద కాసేనాని రాజు పండుకొని యున్నగృహము సమీపింపఁగా దనకు రానున్న యపాయము నపుడు గ్రహించి ప్రాణరక్షణార్థము దిడ్డివాకిటనుండి తప్పించుకొని నిజమందిరమును, నగరమునుగూడ విడిచి పాఠిపోయెను. ఇట్లతఁడు పాఠిపోయె నన్నవర్తమానమును విని నరసారాయఁడు వానిం బట్టుకొనుటకై శ్రమపడక తత్క్షణమధనభాండారమును నగరము నంతయు స్వాధీనముఁ జేసికొని సాళువనరసింహాభూపాలున కీవృత్తాంతమును దెలుపుచు విద్యానగరమునకు విచ్చేయుమని సందేశమంపెను. నగరమునంతయు నరసారాయనికి గడగడలాడుచుండెను. నగరములోని యాబాలవృద్ధు లీమార్పునకు నంతోషించిరి. బహుస్వప్న సంఖ్యాకుల కిది కంటకముగాఁ గాన్పించినను వీరి నెదుర్కొనునంతటి శక్తి

లేక యుండెను. రాజబంధువులను విద్యానగరమున నుండ నీయక నరసారాయుడు కొందఱను పెనుగొండకును, కొందఱను గుత్తికిని, కొందఱను జంద్రగిరికిని బంపించెను. అంతః పురములోని నౌకరులను దొలగించి వారిస్థానమునఁ గ్రొత్త వారిని నియమించెను.

### సాళ్వనరసింహుని పట్టాభిషేకము

తిమ్మరుసుమంత్రి సాళ్వగుండయనారసింహుని పట్టాభిషేకమహోత్సవాహ్వనపత్రికలను రాష్ట్రములోని సామంత నృపతులకు దండనాధులకుఁ బంపించెను. సాళువ నరసింహ భూపాలుడు నరసారాయనికడ నుండి వచ్చిన సందేశమును విన తనవారివిజయమున కానందించుచు నెంతమాత్రమును జాగు సేయక పురోహితులను, మంత్రులను, సేనాపతులను, సామంతులను, రాణులను, పుత్రులను, పరివారజనంబులను వెంటఁ గొని యొకశుభముహూర్తమున నారాయణవనమునుండి బయలుదేరి కొన్నిదినములకు విద్యానగరమునకు వచ్చెను. తన సైన్యాధ్యక్షుఁడును, వాని మంత్రియగు తిమ్మరుసును పౌరజనులతో నెదురుగావచ్చి నగరమునకుఁ గొంపోయి రాజభవనమునం బ్రవేశపెట్టిరి. ఈసాళ్వనరసింహభూపాలుడు విద్యానగర నివాసులకుఁ గ్రొత్తవాఁడుకాఁడు. సాళ్వనరసింహుఁడు విద్యానగరమునఁ బేరు మోసినవాడే. కావున నితనిఁ బ్రేమించు

వారే యానగరరాజమున నధికసంఖ్య గలవారుండిరి. సాళువ నరసింహభూపతి బలాధ్యుఁడుఁ సమర్థుఁడు, యోగ్యుఁడు నై నందున సామంతనృపవర్గ మాతనిష్ఠ్యాభిషేకమహోత్సవమున కామోదించుచుఁ గానుక లంపించిరి. మఱికొందఱు నామహో త్సవమును గన్నలార వీక్షించుటకై తామే యరుదెంచిరి. ఒకశుభమహూర్తమున సాళువనరసింహభూపతి కర్ణాటసామ్రాజ్య ప్రత్యాభిషిక్తుఁడై మహారాజాధిరాజ, రాజ పరమేశ్వరే త్యాది బిరుదాంచితుఁడై వఱలెను. అంతటనుండి కర్ణాటసామ్రాజ్యము నరసింహసామ్రాజ్య మని దిగంతములవఱకు బేరుమ్రోసెను. కర్ణాటసామ్రాజ్యము బలపడియెను. సామంతనృపవర్గము నరసింహసార్వభౌముఁ డన్న భయభక్తులతో నుండెను. దండనాధు రెల్లరును వినయవిధేయులై యుండిరి. ఇట్లు సాళువనరసింహభూపతి శకసంవత్సరము ౧౪౦౮-లో (1486-87) కర్ణాటసామ్రాజ్యసార్వభౌముఁడయ్యెను. ఈతని పరిపాలనలో విద్యానగరమునఁ దెలుఁగువారికి బలుకుఁబడి యెక్కువ యయ్యెను. కర్ణాటసామ్రాజ్యము సంపూర్ణముగా నాంధ్రుల స్వాధీన మయ్యె నని చెప్పవచ్చును. తిమ్మరుసుమంత్రి తన ప్రజను వికసింపఁజేయుకాలము తటస్థించెను. ఇట్లు మనోరథ సిద్ధి బడయు నదృష్టముఁ గాంచిన తిమ్మరుసుమంత్రిని సాళువ నరసింహసార్వభౌముఁడు విడిచిపెట్టి యుండలేదు. అతని ననేక విధముల నత్కరించెను. అతనితో యోజింపక యేకార్యమును

జేయకుండెను. తుఘ్లవనరసరాయనిమంత్రి యనుమాటయె  
కాని తిమ్మరుసు విద్యానగరముననుండి రాజకార్యధురంధరుడై  
నరసింహ సార్వభౌమునకు సలహాల నందిచ్చుచుఁ బరిపాల  
నమునఁ దోడ్పడుచుండెను. ప్రధానమంత్రిత్వపదవిని వహింప  
వలసినదని సార్వభౌముఁడు కోరినను తిమ్మరుసు తనకంటె  
వృద్ధులై చిరకాలమునుండి యాశ్రయించుకొని భక్తిశ్రద్ధలు  
చూపి కొలుచుచున్న మంత్రిపుంగవులను గాదని వయస్సునఁ  
చిన్నవాఁ డగుఁదా నాపదవి నపేక్షించుట షేమకరము గాద  
నియు, మిత్రభేదమునకు హేతువగుననియు, దేశశాంతికి భంగ  
కర మగుననియు నచ్చఁజెప్పి సామ్రాజ్యముపట్ల సదాసేవాపర  
తంతుఁడనై యుండునని వాగ్దానము గావించెను. తుఘ్లవ  
నరసభూపతియు సార్వభౌముఁడు నాతని బుద్ధికౌశల్యమును  
శ్లాఘించిరి. విద్యానగరమునఁ దిమ్మరుసు ప్రసీధి సర్వత్ర  
వ్యాపించెను. ఒకనాఁడు నరసింహసార్వభౌముఁడు తిమ్మర్సు  
మంత్రిని బిలువనంపించి యిట్లనియెను.

“తిమ్మనమంత్రి! నీవు కడుబుద్ధిశాలివి. నాకొక్క  
కోరికగలదు. అశ్వపతులైన బహుమనీసుల్తానులును, గజపతు  
లైన కళింగదేశాధీశ్వరులును మనకఁ బ్రబలశత్రువులై యు  
న్నారు. కర్ణాటరాజ్యాధిపతిఁడనై నరపతిసార్వభౌముఁడనై  
యున్నను అట్టిశత్రువు లన్నద్రాజ్యమునపహరించి ప్రవర్థమాను  
లగుచుండఁ జూచుచు నే నెల్లూరకుండఁ గలను. అశ్వపతు

లను గజపతులను గూడఁ గృష్ణకు దిగువభాగమున నుండఁ కుండఁ బాఱద్రోల వలయునని దృఢసంకల్పము గలదు. నేనే శత్రువులనుఁ బాఱద్రోలునంతవఱకు నాకు నిద్రాహారముల యం దభిరుచి జనింపదు. దీని జయప్రదముగా నిర్వహించు మార్గము నెదియెసఁ జూపుము.”

### తిమ్మరుసు హితబోధ

అందులకుఁ దిమ్మరు సిట్లు ప్రత్యుత్తర మిచ్చెను. రాజేంద్రా! అశ్వపతులు గజపతులు మనకు శత్రువులుగ నున్నమాట సత్యము. వారలను జయించుట కష్టసాధ్యము. అశ్వపతుల కాశ్వీక సైన్యము మెండుగాఁగలదు. పూర్వకాల మున సైన్యము, రథములు, గజములు అశ్వపతులు, పదాతులను నాలుగుభాగములుగానుండి ‘చతురంగ’ మను సంజ్ఞ కలిగి యుండెను. ఆకాలమునందు రథబలమె శ్రేష్ఠ మైవదిగా నెంచబడియె. రథకులకు, అతిరథుఁడు, మహారథుఁడు, సమ రథుఁడు, అర్థరథుఁడు ననుబిరుదము లుండెను. రథబలమింతకుఁ బూర్వమె సేనాంగములో నశించి తక్కినవి మూడుమాత్రమె నిలిచి యున్నవి. కళింగదేశమునం దరణ్యములు మెండుగా నుండుటచేతను నాయరణ్యములలో గజములు విస్తారముగా నుండుటచేతను కళింగదేశాధిపతులకు గజబల మధికముగా నుండుచు వచ్చెను. అందువలన వారలకు గజపతు లనుబిరుదు నామము గలిగినది. అరబ్బీపారశీక సింధుదేశములందు గుఱ్ఱము

లధికముగా నభివృద్ధి యగుచున్నవి. ఈ దేశములు మహమ్మదీయాక్రాంతములై వారలచే బరిపాలింపఁబడు చుండుట చేత వారలకు నశ్వపతులనుబిరుదు వచ్చినది. పదాతి సైన్యము మన కెక్కువగా నుండుటచేత మనకు నరపతు లనుబిరుదము వచ్చినది. అశ్వపతులను జయించుటకు మన కాశ్వీక సైన్యము మెండుగా నుండవలయును. గజపతులను జయించుటకు గజ సైన్యము మెండుగా నుండవలయును. బహమనీసుల్తానుకన్న మీర లై శ్వర్యవంతులు. బహమనీసుల్తానుకన్న మన మధికమైన వెల యిచ్చినపక్షమున మనకే విక్రయింతురు. పోర్చుగీసు వర్తకులమూలమున మన మీకార్యమును నిర్వహించుకొన వచ్చును. ఆశ్వీక సైన్యమును మనము బలపఱచుకొనుపర్యంతము బహమనీసుల్తానుపై దండయాత్ర సలుపరాకు. అతఁడు దండైత్తివచ్చిన మనము నిలిచి పోరాడవచ్చును. కాని మనము మాత్రము దండైత్తిపోరాడు. అశ్వబలమును సమకూర్చుకొని యశ్వపతులను జయించిన పిమ్మట గజపతులను జయింపవలయును. అంతపర్యంతము మన మోపికవహించి యశ్వబలమును గజబలమునుగూడ పెంపుచేసికొనుచుండుట శ్రేయమని నాయభిప్రాయము. అశ్వములను సంపాదించుటకై ధనమును గుప్పింపవలయును.”

తిమ్మరుసుచే నిట్లు ప్రేరేపింపఁబడి నరసింహమహారాజేంద్రుఁడు అరబ్బీదేశమునుండియు, పారశీకదేశమునుండియు సుత్తమాశ్వములను బెక్కింటిని దెప్పించుటకై బ్రతికనవైనను

చచ్చినవైనను మూఁడుగుఱ్ఱములకు వేయివరహాలచొప్పున నిచ్చుటకుఁ బ్రారంభించినందున మూరులను మహమ్మదీయ వర్తకులును, ఘోర్పుగీసువర్తకులు సశ్వములను గొనివచ్చి, సాశ్వసరసింహారాయని కమ్మి ధనవంతు లగుచుండిరి. తన కొఱకై తెచ్చిన గుఱ్ఱములు సముద్రముమీఁదఁ జచ్చినను వానితోఁకలను జెచ్చినహక్షమున ధన మొనంగు చున్నందున వర్తకు లావ్యాపారమును విడువక సాగించుచుండిరి. అందు వలన స్వల్పకాలములో సరసింహుని యశ్వబలము శత్రుజన భయంకర మయ్యెను. ఇట్లు సాశ్వసరసింహభూపతి జీవచ్ఛవముగా నుండి కనుకుచున్న రాష్ట్రమున నుత్సాహక్రియా శక్తుల స్వసామర్థ్యముచే నెల్లెడలఁ బురికొల్పి పునర్జీవనము గల్పించి శత్రుభయంకరుడై ప్రజాపాలనముఁ జేయుచుండుట చేతఁ దురుష్కులును విదేశీయులగు ఘోర్పుగీసువారును, కర్ణాటరాజ్యమును 'సరసింగనిరాజ్య' మనియె వ్యవహరించిరి. తురుష్కులనుండి రాచూరుదుర్గమును గజపతులనుండి యుదయగిరిరాజ్యమును వశపఱచుకొనవలయునని యుత్సాహపడు చుండెను. గాని విధివశంబున నాకోరిక లీరిక లై త్తకముందే స్వర్గస్థుడగుట సంభవించెను. ఇతఁడిసార్యభౌమపదవికి వచ్చిన తరువాత నెక్కువకాలము పరిపాలనము చేసినట్లు గన్పట్టదు. ఇతఁడు తనమరణకాలమునందుఁ దనపెద్దకుమారుని రాజును జేసి యతఁడు బాలుఁ డగుటచే సైన్యాధ్యక్షుడైన సరస రాజును గార్యకర్తనుగా నియమించెను.

# తృతీయ ప్రకరణము.



ఇమ్మిడి నరసింహారాయణుడు.

సాశ్వతసరసింహారాయణుడు స్వగ్రంథమున వ్రాసినట్లు నతని  
 ప్రియమారుని, గాఢముని తిమ్మరాయని బట్టాభిషిక్తుని గావించి  
 తుఱువనరసరాజు ననుష్ఠించిన రాజ్యభారమును వహించి తిమ్మరుసు  
 మంత్రి సాహాయ్యమున నరసింహారాయణుని నేయుచున్నాడు. నర  
 సింహసామ్రాజ్యమున నిష్ఠాధ్యక్షమును బొంది నరసరా  
 యణుడు తానే రాజ్యదక్షిణమును నడిపించుటకు నుచి నహింప  
 జాలక యొకదళవాయి నరసింహారాయణుని నొకయక్షవాదు  
 గల్పించినెంచి రహస్యముగా గాలరాజును జంపించెను. తుఱువ  
 నరసరాజు రాజ్య్రోహియై రాజ్యాపహరణ నిమిత్తము బాల  
 రాజును చంపించెనని ప్రజలు చెప్పుకొనుచు నరసరాజును  
 ద్వేషించునట్లుగా జేసినవాని కక్షతంత్రమునకు బ్రతిహతి  
 నాలోచింపు మని తిమ్మరుసును వేడెను. “ప్రభువర్యా! శత్రు  
 వును సాధించుపని తరువాత చూచుకొందము. ముందుగా  
 సాశ్వతసరసింహాభూపాలుని ద్వితీయపుత్రుని ఇమ్మడి నరసింహ  
 రాయణుడును పేర్కొని బట్టాభిషిక్తుని గావించి యపనింద బాపి  
 కొను” మని తిమ్మరుసుమంత్రి ప్రబోధింపగా నతడు డట్లు  
 గావించి యపనింద బోగొట్టుకొని జనరంజకు డయ్యెను.  
 తన ప్రయత్నమంతయు నీకార్యముమూలముగా విఫలమైన



దున నాదళనాయి విచారించుచు, తుభువ నరసరాయని మఱింత ద్వేషించుచు నపకారము సలుప నిశ్చయుడై ఇమ్మడి నరసింహరాయని ప్రేమను క్రమముగా సంపాదించి యాతనిఁ దన కనుకూలుని గావించుకొని తుభువ నరసరాయని, తిమ్మరుసును, సాగవంపుటకై ప్రయత్నించు చుండెను. తిమ్మరుసు మంత్రీచారులవలన వాని దుష్కర్మమును జెప్పిసికొని నరసరాయనితో నిట్లనియె." వీరాగ్రోణి! వీఁడు మనకు శత్రునై బాలుడైన మహారాజు నాకర్షించి యాతనితో జెగిమి గావించుకొని మన వినాశమునకై ప్రయత్నించుచున్నాఁడు. భ్రాతృహంతకుడైన వీనిని జేరఁదీసి యిమ్మడి నరసింహరాయఁడు గౌరవించుచున్నాఁడు. దీని నేమి యుక్తము కలుగునో యీబాలరాజు గుర్తెఱుగక యున్నాఁడు. నిష్కారణముగా దనయన్నను జంపించినవాఁడు తన్నుఁ జంపింపక మానునా! ఇతని నారాధ్యమేమని చెప్పవచ్చును? మన ముపేక్షించి యున్న క్షేమమున సామ్రాజ్యమునకు ముప్పు వాటిల్లును. ఈద్రోహియైన దళనాయిని బలివినైన మాయోచాయమునైన గడతేర్చినఁగాని నీకును, నాకును, సామ్రాజ్యమునకును క్షేమము లేకు. కావున ముందుగా నేను బాలరాజును మందలించి హితబోధ గావించి చూచెదను. అతఁడు వినకున్న జరుపఁదగిన కార్యమునుగూర్చి తరువాత యోజిత' మని చెప్పి యాతని సమ్మతి గైకొని తిమ్మరుసుమంత్రీ యొకనాఁడు మహారాజు సన్నిధానమునకు బోయి యిట్లు హితబోధ గావించెను.

“రాజేంద్రా ! ఈ సామ్రాజ్యమునకై మీతండ్రియును  
 సైన్యాధ్యక్షుడైన నరసరాయుడును పొందినశ్రమ యింతిత  
 గాదు. మీతండ్రియెడగల భక్తివిశ్వాసములచేత తుభువ నరస  
 రాయుడెప్పుడును మీతండ్రికి కుడిభుజముగా నుండి యీ  
 సామ్రాజ్యసంపాదనమునందు దోడ్పడి ప్రతిపక్షులనుక్కడంచ  
 యీ మహాసామ్రాజ్యమునకంతకుఁ బట్టాభిషిక్తుని గావించి  
 ప్రతిభ గాంచినవాఁడు గాని నామాన్యుఁడు గాఁడు. మీతండ్రి  
 స్వర్గస్థుడైనను మీతండ్రి యభీష్టము ప్రకారము మీయన్నను  
 బట్టాభిషిక్తుని గావించి సమస్త రాజ్యభార ధురంధరుడై  
 ప్రజాపాలనము సేయుచుండ సహింపజాలక దుర్మార్గుడై  
 నీ హితుడైన దళవాయి వానిని రహస్యముగా జంపించెను.  
 ఈ యుపనింద దనపైఁ బడెనని విచారించి నరసరాయుడు  
 స్వామిగ్రోహి కాఁడు గావున నిన్నుఁ బట్టాభిషిక్తుని గావించి  
 నీచేతఁ బరిపాలనము సేయించుచున్నాఁడు. దీనిని నీవు విస్మ  
 రించి భ్రాతృహంతకుడైన యీ దుర్మార్గునితో మైత్రి నెఱ  
 పుచు కృతఘ్నుడవై నరసరాయనికిని నాకును నపకారముఁ  
 జేయఁ జూచు చున్నాఁడవు. నీవు బాలుడవు. లోకవృత్త  
 మెఱుంగనివాడవు. నీచులను జేరఁదీసి మైత్రి నెఱపుదువేని  
 తుదను సామ్రాజ్యమును, ప్రాణములనుగూడఁ గోలుపోవలసి  
 వచ్చును. కావున నాప్రార్థనమును మన్నించి దుర్మార్గులతోడ  
 సహవాసమును మానుము. ముఖ్యముగా భ్రాతృహంతకుడైన  
 యీ దళవాయినిఁ చెఱబట్టి యుంచుట యొండె, దేశమునుండి

వెడలనడచుటయొండెచేయుట నీకు శ్రేయోదాయకము. నీయొక్కయు, సామ్రాజ్యముయొక్కయు శ్రేయస్సును గోరి నిర్భయముగా బలుకుచున్నాడను.”

ఇట్లు తిమ్మరుసుమంత్రి సాహసించి హితోపదేశము చేసి నప్పడు మానము వహించి యూరకుండెను గాని బాలరాజు ప్రత్యుత్తర మీయఁ డయ్యెను. అంత తిమ్మరుసుమంత్రి బాల రాజునొద్ద సెలవుగైకొని నరసరాయనికడ కేటెంచి బాలరాజు మాధ్యము నెఱిగించి కలుగనున్న ప్రమాదమునుగూర్చి ముచ్చటించి యాదళవాయిని బట్టుకొని సహరించుట కర్తవ్య మని చెప్పి యందులకుఁ దగినమార్గమును సూచించెను. అతని హితోపదేశమును శిరసావహించి నరసరాయఁ డేదోమిష కల్పించుకొని తిమ్మరుసుతోఁగూడ పెనుగొండకుఁబోయి, అధిక సైన్యమును గూర్చుకొని రహస్యముగా విద్యానగరమునకు వచ్చి ముట్టడించి భ్రాతృహంతకుఁ డై నదిళవాయిని శిక్షింతువా లేక రాజ్యము విడిచెదవా యని బాలరాజునకు కబురు పంపెను. ఇట్లు దృఢనిశ్చయఁడై తుభువ నరసరాయఁ డై దాఱు దిన ములు ముట్టడి వేసి విషవకయుండ బాలరాజు భయపడి యింకఁ గార్యము మించునని వెంటనే యాదళవాయిని ఇంపించి వాని తలను నరసరాయనికడకుఁ బంపెను. అప్పడు నరసరాయఁడు ముట్టడిని మాని యంతఃపురమునకు బోయి యా బాలరాజును సందర్శించి యింక నెన్నఁడు నిట్టికార్యములఁ జేయకుమని మంద లించి యాతని నచ్చట నుంచక వేతొక దుర్గమునకుఁ బంపి

యాతని సంరక్షణార్థము కొంతసైన్యమును నిలపి పేరున కిమ్మడి నరసింహారాయణ్ణి రాజేంద్రుణ్ణి నను వ్యవహారమున మాత్రము తుళువనరసరాయణ్ణి మహారాజేంద్రుణ్ణి సమస్త రాజ్యభార ధురంధరుణ్ణి ప్రవర్తిలెను. అతనియాజ్ఞ సామ్రాజ్యమునం దంతట నమోఘముగా నిర్వర్తిలు చుండెను. అత్యధిక ప్రతిభా వంతుణ్ణి న సాళువతిమ్మనామాత్యుఁడు మహాప్రధానియై రాజ్య తంత్రమును నడుపుచుండఁ దుళువనరసరాయణ్ణి జగద్వ్యాప్త మగుచుండెను. తిమ్మరుసుమంత్ర సామ్రాజ్యమున కంతకు మూలస్థంభ మయ్యెను. ఎన్ననిపలుకు సామ్రాజ్యమున నప్రతి వాతమై ప్రవర్తించు చుండెనని ప్రశ్నించితిమేని తిమ్మరుసునే మొదట చెప్పవలయును. మహారాజులు, మండలేశ్వరులును, మంత్రులు నేనాదులు మొదలగువారెల్లరు నాతని యాజ్ఞ బద్ధులై ప్రవర్తించుచుండిరనఁ దక్కినవారిసంగతి చెప్పనేల?

తురుష్కుల జయించుట.

విజాపురసుల్తానగు ఆదిల్షాహా ప్రత్యర్థియగు కాశిం బరీదు తన ప్రతిపక్షిని జయించుటకై తనకు సాహాయ్యము చేయవలసినదని నరసరాయణ్ణి బ్రార్థించెను. అతఁడు తిమ్మ రుసుతో నాలోచింపగా నాశ్చఙ్ఙినియె. “విజాపురసుల్తాను మనకు శత్రువు, కాశింబరీదును మనకు శత్రువు. మనకు శత్రు వులుగ నుండువారు తమలోదాము పోరాడునపుడు మన మొక

పక్షమున జేరి రెండవపక్షము నోడించితిమేమి మొదటిపక్షము వారు మనకు సులభసాధ్యులగుదురు. శత్రువులను జయించుట కిదియొక మార్గము. మఱియు వారిలోవారి కైకమత్యము కలుగకుండ వారిలో వారికి మనస్పర్థలను గలిగించు చుండవలయును. అందువలన వారిబలము తగ్గిపోయి సులభసాధ్యులగుచుందురు. ఇది యొకవిధమైన రాజనీతి. కాశింబరీదు మన సాహాయ్యము నవేక్షించెను. గావున మనము చేయు సాహాయ్యము మనకే లాభించునదిగా నుండవలయును. కనుక కృష్ణాతుంగభద్రదానదుల నడుమ నుండుదేశము అనగా ముదిగల్లు రాచూరు దుర్గముల మనమాక్రమించుకొందుము. అని చెప్పి కాశింబరీదునకు వర్తమానముచేసి కొంతసైన్యమును బంపించి యా దుర్గములను వానిచుట్టు నుండుదేశము నాక్రమించుకొని యెను. ఆదిల్ షాహ యేమియుఁ జేయజాలక కొంతకాల మూరకుండవలసినవాడయ్యెను.

కోనేరినాధుని దుండగము.

సాళువనరసింహభూపాలుని కాలముననే సాళువ తిరుమలభూపాలునికీ బిమ్మట మహామండలేశ్వరుఁ డైన కోనేరినాధుఁడు తిరుచునాపల్లి మండలమునకుఁ బరిపాలకుఁడుగా నియమింపఁబడి ప్రజాపాలనము సేయుచుండెను. ఇతఁడు శైవుఁ డైనందున జంబుకేశ్వరాలయమునకుఁ బక్షపాతము గలిగి శ్రీరంగము లోని రంగనాధుని యాలయధర్మకర్తలను నానావిధముల

బాధింపఁగా వార లీతనిబాధ పడలేక గోపురము పైనుండిపడి ప్రాణత్యాగమును గూడఁ జేసికొనిరఁట! ఈ సమాచారము తిమ్మరుసునకుఁ దెలియవచ్చెను. తిమ్మరుసుమంత్రి శైవవైష్ణవ మతములయందు సమబుద్ధి గల స్మార్తుఁ డగుటచేత కోనేరి నాధుని దుండగములను నివర్తింపఁజేయుట శ్రేయోదాయక మని నరసరాయనిఁ బ్రేరేపించెను. అతఁడు నాగమనాయని, కుమార నరసరాయని (వీరనరసింహరాయలు) వెంట నిడికొని కీరుచున్నాల్లి మండలమునకుఁ బోయినపుడు కోనేరినాధుఁ డీ సమాచారముఁ దెలిసికొని బహుసైన్యములం గూర్చుకొని వీరి నెదుకొ, ని ఘోర సంగ్రామము సలిపెను. తుఘ్లవనరస రాజు కోనేరినాధుని రణరంగమున నోడించి సంహరించెను. అంతట నరసరాజు నాగమనాయకుఁడు కుమారనరసనాయ కుఁడు శ్రీరంగమునకుబోయి రంగనాధుని సందర్శించి భక్తి యుక్తముగ నా దేవునకు భూదానములను బెక్కులను గావించిరి. కోనేరినాధునకు భయపడి స్వగృహములను విడిచి పాటిపోయిన వైష్ణవస్వాముల కభయమొసంగి స్వస్థానమునకు రప్పించి యుత్సాహముఁ గల్పించిరి.

బహమనీరాజ్య విభాగములు.

అవక్రపరాక్రముఁడై అరాతిజనభయంకరుఁడై ఇమ్మడి నరసింగరాయని దూరముగాఁ గూరుచుండఁబెట్టి తానే సార్వ భౌముఁడై నట్లుగా సామంతపృథ్వర్ణముచే మ్రొక్కులను బడయు

చున్న తుభువనరసింగరాయఁడు తనకు వశ్యుఁడై కర్ణాట సామ్రాజ్యనిర్వహణభారము నంతయుఁ దనపై బెట్టినందున సాభువతిమ్మనామాత్యచూడామణి యీ మహాసామ్రాజ్యతంత్రమును బ్రజానురంజకముగ నడుపుచు, సుస్థిరముగ నిలుచు మార్గము నాలోచింపు చుండెను. అదివఱకు హైందవసామ్రాజ్యమునకు ప్రతిస్పర్థముగ వర్ధిల్లుచున్న బహమనీ సామ్రాజ్యము స్వప్రయోజనపరులైన సుబాదారులకుఁ జిక్కి యన్యోన్య వైషమ్యములమూలమున నైదువిభాగములుగా విడిపోయెను.

(౧) బరీద్ షాహి. ఇది కాసింబరీద్ అనువానిచే నేర్పడియెను. దీని రాజధాని బేదర్ లేక బెడందకోట. (౨) ఇమాంషాహి. ఇది వరాడ్ దేశములోనిది. ఫత్తేఉల్లా ఇమాంషాహా అనువానిచే నేర్పడియెను. దీని రాజధాని గావిల్ గడము. (3) నిజాం షాహి ఇది అహమ్మద్ షాహా అనువానిచే నేర్పడియెను. దీని రాజధాని అహమ్మదునగరము. (౪) ఆదిల్ షాహి ఇది యూసుఫ్ ఆదిల్ షాహు అనువానిచే నేర్పడియెను. దీనిరాజధాని విజాపురము. (5) కుల్చేష్ షాహి. ఇది కూలికుతుమ్బాహా అనువానిచే నేర్పడియెను. దీని రాజధాని గోలకొండ.\* బహమనీ రాజ్యమిట్లు విభాగమై బలహీనమగుటకూడ తిమ్మరుసు చేయు ప్రయత్నములకుఁ దోడ్పడి జయప్రదములగుట కవకాశమిచ్చు

---

\* ఈ గోలకొండ రాజ్యము బహమనీరాజ్యమునుండి శ్రీ. క. ౧౫౧౨ సంవత్సరమున విడిపోయెను. తక్కిన వన్నియు శ్రీ. క. ౧౫౮౨ లోపలనే స్వతంత్రమును బ్రకటించి పరిపాలించబడుచుండినవి.

చుండెను. మహారాజ్యతంత్రాఁడైన తిమ్మరుసు శత్రురాజ్యములలో నన్యోన్యము మైత్రి లేకుండునటులు ప్రయత్నించుచుండనసామ్రాజ్యమునందలి సామంతప్రభువర్గమునను, నేనాధిపతివర్గమునను, మనస్పర్థలు జనించి సామ్రాజ్యవినాశహేతువులు గాకుండ వేయికన్నులతో జూచుచు హైందవసామ్రాజ్యమును వీక్షింపుచుండెను. కాని దైవ మెల్లకాల మనుకూలుఁడై యొక్కరీతి నుండుట యసంభవము.

ఆదిల్ షాహు పరిచేదనము.

విజాపూరరాజ్యమునకును విజయనగర సామ్రాజ్యమునకును నడుమ రాచూరుమండలము గలదు. ఈ భూభాగము కృష్ణానదికిని తుంగభద్రానదికిని నడుమ బలాఘ్యములైన ముదిగల్లు రాచూరుగర్భములచే నలంకరింపఁబడి యుండెను. ఇది సామ్రాజ్యరక్షకత్వమునకై కవచముభంగి నుండుటచేత బహుమనీ సుల్తాను దీని నెప్పుడును స్వాధీనములో నుంచుకొనవలయునని ప్రయత్నించుచుండెను. అట్లే విజయనగరసామ్రాజ్య సార్వభౌముఁడును స్వాధీనములో నుంచుకొనవలయు ననియే ప్రయత్నించుచుండెను. ప్రస్తుత మియ్యది విజయనగరాధీశ్వరునిచే నాక్రమింపబడియెనని యిదివఱకుఁ జెప్పి యున్నాఁడను. ఇంత ప్రముఖమైన భూభాగము శత్రువు లాక్రమించినందులకుఁ బరితపింపుచు విజాపూరసుల్తాను తన వజీర్లతో నిట్లు పలికెను.



“ముదిగల్లు, రాచూరుదుర్గములు మనరాజ్యమున కాయుస్థానములని మీరెఱుంగుదురు. అట్టి యాయుస్థానములను మనశత్రువు లాక్రమించి విజృంభించుచున్నారు. మఱియు హైందవసామ్రాజ్యవర్ధనస్థిరనీతికరణకుశలుం డగు తిమ్మరుసు మంత్రి నేడు గాకున్న తోపైనను విజాపురరాజ్యమును తుద ముట్టింపఁగలఁడు. అతఁడు బ్రాహ్మణమంత్రి; మహారాజ్య తంత్రజ్ఞుఁడు; అప్రతిమానప్రతిభాశాలి. అతనితో నాటి వచ్చు వాఁడు విజాపురరాజ్యమునం గానరాఁడు. నే నెవ్వనికి భయపడువాఁడను గాను కాని వాని కొక్కనికే భయపడవలసి వచ్చుచున్నది. ఇంక మన ముపేక్షించుట ప్రమాదహేతువు. ఎట్లయిన నాదుర్గములను స్వాధీనపఱచుకొన్నఁ గాని నాకు నిద్దుర పట్టదు. ఈ యపకీర్తి బాపుకొన్నఁగాని దక్షిణహిందూస్థానమునఁ దురుష్కరాజ్యములకం గల్పప్రతిష్ఠ ఖీణమైపోవును.”

అని నొవ్వఁబలికి దండయాత్రకు సైన్యముల సన్నద్ధము చేయవలసిన దని యుత్తరు వొసంగెను. అతనియాజ్ఞను సిరసావహించి యావజీర్లు సైన్యాధిపతులకుఁ దెలియఁ జేసిరి. తుఘ్లవనరసరాయఁడు రాజద్రోహులనడంచుటకై దక్షిణ దేశమునకుఁ బోయినసఱుయమున విజాపురసుల్తాను రాచూరుమండలముపై దండెత్తి వచ్చెను. అయినను తిమ్మరుసుమంత్రి యూరకుండకయీ సుల్తాను నెమర్కొని తఱుముటకై నరసరాయని సోదరుఁ డగు తిమ్మనాయకుని నియమించెను. \* అతఁడు కొంత సైన్య

\* హేమరాజు బాలరాజును వెంట నిడుకొని యుద్ధము చేసెననియు, హేమరాజు సాటిపోయె ననియు, బాలరాజు గాయముల నొంది మార్గమర్థమునందుఁ

మును వెంటబెట్టుకొని బోయి తుంగభద్రానదిని దాటి యస  
 హాయశూరుడై తురుష్కసైన్యముల నెదిరించి దోర్దర్ప  
 మును జూపి కొంతతడవు పోరాడఁ గలిగి దురుష్కసైన్యమును  
 గొంతవఱకు నాశము గావించెను. గాని సుల్తానా యవమాన  
 మును ధరింపజాలక నేసలం బురికొల్పుకొని స్థిరచిత్తుడై  
 రచారంగమున నిలిచి సమరము నలుప తిమ్మనాయకుఁడు శత్రు  
 సైన్య మధిక మగుటఁ గాంచి పోరాడఁ జాలక తన సైన్యము  
 లను మరియొకచోని రాజధానికి వచ్చెను. ఆదిల్షాహా విజయ  
 నగర రాజధానిపై దండెత్తి రాఁగలసమర్థుఁడు గాకుండు  
 లచే నంతటితోఁ దృప్తికొంది ముదిగల్లు రాచూరుదుర్గము  
 లను గైకొనియెను. తిమ్మరుసు సామ్రాజ్యమున రాజ్యాంగ

---

జనిపోయె ననియు, ఫెరిస్తా వ్రాసెనుగాని హేమరాజును నరసరాయఁడనియు, బాల  
 రాజును ఇమ్మడి నరసింహరాయఁ డనియుఁ గొందఱు వరిత్రకారు లూహించు  
 చున్నారు. వారియూహలు సరియైనవి కావు. ఎందుకన, ఇమ్మడి నరసింగరాయలు  
 క్రీ. శ. ౧౫౦౫ వఱకు బ్రతికియున్నట్లు శాసనములు గన్పట్టచున్నవి. (ఎపిగ్రాఫికా  
 ఇండియాశాసంపుటము. 7-వం 8-య శాసనము జూదుఁడు). హేమరాజునుపేరు  
 తిమ్మరాజునుపేరునకు సంబంధించినది కాని నరసరా జునుపేరునకు పోలికగలిగినది  
 కాదు. ఇంతయగాక యీ యుద్ధము క్రీ. శ. ౧౫౯౩-వ సంవత్సరమున జరిగినట్లు  
 ఫెరిస్తా వ్రాసియున్నాఁడు. ఆ సంవత్సరమున నరసరాజు దివ్యక్షేత్రయాత్రార్థము  
 దక్షిణదేశమునకుఁ బోయినట్లును, తిరుచినాపల్లి మండలేశ్వరుఁడైన కోనేరినాథు  
 నితోఁ పోరాడి జయించినట్లును, కోనేరినాథుఁడు యుద్ధములో మృతినొందినట్లును  
 అశ్వతరాయాధ్యుడయ మనుసంస్కృతకావ్యమువలన విదితమగు చున్నది. కావున  
 ఫెరిస్తా వ్రాసిన దంతయు సత్యము కాదు. ఆదిల్షాహాతో యుద్ధము చేసి యోడి  
 పోయినది నరసరాయఁడు కాదు. అతఁడు నరసరాయని పోదరుఁడగు తిమ్మరా  
 యఁడై యుండవలయు ననుట యథార్థమువఱకు దూరమైన విషయము కాదు.

నంస్కరణములను గావింపవలసి యుండెను. రాజ్యాంగమును బలపఱచుకొన్నఁ గాని తురుష్కులతోఁ దైరముఁ బెట్టుకొని సాధించుటకు బ్రయత్నించుట యుత్తమపద్ధతి కాదని యూహించి సైన్యాధిపతులు ప్రోత్సహించినను తురుష్కుల నుద్రేకింపఁజేయు మార్గములపొంతఁ బోక యాయవమానమును సహించి యూరకుండెను. విజయనగరమున కుత్తరపుదిక్కున శిధిలములై యున్న ప్రాకారములను దుర్గములను బలఁపఱచెను. ఎన్నిదినములు ముట్టడించినను శత్రువుల కభేద్యమై యుండు నట్లు చేసెను. నగరరక్షకసైన్యమును పెంపు గావించెను. బొక్కసము ధనముచే నింపు చుండెను. ప్రతిసంవత్సరమును గజబలమును, హయబలమును కొంచెముగనో ఎక్కువగనో చేర్చు చుండెను. సామ్రాజ్యమున దన కనుఁగూలురెవ్వరో, ప్రతిఁగూలు రెవ్వరో తెలిసికొని ప్రతిఁగూలురను, నేర్పరితనముచే వశపఱచుకొను చుండెను. అదిల్షాహా తనకు జయము గలిగినందులకు నెంతసంతోషించినను, ఎప్పుడైనను తిమ్మరుసు మంత్రి తనరాజ్యమునకు ముప్పు దేఁగలడని దృఢముగా విశ్వసించినవాఁడు గావునఁ దరువాత నతఁడు తిమ్మరుసుతో నొడంబడిక జేసికొనియెను. ఇట్లుభయరాజ్యములవారు గొంత కాలము మైత్రి గలిగియుండిరి.



# చతుర్థ ప్రకరణము



## రాజకుటుంబ రక్షణభారము

ఇట్వైకువంశవార్ధిచంద్రుఁ డగు దశరథమహారాజునకు కౌసల్యా సుమిత్రా కైకేయీలవలెఁ దుభువ నరసింహరాయనికి 'తిప్పాంబ, నాగాంబ, ఓబాంబ' లను మూవురు భార్యలుండిరి. నరసింహరాయనికి తిప్పాంబయందు వీరనరసింహదేవరాయఁడును, నాగాంబయంచు కృష్ణదేవరాయఁడును, ఓబాంబికయంచు అచ్చుతదేవరాయఁడును, రంగరాయఁడునను కుమారులు నల్వరు జనించిరి. ఎల్లుసామ్రాజ్య భారవసువంతయుఁ దిమ్మరుసుమంత్రిపై నుంచి ప్రవర్తించెనో, అట్లే నరసింహదేవరాయఁడు స్వకుటుంబరక్షణ భారమును గూడ నాతనిపై నేయుంచెను. సామ్రాజ్యసంరక్షణభార మెంతకష్టప్రదమైనదో రాజకుటుంబసంరక్షణభార మంతకష్టప్రదమైనది. ముగ్గురు భార్యలను గట్టుకొని దశరథుఁ డెట్లు బాధపడియెనో యట్లే నరసింహదేవరాయఁడును ముగ్గురుభార్యలను గట్టుకొని బాధపడుచుండెను. ప్రణయినుల ప్రణయకోపము మూలమున సంభవించెడి కలహములను నివర్తింపజేయు సందర్భమున నరసింహదేవరాయనికి హితవిధానములఁ గఱవవలసినవాఁడు తిమ్మరుసు గాక సమర్థుఁడగు మంత్రి మఱియొకఁడు లేడు. ఇట్లుగుట దుర్భరమైతే రాజకుటుంబరక్షణభారము బ్రాహ్మణమంత్రిపై

నిడుటకు గారణమైనది. ఇట్టి కార్యనిర్వాహకత్వమున నరసింహభూపాలవర్యుఁడు తిమ్మరుసుమంత్రినిగాక మఱియెవ్వని నైన నియోగించి యుండెనేని సామ్రాజ్యమునే కోల్పోయి యుండును. ఇట్టి యాధిపత్యమును వహించి తిమ్మరుసు తనప్రజ్ఞా విశేషముచేత నంతఃపురమందిరమున మహాపద్రవము లేవియు సంభవింపకుండఁ గాపాడుకొనుచు వచ్చెను. ఏ మంత్రి యెట్టి బుద్ధి కలవాఁడో, ఏ సేనాధిపతి యెట్టి స్వభావము కలవాఁడో, ఏ మాండలికప్రతినిధి యెట్టి నై నర్గికగుణము కలవాఁడో, ఏ సామంతస్థపతి యెట్టితలంపు గలవాఁడో సామ్రాజ్యమున నెల్ల వారి గుణశీలవృత్తములను దెలిసినవాఁడు తిమ్మరుసు మంత్రి. మఱియు రాజాంతఃపుర మందిరమున సేవకావృత్తి నున్న దాసదావీ జనంబుల గుణశీలవృత్తములఁ జక్క-గ్రహించినవాఁడు తిమ్మరుసుమంత్రి. ఇంతియగాక యంతఃపుర మందిరముల నివసించు రాజబంధువు లందఱు నెట్టివాఁడో యీతఁ డెఱుంగును. ఈ మహాపురుషుఁడు చేయుకార్యములకు సామ్రాజ్యాధిపతి యెన్నఁడు నడ్డము రాఁకని యెల్లవారు నెఱుంగుదురు. అందుచే మహాధికారియైననేమి, సామాన్యాధికారి యైననేమి, మహారాజైననేమి, మహారాజబంధువుఁడైననేమి, అధికారియైననేమి, అనధికారి యైననేమి, పట్టపురాణి యైననేమి, దాసీయువతి యైననేమి, తిమ్మరుసాజ్ఞ యన గడగడలాడుచు విధేయులై వర్తించు చుండిరి. అంతఃపురమందిరములలో నెంతరహస్యముగా నెట్టికార్యము జరిగినను తిమ్మ

దును చెవిని బహక మానదు. ఇట్లనుటవలన నంతఃపురమందిర  
 ములఁ గాని సామ్రాజ్యమునఁగాని యీతనికిఁ బ్రతిపక్షులు  
 లేరని గాని యీతఁడు తలపెట్టుకార్యములకుఁ బ్రతివిధానములఁ  
 బన్ని విఘాతము చేయఁజూచువారు లేరని కాని చెప్ప సాహ  
 సింక రాదు. ప్రథమకర్ణాటరాజవంశమును సముద్ధరింపవలయు  
 నని తత్పక్షపాతులై సమయ మపేక్షించి వేచియున్నవారు  
 గొందఱు గలరు. ఈ మహాసామ్రాజ్యమునకు సాళువనరసింహ  
 భూపతి సంతతియే యాధిపత్యము వహింపవలసిన వారుగాని  
 యన్యులు కారని యిమ్ముడి నరసింహరాయలను వజ్రసింహా  
 ననారూఢుని గావించి సామ్రాజ్యమును సాశ్వరాజవంశమునకే  
 నిలుపువలయునని ప్రయత్నించువారు గొందఱు గలరు. అనేక  
 కారణములచే న్నిమ్ముహాపదవిని వహించి సమస్తసామ్రాజ్యాధి  
 కారధూర్వహుడై ప్రవర్తించెడి తిమ్మరుసునెడఁ గవల మనూ  
 చూపిశాచగ్రస్తులై ప్రతిపక్షులుగా నుండెడివారు మఱికొం  
 దఱుగలరు. వీరెల్లరును తిమ్మరుసునెడఁ గలభక్తిచే విధేయులై  
 యుండిరని తలంపరాదు. అత్యధికమైన ప్రతిభయు అప్రతిమాన  
 మైన ప్రజ్ఞయు అత్యద్భుతమైన మేధాశక్తియు అకళంకమైన  
 సామ్రాజ్యభక్తియు అత్యనురూపమానమైన సమర్థతయు,  
 అప్రతిబద్ధమైన యాజ్ఞయు, వీనిమించిన యశాచార్యమును,  
 ఔత్తమును, బ్రహ్మశ్రేణస్సును ప్రతిపక్షుల భయకంపితులను  
 జేయఁగా వారెల్లరును తిమ్మరుసు ననువర్తించువారైరి. సాశ్వ  
 నరసింహభూపాలుని పుత్రుడైన యిమ్ముడి నరసింహరాయని

పెనుగొండ రాజ్యమున కధిపతిని గావించి వానిని వానికుటుంబమును పెనుగొండదుర్గమున నుండునటులు నియమించెను. ప్రథమకర్ణాటరాజవంశమునఁడఁ పక్షపాతము గలవారి కెవ్వరికిని విద్యానగరమున గొప్పపదవు లేవియు నొసంగియుండలేదు. కర్ణాటకులవలన నేవిధమైన యుషద్రవమును మూడకుండ వారిలో సమర్థులై యిట్టులుగా నున్నవారికి గొప్పపదవుల నిచ్చి కర్ణాటప్రజల మెప్పునుగూడఁ గాంచుచుఁ గర్ణాటకులకుఁ దెలుగువారికి నై మనస్యములు పెరుగకంఠఁ జూచుకొను చుండెను. కర్ణాటదేశమునఁ దెలుఁగువారికిని, తెనుఁగుదేశమునఁ గర్ణాటకులకు నధికారపదవు లొసంగుచుండెను. తనకు నలువది యేండ్లు నిండకపూర్వమే మహామాత్యపదవిని బొంది మహాకర్ణాటరాజ్యచక్రమును జేతబట్టుకొని విదేశీయరాజ్యతంత్రజ్ఞులు సయితముఁ “జే” యని ప్రస్తుతింప హస్తనైపుణ్యము వన్నె కెక్కునటుగా గిరగిర దిప్పుచుండెను.

తిప్పాంబ కొటిల్యము.

ఏమి హేతువుచేతనో చెప్పజాలము కాని నరసింహదేవరాయఁడు తిప్పాంబకంటెను నాగాంబికయం దెక్కువ ప్రేమమును జూపుచుండెను. దీనివలన తిప్పాంబకు నాగాంబికయందనూయ జనించెను. తిప్పాంబకుమారుడైన వీరనరసింహదేవరాయఁడు నాగాంబకుమారుడైన కృష్ణదేవరాయసికంటెను వయస్సునఁ బెద్దవాఁడు. తిమ్మరుసుమంత్రినే నాగాంబికాపుత్రుఁ

డైన శ్రీకృష్ణదేవరాయనికి విద్యాగురువుగా నరసింహదేవరాయఁడు నియమించెను. తనపుత్రులలో నమస్తనిధముల గృష్ణదేవరాయఁడే సుభగుం డని తన సమ్ముఖమునఁ బలుమాటలు జిమ్మరుసు వ్రాసినపుచు వచ్చినందున నరసింహదేవరాయఁడు నొకింత యధికముగాఁ గృష్ణదేవరాయని బ్రేమింపుచు వచ్చెను. ఇది యతయుచు దిప్పాంబకు నురిసిన పుండులో నుప్పుపెట్టిన చంపముగా నుండును. తనకుమారుని పట్టాభిషిక్తుఁడేయక సకత్తిపుత్రుడైన కృష్ణదేవరాయనికే నరసింహదేవరాయఁడును తిమ్మరుసుమంత్రియుఁ బట్టము గట్టుదురని మనంబున నిశ్చయించి యొకనాఁడు తిప్పాంబాడవి యిట్లు దురాలోచనము చేసెను.

“రాయనికి నామీదకంఠును నాగాంబికయగ దెక్కవయనురాగము గలదు. రాజునెడ నాగాంబిక గలచనువు నాకు లేకయున్నది. రాజ్యతంత్రమునుండపు తిమ్మరుసుమంత్రి కృష్ణరాయనికి విద్యాగురువయ్యెను. అంగుచే మంత్రి కృష్ణరాయని నరసరాయని సమ్ముఖమున స్తుతిపాఠములు చేయుచు నాతని యెడ రాయనికిఁ బ్రేమ మధిక మగునట్లు చూచుచున్నాఁడు. రాజ్య మన్ననో వంశక్రమాగత మైనదికాదు. ఇప్పటికి రెండు వంశములు గడచినవి. మూడవవంశమునకుఁ దక్కు నని యెట్లు చెప్పనగును? ఈమంత్రిసత్తముఁడు రాయని మరణానంతరము కథ యెట్లు నడిపించునో యెవ్వరు చెప్పఁ గలరు?



సామ్రాజ్యమునంతను బిడికిటఁ బట్టి యింటను బైటను నిరంకు శాధికారియై ప్రవర్తించుచున్నాఁడు. ఇతని కాదని యెదుర్కొనుట పట్టపురాణి నైననాకే సాధ్యముగాకయుండ మఱియెవ్వరికి సాధ్యముగను. ఇమ్మడి నరసింగరాయని దూరముగాఁ గూరుచుండఁబెట్టి నరసరాయని ప్రతాపమును జాటుచు నాతని వలలో వేసికొని నరసరాయని పేరుతో తానే సామ్రాజ్యము నేలుచున్న యీబ్రాహ్మణమంత్రి నరసరాయని మరణానంతరము నాకుమారుఁడైన వీరనరసింహరాయనికిఁ బట్టము గట్టునని నాకెట్లు నమ్మకము కలుగఁగలదు? తిమ్మరుసుమంత్రియుఁ గృష్ణరాయఁడు బ్రతికియుండఁగా నాకుమారునకు రాజ్యము లభించు ననుమాట కల్ల. కావున వీరిలో నెవ్వనినైనఁ జంపించినఁగాని నాకోరిక కొనసాగరు. తిమ్మరుసుమంత్రిని జంపించుట సాధ్యముగనుపనికాదు. అదియునుగాక యతనిఁ జంపించితిమేని కట్టడ దప్పి రాజ్య మరాజకము కావచ్చును. అప్పుడు నాకుమారునకే యీ రాజ్యము దక్కునని చెప్పరాదు. మఱియు నతఁడు బ్రాహ్మణుఁడు. అతని జంపితినేని బ్రహ్మహత్యాదోష మెన్ని జన్మములకైనను నన్ను విడుచునా? కావునఁ గృష్ణరాయని జంపించుట కార్యసాఫల్యమునకు ముఖ్యము. అది సులభ సాధ్యము.”

ఇట్లు తలపోసి తిప్పాంబిక తన దానీకన్యకలతోఁ గృష్ణరాయని విషప్రయోగముచేఁ జంపించుటకై దురాలోచనము చేసి వెంటనే యీ దుష్కార్యమునకుఁ గడంగెను.

తిప్పాంబ విషప్రయోగముచే నపత్నిపుత్రుని జంపింపఁ బూనికొనియె నన్నసమాచారము దెలియరాఁగా తిమ్మరుసు మంత్రి విచారించి వానిని మృత్యువువారఁ బడకుండ సంరక్షిం చెను. అంతటితో నిరుత్సాహపడి యూరకుండక తిప్పాంబ మఱింత దిట్టతనమును బూని కృష్ణరాయని జంపింప ముమ్మారు ప్రయత్నించెను గాని తిమ్మరుసు వానిని ప్రాణాపాయమునుండి తప్పించి తిప్పాంబనౌప్యమును దలపోసి తనయింటనే యుంచు కొని వానిని సంరక్షింపుచు వచ్చెను. ఆమె గుప్తప్రయత్నము లన్నియు నొకదానివెనుక నొకటి భగ్నములయ్యెను. ఇట్లు కృష్ణ రాయని ప్రాణములను గాపాడి విద్యాబుద్ధులు గఱపుచు, బెనుచు చున్నందునఁ గృష్ణరాయఁడు తిమ్మరుసుమంత్రిని 'అప్పాజీ' (నాయకగారూ) అని పిలుచుచుండెను. తిప్పాంబ కుమారుడైన వీరనరసింహ దేవరాయఁడు భుజబలపరాక్రమ సంపన్నుడైనను కుటిల స్వభావుఁడును గ్రూరచిత్తము గల వాఁడునై యుండెను. వీరనరసింహరాయనికిఁ దనపై నసూయ జనింపకుండ నాతని యువరాజునుగా భావించుచు తిమ్మరుసు మంత్రి యాదరింపుచు రాజనీతిధర్మముల నుపదేశింపుచుండెను. అఖండ ప్రజ్ఞాధురంధరుడైన యుగంధరునివంటివాఁడని వీరనర సింహరాయఁడు తిమ్మరుసును పితృనమునిగా భావింపుచు నాతనిదయను సంపాదించుకొనుటకై విధేయుడై యాతని కిష్ట మైనరీతిగా వ్యవహరించుచుండెను.

కృష్ణరాయని విద్యాభ్యాసము.

శత్రువులవలన నేయపాయమును గలుగకుండ సంరక్షించుటకై పితృవాత్సల్యముఁ బూని కృష్ణరాయనికి రక్షకునిగా తిమ్మరుసుమంత్రి ప్రజ్ఞాన్యుడైన తనతమ్ముని గోవిందరాజును నియమించెను. అతనికిఁ దానును గోవిందుఁడును విద్యాబుద్ధులు గఱపుచుండిరి. పదునెనిమిది సంవత్సరముల ప్రాయము వచ్చునప్పటికి నాంధ్రగీర్వాణభాషలయందు సాహిత్యజ్ఞానమును సంపాదించెను. కణ్ణాటభాషయు, హిందూస్థానీ భాషయు నభ్యసించెను. సాముగిరిశీలం దక్షులు. ధనుర్వేదపారంగతుఁ డయ్యెను. అశ్వారోహణమునందు గడితేటి తురగరేవంతుఁడనఁ బ్రసిద్ధిగాంచెను. తిమ్మరుసు వాని బుద్ధికౌశల్యమునకు, తన యెఱుఁగల భక్తికి సంతసించి రాజనీతి, యండునీతి మొదలగు రాజ్యతంత్రవిధానముల స్వయముగా నేర్పి మహిమోన్నతుని గావించెను. కృష్ణరాయఁడు సుందరాకారుఁడు. చక్కని ముఖవర్చస్సు గలవాఁడు. పొట్టియు, బొడవును గాక కాయపుష్టికిం దగినపొడవు గలవాఁడు. అతని ముఖముమీఁద స్ఫోటకపు మచ్చలుకలవు గాని ముఖవికాసము చూచినప్పుడు మాత్రము సార్వభౌమత్వమును స్ఫురింపఁజేయునట్టిరీతి గానంబడుచుండును. దేహమును దిట్టఁజేసి సుస్థిరముతోఁ గదనభూమి దృఢముగ నిలుచుటకై కృష్ణరాయఁడు ప్రతిదినమును విడువకుండ శరీరసాధనము సలుపుచుండెను. ఇట్లు కృష్ణరా

యఁడు పూర్వజన్మ సుకృతవిశేషమునను, దైవానుగ్రహము వలనను, తిమ్మరుసు మంత్రి కృపావిశేషమునను విద్యను, శరీరదాన్ధ్యమును, రాజనీతి నైపుణ్యమును మాత్రమెగాక పరస్త్రీయొడ సోదరీభావము నలవర్చుకొని తిమ్మరుసు నడిపిన విధముగా నడిచి యాతనికి ముదంబుఁ గూర్చుచుఁ బ్రజానురంజకుఁడై ప్రవర్తించుచుండెను.

న ర స రాయ ని మృ తి.

ఇంతలో క్రీ. శ. ౧౫౦౩ వ సంవత్సరమున నరసరాయనికి నుబ్బుజాడ్యము జనించి దినక్రమమున నభివృద్ధి నొంది తుదకు భయంకరమైవదిగాఁ బరిణమించెను. తాను జీవించెద నన్నయాశను విడిచిపెట్టెను. ఒకనాఁడు నరసరాయఁడు తిమ్మరుసును బిలుపించి యిట్లనియెను.

“అమాత్యవర్యా! నాకవసానకాలము సమీపించినది.

ఇక నాబ్రదుకు దినములమీఁద నున్నదిగాని మానముల మీఁద లేదు. ఇంతవఱకు రాజ్యభారమునంతయు నీమీఁద విడిచిపెట్టినందులకు నామాట దక్కించి సామ్రాజ్యము సముద్ధరించి వన్నెయు వాసియుఁ గల్పించితివి. నిన్ను నమ్మి నేనిక సుఖముగాఁ బ్రాణములను విడువఁగలను. నాసామ్రాజ్యమును నాబిడ్డలను నీకప్పగించుచున్నాఁడను. ఈ సామ్రాజ్యము నీచే సురక్షితము కాఁగలదు. ఈబిడ్డలు నీచే సురక్షితములు కాఁగలరు. నావెనుక వీరనరసింహదేవరాయనికిఁ బట్టము గట్టుము. అతఁడు నీప్రాపునను, కృష్ణరాయనితోడ్పాటునను ప్రజానురంజ

కముగా నీసామ్రాజ్యమును బరిపాలింపఁగలఁడు. నాపుత్రులన్యోగ్యము మత్సరగ్రస్తులై తగవులాడకుండఁ జూచుచు వారలను సంరక్షించు భారము నీయది. ఇమ్మడి నరసింగరాయనిచేఁ గాని వానివంక వారిచేఁ గాని యేవిధమైన యుపద్రవము పొడమకుండ సామ్రాజ్యమును సంరక్షింపఁగల నమరుండవు నీవాక్కడవే సుమా.”

అని పలికి పుత్రులం బిలుపించి ‘పుత్రకులారా ! తిమ్మరుసు నేఁడుమొదలు మీకు రక్షకుఁడు కాబోవు చున్నాడు ; నకలకార్యనమర్థుండైన తిమ్మరుసు చెప్పినట్లు వర్తింపుఁడు : దాన మీకు సాభాగ్యమును శ్రేయస్సును గలుగును. నేను బ్రతికియుండఁగా గృష్ణకు దిగువభాగమున నశ్వపతులకు, గజపతులకు రాజ్యము లేకుండఁ జేయవలయునని యెంతయో ప్రయత్నించితిని గాని దాని నెఱవేర్చు భాగ్యము నాకు లభించినదికాదు ; ఎంతకాలము తురుష్కులు ముదిగల్లు, రాచూరు దుర్గములను స్వాధీనములో నుంచుకొనఁ గలుగుదురో అంత పర్యంతము సామ్రాజ్యమునకు ఖేమములేదని యెఱుంగుఁడు. దక్షిణాపిందూస్థానమున మీవ్రాతిష్ఠ నిలుపుకో దలఁచిన పక్షమున నేను సాధింపఁజాలక విడిచిపెట్టినదానిని మీరు సాధింపవలయును ; తిమ్మరుసుబుద్ధి ననుసరించి వర్తింతురేని జయమవశ్యము మీకు లభ్యమగు ననుటకు నెంతమాత్రము సందియములేదు” అని చెప్పి వెంటనే ప్రాణములను విడిచి క్షీర్తి శేషుండై లోకాంతరగతుఁడయ్యెను.

### వీరనరసింహుని పట్టాభిషేకము.

నరసరాయని మృతి తిమ్మరుసునకు ముఖిత కష్టప్రద మయ్యెను. వీరనరసింహుఁడు తిమ్మరుసునకు విధేయుఁడుగాఁ గన్పట్టుచున్నను విశ్వాసపాత్రునిగా నెంచుకొనలేదు. తిమ్మరుసు కృష్ణరాయనికిఁ బట్టము గట్టనేమోయన్న యనుమానమును భయమును నాతఁడు గలిగియుండెను. అందువలన నాతనికి మాతస్వయంకురించెను. తనకును కృష్ణరాయనికి నెట్టి యపకృతి గావించునో యన్న భయము తిమ్మరుసునకుఁ గలదు. తిమ్మరుసుమాత్రము నరసింహునిఁ దొలగించి కృష్ణరాయనికిఁ బట్టము గట్టవలయునని యోజింపలేదు. ఇమ్మడి నరసింగరాయనికి బట్టము గట్టక వీరనరసింహునకుఁ బట్టము గట్టిన యెడల సేనానులకు, మంత్రులకుఁ బ్రజలకు నిష్టముగ చుండునో లేదో యన్న భయముగలదు. సంగమరాజవంశీయుల పక్షమున నున్న వారివలనఁగూడ భయము గలదు. ఇమ్మడి నరసింగరాయని కంటె వీరనరసింహురాయఁడు బలస్తోమము మెండుగా నుండుట చేతను, ఇమ్మడి నరసింగరాయఁడు పెనుగొండలో నుండుట చేతను, వీరనరసింహురాయఁడు సింహాసన మాక్రమించుకొని తానే సార్వభౌముఁడనని ప్రకటించెను. అధికారి వర్గము తిమ్మరుసుమంత్రిపట్ల భయమును భక్తియును గలవారు గావున విద్యానరగమున నాతని నెదుర్కొనలేకపోయిరి. తిమ్మరుసునెడ దనకెంత యనుమాన మున్నను నతనితో వైరిము, బెట్టు

కొనుటవలనఁ గార్యభంగ మగునని తలంచి తిమ్మరుసును దనకు దోడ్పడవలయునని ప్రార్థించెను. తిమ్మరుసుండులకు సంతసించి మంత్రిత్వమును బూని నరసింహుని విద్యానగర సామ్రాజ్యమున కభిషిక్తుని గావించెను. అదివఱకు ద్రావిడాంధ్ర కర్ణాట దేశములలోఁ గప్పములు చెల్లించు రాజులనేకులు వీరనరసింహురాయని ప్రభుత్వము నంగీకరించినను కర్ణాటదేశములోని సామంత నృపాలు రనేకులు కప్పములు చెల్లించమని తిరస్కరించిరి. ఇమ్మడి నరసింగరాయనితో మఱికొందఱు కుట్ర చేయుచుండిరి. ఒక్కమాఱుగ సామ్రాజ్యమునఁ గల్గోలము జనించెను.

వీరనరసింహుని దిగ్విజయయాత్ర.

తిమ్మరుసుమంత్రి ప్రతిభాధ్యుఁడు గావునఁ దురుష్కుల నుండి యపాయము కలుగ కుండుటకై తుంగభద్రానదీ తటమున నొక కొంత సైన్యమును, గజపతు లాక్రమించుకొని రాకుండ నుదయగిరి ప్రాంతము సరిహద్దున నొక కొంతసైన్యమును గావు పెట్టెను. ఇమ్మడి నరసింగరాయనిఁ బెనుగొండ రాజ్యమున కధిపతిని గావించి యాతని సమాధానపఱచి యా ప్రక్కనుండి గలిగెడి యుషద్రవమును దప్పించుకొనియెను. రాజధానియగు విద్యానగరమున మూలబలము విశేషముగా నుంచి నమర్థులును విశ్వాసపాత్రులునగు దండనాథులను గొందఱును నగరరక్షకత్వమున నియమించెను. అట్టి దండనాథులలోఁ దిమ్మరుసు తమ్ముఁడు గోవిందరాజు ప్రముఖుఁడుగా నుండి నగర

మున రాజుద్రోహులను దలయెత్తకుండఁజేసి విశేషసానుభవముతో నగరమును సంరక్షింపుచుండెను. వీరసరసింహరాయని పిన్నతమ్ములగు నచ్యుతరాయలను శ్రీరంగరాయలను గొంత సైన్యము నొసంగి కొంకణదేశమునకును, కర్ణాటదేశములోని తలకాడు, ఉమ్మత్తూరు మొదలగు ప్రదేశములకును గప్పములను రాఁబట్టులకై పంపెను. వారలు కొంకణదేశపునాయకులను జయించి వారలవలనఁ గప్పములనుగొని తలకాడునకుఁ బోఁగా నచటి పాలెగాండ్రు గప్పములను జెల్లింపక తిరస్కరించుటయె గాక వారల యుద్ధమున నోడించి తఱిమిరి. అప్పుడు తిమ్మరుసు వీరసరసింహరాయని సన్నిధానమున కేగి యిట్లనియె.

“రాజేంద్రా! ఇదివఱకు మీతండ్రికిఁ గప్పము గట్టుచున్న కొందఱు సామంతులును పాలెగాండ్రును మీరు పిన్నవారని యుద్ధతులై గప్పములు గట్టక స్వతంత్రులై మీ యధికారమును దొలఁగఁజేయవలయనని ప్రతిఘటించుచున్నారు. ఉమ్మత్తూరు శివసముద్రము పాలెగాండ్రపైకి బంపిన సైన్యము వారలతోఁబోరాడి జయింపలేక మరలివచ్చినది. ఇట్టి సందిగ్ధ సమయమున మనముపేక్షించితిమేని సామ్రాజ్యమునకుఁ జేటువాటిల్లును. మీకుటుంబమునెడ నాకుఁ గల భక్తివిశ్వాసములు మీర లెఱుంగనివికావు. మీతండ్రికి నాయెడఁగల యనురాగమును విశ్వాసమును మీర లెఱుంగనివికావు. మీరును నన్ను విశ్వాసపాత్రునిగాఁ దలంచినయెడల నేనొక్క యాలోచనమును జెప్పెదను. నేను చెప్పినట్లు మీరు చేసెదరేని దాన మీకు



విజయమును శ్రేయస్సును గలుగుటమాత్రమే గాక సామ్రాజ్యముయొక్క ప్రతిష్ఠ లోకమున వ్యాపింపఁ గలను. చిన్న పామునైనఁ బెద్దకఱ్ఱతోఁ గొట్టవలయునన్న సామెతరీతిగాఁ గప్పములు చెల్లింపక ప్రతిఘటించిన చిన్న పాలెగాండ్రను పయితము గొప్పసైన్యములతోఁ బోయి రూపు మాపవలయును. మనకుఁ గప్పములు చెల్లింపక ప్రతిఘటించుచున్న వారు కొందఱు సామ్రాజ్యములోపల నున్నవారని యీ మహానగరమునఁ దెలియకపూర్వమే వారల నడంచుఁ బ్రయత్నములను జేసి విజయమును గాంచుట శ్రేయస్కరము. వజ్రసింహాసన రక్షణకొఱకును, రాజ్యపరిపాలనానిర్వహణము కొఱకును నేను రాజధానియందు నిలిచియుండెదను. మైసూరు దేశమునందలి పాలెగాండ్రను జయించి కప్పములు గొనుటకు మీ తమ్ముఁడు కృష్ణరాయఁడు సమర్థుఁడు. అతఁడు విశ్వాసపాత్రుఁడు. నీకు విధేయుఁడైన తమ్ముఁడుగాని యన్యుఁడుగాఁడు. మీరు తీర్థయాత్రవేరు చెప్పి బహుళ సైన్యముతోఁ బోయి సామ్రాజ్యము నంతయును తిరిగి కప్పములను గొని రావలయును. కప్పములను జెల్లింపక తిరస్కరించెడివారుండురేని వారలను బద్ధభ్రష్టులను గావించి వారిస్థానములఁ గ్రొత్తవారిని నియమించి కప్పములను గ్రహింపవలయును. అట్లుగాక యుద్ధము జరుపవలసి వచ్చినేని సంశయింపక శత్రువుల రూపుమాపుటకుఁ గడంగవలయును. ఒకప్పుడు మీ తోడనున్న సైన్యము చాలదని తోఁచెనేని నాకు వర్తమానము చేసినయెడల వెంటనే సైన్య

మును నమకూర్చి పంపెదను. అవశ్యము మీర లీ మహాకార్యమును నిర్వహించి దిగ్విజయమును జేయవలయును.”

ఇట్లు ప్రబోధించిన మంత్రివర్యుని ప్రబోధమునకు వికాసమును జెంది వీరనరసింహారాయఁడు తిమ్మరుసుతో నిట్లనియెను.

“అమాత్యవర్యా! మా తండ్రి పరలోకగతుఁ డగు నపుడు మమ్ములను మా సామ్రాజ్యమును నీ కప్పగించి మా సంరక్షణభారము నీయది యని చెప్పెను. అర్థానర్థవిదుండవు; అఘటనాఘటన చాతుర్య ధురీణుడవు; సకలకార్యనమర్థుండవు; మహారాజ్యతంత్రజ్ఞుండవు; నీవు మాకు విశ్వాసపాత్రుఁడవుగాక యన్యుఁడవే? నీ వేదిపనిచిన దానిఁ జేయుటకు నేనెప్పుడును వెనుదీయువాఁడను గాను. నీచే శిక్షితుఁడైన మా తమ్ముఁడు కృష్ణరాయఁడును మాకు విశ్వాసపాత్రుఁడే. అందులకు నీ వెంతమాత్రమును సంఘోషింపవలదు. ఇదే నేను దిగ్విజయయాత్ర వెడలి కప్పములు చెల్లింపక ప్రతిఘటించిన పాలెగాండ్రను శిక్షించి కప్పములు కై కొని తీర్థయాత్రలు నేనించి శీఘ్రకాలములోనే వచ్చెదను. ఈ రాజధానిని, వజ్రసింహాసనమును నీవకాపాడు చుండుము.”

అని చెప్పి యొకనాఁడు శుభముహూర్తమున బహుళసైన్యసమేతుఁడై తీర్థయాత్రను సాటించి దిగ్విజయయాత్రకై బయలు వెడలెను.

తిమ్మరుసుమంత్రియఁ గృష్ణరాయనిఁ బిలువ నంపించి “వీరాగ్రణీ! కర్ణాటదేశమునందలి రాజులును, పాలెగాండ్రును

మీకుఁ గప్పములను చెల్లించుట మానుకొనుటయె గాక మీ యధికారమును ధిక్కరించు చున్నారు. కొంత సైన్యముతో మీ తమ్ములను బనుప వార లా పాలెగాండ్రతోఁ బోరాడియు వారిని సాధింపఁజాలక మరలి వచ్చిరి. వారలకుఁ గాంచి కార్యము సాధించి కప్పములు గొనిరా నీవ సమర్థుండవగుటంజేసి మీ యన్న నిన్నుఁబుచ్చుచుమని నా క్షాపించెను. ఆతఁడు దక్షిణదేశవిజయయాత్రకుఁ బోయి యున్నవాఁడు. ఆతఁడు తిరిగి వచ్చినప్పటికి నీవీ మహాకార్యమును నిర్వహించు కొని రావలయును. ఇందువలన నీకును జాలప్రతిష్ఠ కలుగును. నీయెడ నీకముం దెట్టి యనుమానమును మీయన్నకుండఁ బోదు. సత్వరముగ నచ్యుతరాయనిఁ దోడుగాఁగైకొని దక్షిణకర్ణాటముపై దండయాత్ర వెడలు” మని నియమించి కొంత సైన్యము నాతనివరము గావించెను.

### కృష్ణ రాయ ని వి జ య ము.

ఇట్లు నియమింపఁబడిన కృష్ణరాయఁడును బహుశసైన్య సమేతుఁడై మంత్రిసత్తముని యాజ్ఞను శిరసావహించి వెంటనే కర్ణాటముపై దాడివెడలి యుమ్మత్తూరును ముట్టడించి మూడు మాసములు ఘోరయుద్ధముచేసి శత్రువులను దూలించి దుర్గమును స్వాధీనముఁ జేసికొనియెను. అపుడు శివసముద్రము కోటలో రాజ్యము చేయుచున్న త్యావరాజు స్వర్గస్థుఁడుకాగా నతనికుమారుఁడు గంగరాజు శివసముద్రముకోటలో నుండి

కృష్ణరాయని నెదుర్కొనియెను. కర్ణాటదేశములోఁ గావేరి తీరమునందున్న బలాఢ్యములైన దుర్గములలో శివసముద్రము మొట్టమొదటిదిగా నెన్నవలసినదై యున్నది. అటుపిమ్మట కృష్ణరాయఁడు గంగరాజునకు శత్రువైన చిక్కరాయఁ డను పాలెగాని వశవఱచుకొని మఱికొందఱు పాలెగాండ్రనుగూడఁ జేరఁదీసి ప్రేతపర్వతము, గౌరికొండలనడుమ దండుదిగి కావేరి కనుమమార్గములో శత్రువుల వడ్డగించి శివసముద్రమును సువత్సరమువఱకు ముట్టడించెను. అపు డాగంగరా జాయవమానమును భరింపజాలక కావేరిమఱుగులోఁ బడి ప్రాణత్యాగముఁ జేసెను. కృష్ణరాయఁడు శివసముద్రమును స్వాధీనఱచుకొని యెను. అటుపిమ్మట నాతఁడు మఱికొన్ని పాలియంపట్టులను జయించి కర్ణాటదేశమునకంతకు శ్రీరంగపట్టణము నధికారస్థానముగా నియమించి శంఖచక్రములు గల ధ్వజము (కృష్ణరాయని ధ్వజము) నెత్తించి కర్ణాటదేశములోని పాలెగాండ్రందఱును కప్పముక్రిందను గోటిద్రవ్యము నిచ్చుకంటు లేర్పాటుచేసి రాజధానికి మరలి వచ్చెను. కృష్ణరాయసిక్కిరి యావీజయముతో దేశమంతట వ్యాపించుటయె గాక శత్రురాజుల కాతనిపేరు చెప్పిన భయము కలుగుచుండెను. తిమ్మరుసుమంత్రి తనశిష్యుఁడైన కృష్ణరాయఁ డట్టి విజయమును గాంచినందుల కవరిమితానందమును బొంది యతని బహువిధముల శ్లాఘించెను.

వీరనరసింహరాయని తీర్థయాత్రలు.

అట వీరనరసింహరాయఁడు ప్రతాపవంతుఁడై శత్రు జనభయంకరుఁడై దక్షిణదిగ్విజయాత్రకై బయలువెడలి తిరస్కరించిన పాలెగాండ్రును దొలఁగించి వారిస్థానముల గ్రొత్తవారిని నియమించుచు, తన్నెదుర్కొని పోరాడినవారిని రూపుమాపుచు దక్షిణాసముద్రమువఱకుఁ బోయెను. పాంశ్య, చోళ, చేరదేశములలోని రాజులెల్లరును గప్పములను సమర్పించి స్నేహము చేసికొనిరి. ఈదండయాత్రలో వీరనరసింహరాయని నెదిరించి మార్కొని పోరాడినవారిలో నొక్కఁడును దప్పించుకొనిపోయి యుండలేకు. అతఁడు సామ్రాజ్యమంతటను సంచారముచేసి తన ప్రభుత్వమును స్థిరపఱచుకొని భుజబలవీరనరసింహరాయఁడని ప్రసిద్ధి గాంచెను. అతఁడు కంచి, పక్షి తీర్థము, కుంభకోణము, చిదంబరము, జంబుకేశ్వరము, శ్రీరంగము, మధుర, రామనేతువు, గోకర్ణము, కాళహస్తి, అహూబలము, శ్రీశైలము, త్రిపురాంతకము, వేంకటాచలము, సంగమేశ్వరము మొదలగు బహుపుణ్యక్షేత్రములను నేవించి దేవబ్రాహ్మణ భక్తి కలిగి బ్రాహ్మణుల కనేకభూదాన గోదాన సువర్ణ దానముల నొసంగి, ప్రఖ్యాతిఁ గాంచెను. ఇట్లొకటి రెండు సంవత్సరములలో శత్రుల నందఱను జయించి కప్పముల నేర్పాటు చేసికొని రాజధానిఁ బ్రవేశించెను.

వీరనరసింహదేవరాయని పరిపాలనము.

వీరనరసింహరాయడు తనతండ్రియైన నరసింగరాయడు నాహసింపజాలని కార్యమునకుఁ దానొడిగట్టి యిమ్ముడి నరసింగరాయనిఁ ద్రోసివుచ్చి తానే రత్నసింహాసన మాక్రమించుకొని తిమ్మరుసు తన్నుఁ బట్టాభిషిక్తునిఁ జేయ నవక్రపరాక్రముఁడై పరిపంధిరాజుల నుక్కడంచి ధరావలయమును బరిపాలించి మహారాజాధిరాజు, రాజపరమేశ్వరుఁడు, రోషకృతప్రతిపార్థి పనింపాడుఁడు, శేషభుజక్షీతిరక్షణశౌంఢుఁడు ; భాషిగెతప్పువ రాయరగండఁడు, మూరు రాయరగండఁడు, పరరాజ భయంకరుఁడు, హిందూరాయసురత్రాణుఁడు, దుష్టశాస్త్రుల మర్దనుఁడు, గజౌఘుగండభేరుంఢుఁడు మొదలగు ప్రసిద్ధబిరుద ములనుబొంది యాతొండ్లు పరిపాలనము చేసెను. అదివఱకు సంపాదించిన దేశములను జక్కబఱచుకొని సామ్రాజ్యమును సిరపరచుకొనుటకు మాత్రమే ప్రయత్నించెను గాని గజపతులను, అశ్వపతులను జయించుటకుఁ గలఁపెట్టియుండలేదు. ఆ కార్యమును బూనికపూర్వమే క్రీ. శ. ౧౫౦౯ వ సంవత్సరములో జాడ్యగ్రస్తుఁడై కాలధర్మము నొంగుట సంభవించెను. అతఁడు మరణముఁ జెందునప్పటికిఁ నాశనికిఁ దిరుమలదేవరాయడను నెన్నిదేఁడ్ల వయస్సుగల కుమారుఁ డొకఁడుండెను.

వీరనరసింహరాయని దుష్టబుద్ధి.

వీరనరసింహరాయడు కటిలస్వభావుఁడనియుఁ గ్రూర చిత్తము గలవాఁడనియు మొదలనే చెప్పి యున్నాడను.

ఇతఁడు చాలకాలమునుండి తిమ్మరుసునెడ ననుమానమును, కృష్ణరాయనియెడ నీర్షయుఁ గలవాడై యుండెను. తనకును, తననంతతివారికిని లేకుండఁ జేసి కృష్ణరాయఁడు సామ్రాజ్య మపహరించు నన్నభయము కలదు. అతనియెడఁ బక్షపాతి గావున, తిమ్మరు సాతనికిఁ తోడ్పడునని పెద్దయనుమానముతో నుండెను. కృష్ణరాయని నాతని తమ్ములను జంపింప నూహించెను గాని తిమ్మరుసునెడఁగల భయముచేత సాహసింపఁజాల డయ్యెను. ఈయాతేండ్లును తిమ్మరుసునెడఁగల భయముచేతఁ బైకి ప్రేమానురాగము లుట్టిపడు చున్నట్లుగా బ్రవర్తించుచుఁ దనకుటిలస్వభావమును బయలుపుచ్చకయున్నను అవసానదశ యందుఁ దనదుష్టబుద్ధి వెల్లడింపక తప్పినది కాదు. తనయనంత రము తిమ్మరుసు కృష్ణారాయనిఁ బట్టాభిషిక్తుని గావించునని దృఢముగా నమ్మియున్నవాఁ డగుటచేతఁ గాటికి గాళ్లుచాచు కొని మంచముపైఁ బన్నుండి లేవలేసిస్థితిలో నుండి తిమ్మరుసును రహస్యముగా బిలువనంపించి యిట్లనియెను. “అమాత్య వర్యా! నీవు నాతండ్రియాజ్ఞను బరిపాలించి నన్నుఁ బట్టాభి షిక్తునిఁ గావించి నాచేత సామ్రాజ్య మేలింపఁజేసితివి. నీయను గ్రహమున నే నిట్టి సార్వభౌమపదవికి వచ్చి జన్మసార్థక్యమును గాంచితిని. నాతండ్రియాజ్ఞ యెట్లు పరిపాలించితివో అట్లే నాయాజ్ఞనుగూడ నీవు పరిపాలింపవలసిన కాల మాసన్న మైనది. నామరణానంతరము నాకుమారుండైన తిరుమలదేవ

రాయనికిఁ బట్టముఁగట్టి నీవు కార్యకర్తవై సామ్రాజ్యమును బరిపాలింపవలసినదని నాయాజ్ఞ. నీవు నాకుమారునకుఁ బట్టము గట్టక యాతనిఁ జంపించి కృష్ణరాయనికి బట్టము గట్టెదవని నాకిప్పుడొక పెద్దయనుమానము పుట్టినది. కావున నీకముందు కృష్ణరాయనివలన రాజ్యమున కేవిధమైన యుపద్రవము పొడమకుండ నుండుటకు నీవు కృష్ణరాయని కన్నులు పెఱికించి తెప్పించి నాకు చూపించిన గాని నాసాణములు పోవు” అని పలికి యట్లు చేయ నామంత్రివర్యున కాజ్ఞాపించెను. ఆహలుకులు చెవులకు ములుకులై నాట నదరిపడి తిమ్మరుసు యొకింతసేపు మానము వహించి ధైర్యము తెచ్చుకొని సాహసముతో నిట్లు ప్రత్యుత్తర మిచ్చెను.

“రాజేంద్రా ! ఇ దెంతపని ? దీనికై నీవు పరితపింప నక్కఱలేదు. ఇది మనస్సులోఁ బెట్టుకొని బాధపడకుము. నేను పోయి యవశ్యము నీకార్యముఁ దీర్చి వచ్చెద” నని చెప్పి సెలవు గైకొని తన మందిరమునకు వెళలిపోయెను.

తిమ్మరుసు పరివేదనము.

కృష్ణరాయనికి విద్యాబుద్ధులు గఱపి పెంచి పెద్దవానిని జేసినది నేను. నేను బెంచిన మొక్కను ద్రుంచివేయ వీరనర సింహదేవరాయుఁడు నా కాజ్ఞాపించినాఁడు. ఆహా ! ఇతఁ డెంత కఠిలాత్ముఁడు ? ఎంత క్రూర చిత్తుఁడు ? పితృసమానునిగ



భావింపుచుఁ గృష్ణరాయఁడు నన్ను నమ్ముకొని యున్నవాఁడు. కులభేద మొక్కటి విడిచిన పక్షమున నేవిషయమునందును నా కుమారుఁడైన గోవిందునికంటె భిన్నముగ నాతని జూచు కొనుచుండుటలేదు. సమస్తవిధములచేతను సామ్రాజ్యమును బరిపాలింపఁ దగినవాఁడు కృష్ణరాయఁడు గాని వీర నరసింహుని పుత్రుడైన తిరుమలరాయఁడు గాఁడు. కృష్ణరాయఁ డిరువ దేండ్లు దాటినవాఁడు. తిరుమలరాయఁ డెనిమిదేండ్లవాఁడు. అశ్వపతులను గజపతులను నిగ్రహింపవలసిన ఘనకార్యములు ముందున్నవి. సామ్రాజ్యము నింకను బెంపు నొందింపవలసి యుండెను. కృష్ణరాయఁడే వీనినెల్ల నిర్వహింప నమర్థుఁడు కాని యెనిమిదేండ్ల బాలునివలన నేమి కాఁగలదు? వీనిమో నము చేసియైనఁ గృష్ణరాయనిఁగాపాడి యీసామ్రాజ్యమున కభిషిక్తుని గావింపవలయును. కృష్ణరాయని విడిచి నేను బ్రదుకఁజాలను. అని వెంటనే కృష్ణరాయనికి సమాచారమంపి రహస్యముగా రప్పించి యతనిగాంచి కన్నుల నీరు నించుచు నిట్లనియెను.

కృష్ణరాయా! వింటివా మీయన్నగారి వాక్యములు? తనకుమారునకుఁ బట్టము గట్టి నీకన్నులు పెఱికించి తెచ్చి చూపవలయునని నాకాజ్ఞాపించినాఁడు. ఇప్పుడు నేనేమిచేయ వలసియుండునో చక్కగా యోజించి చెప్పుము.


అని పిడుగువంటి యావార్త వినిపించెను. అప్పులుకు

తిమ్మరుసు నోటనుండి వెలువడినందున నిక్కముగాఁ నాతఁడు తన కన్నులను బెఱికించుటకై పిలువనంపి రప్పించి యుండునని భావించి సంభ్రమముఁ జెంది గద్గదభాషియై తిమ్మరుసు కాళ్లపైఁ బడి “అప్పాజీ! నాసవతితల్లి తిప్పాంబ విషముపెట్టించి చంపించ వలెనని ప్రయత్నించునపుడెల్లను విఘాతము లాచరించి నన్ను సంరక్షించితివి. విద్యాబుద్ధులు గఱపి పెక్కు రాజనీతు లుప దేశించితివి. ఇప్పటికిని గంటికి టెప్పవలెఁ గాచుఁచున్నాడవు. కాని మాయన్నకు గాని సామ్రాజ్యమునకుఁగాని నేను చేసిన ద్రోహమెద్దియునులేదు. తన కుమారుడన కపకృతి చేయుదునని కదా మాయన్న నాకన్నులను బెఱికింప నాజ్ఞాపించినది! సామ్రాజ్యముగాని, సామ్రాజ్యమున నేయధికారముఁగాని నాకక్కఱలేదు. నేను వైరాగ్యమును బూని జోగినై విహరింతును. అన్యాయముగా నాకన్నుల నేల పెఱికించెదరు? నన్ను రక్షించి విడువుము. దేశాంతరముపోయి బ్రదుకుగాంచె దను. నన్ను విడువ నీకు వలను పడదేని కన్నులను బెఱికించుటకు మాఱు శిరచ్ఛేదమును గావింపుము. నీకెంతయుఁ బుణ్యము గలుగు” నని కన్నీరు గార్చుచు బ్రతిమాలుకొని యెను. అతని యారాటమును గాంచి జాలినోంది తిమ్మరుసు మంత్రి వాని పీపు తట్టుచుఁ గుమారా! నీకు వచ్చిన భయము లేదు. నిన్ను నేను కాపాడి యీసామ్రాజ్యమున కభిషిక్తుని గావింప సంకల్పించి యున్నవాడను. వీరనరసింహరాయఁడు

మరణించువఱకు నెవ్వనికిఁ గానుపింపకుండ్ల నామందిరముననే దాఁగొని యుండుమని యాతని కభయహస్తమిచ్చి వెంటనే యొక యాఁడుమేఁక కన్నులను దెప్పించి పట్టుకొనిపోయి ప్రాణముల విడువనున్న వీరసరసింహదేవరాయనికిఁ జూపించెను. అతఁ డాకన్నులను జూచి సంతోషించి కుమారుని తిమ్మరుసున కప్పగించి యాక్షణమ ప్రాణములను విడిచెను. అంత నర్హ విధానమున సంస్కారవిధుల నివర్తింపఁజేసి కృష్ణరాయనిఁ జక్రవర్తిగాఁ బ్రకటించెను.

---

# పంచమ ప్రకరణము



“సీ. సర్వజ్ఞఁ డగుమంత్రి సవదరించినరాజు  
 కార్యఖండములక్రమ మెఱుంగు  
 కార్యఖండంబులక్రమ మెఱింగినరాజు  
 బహువిధముల మూలబలముఁ గూర్చు  
 బహువిధముల మూలబలము గూర్చినరాజు  
 శత్రుల నవరీల సంహరించు  
 శత్రుల నవరీల సంహరించినరాజు  
 ధరణి యేకాతపత్రముగ నేలు  
 కాపున మహావ్రధానాగ్రగణ్యుణ్ణుద్ది  
 యదిపుసామ్రాజ్యమునకు సర్వాంగరక్ష  
 రాయమలపరిగండః వీరప్రచండః  
 గుండభూపాలు నరసింహమండలేంద్రః”

అని మున్ను నాశ్వనారసింహభూపాలుని యాస్థానకవీం  
 ద్రుఁడు చెప్పిన చందమున మహావ్రధానాగ్రగణ్యునిబుద్ధియే  
 యధిపుని సామ్రాజ్యమునకు సర్వాంగరక్ష యనుపూలు యధా  
 ర్థము. సర్వజ్ఞుడని చెప్పందగిం తిమ్మరుసుమంత్రి బుద్ధియె  
 యీయభినవకర్ణాలసామ్రాజ్యమునకు సర్వాంగరక్షగా నుండె  
 ననుట యతిశయోక్తిగాదు. తిమ్మరుసువంటి మంత్రిసత్తము  
 డుండుటచేతనే కృష్ణదేవరాయనివంటి చక్రవర్తి యుండుట  
 సంభవించెను. అరటిపంజొలిచి చేతి కందించినరీతిగా నేవిధ

మైన కష్టమును బోరాటమును లేకుండ నుపభోగింపుముని మహాసామ్రాజ్యవై భవమునంతయుఁ గృష్ణరాయని హస్తము నంగుంచి యతనికె జేసిన వాగ్దానమును నెఱవేర్చుకొనియెను. అదివఱకె తిమ్మరుసునకుఁగల స్వామిభక్తియుఁ బ్రజాసంక్షణా సక్తియు లోకములో వ్యాప్తమై యున్నందునఁ బ్రజలెల్లరుచు తిమ్మరుసే తమ కేపగడయని సమ్మి విశ్వాసముతోఁ గార్యము లలోఁ నతిశ్రద్ధాభురై ణోచ్ఛదుమాడిరి. తక్కుఁగల భృత్య పరివారసామంతమంత్రివర్గము తిమ్మరుసును పితృసమునిగా భావింపుచు భయభక్తులతో వినయవిధేయులై వర్తింపుచుండిరి. ఇట్టి మహావై భవమదవియందున్న తిమ్మరుసు నెదుర్కొని యెవ్వడు బ్రచుకుఁ గాంచును? కావున నెవ్వరును గృష్ణరాయని రాజ్యాభిషేకము నడ్డకొనువారు లేకపోయిరి.

### రాజ్యపట్టాభిషేకము.

తిమ్మరుసుమంత్రి శా. శ. ౧౪౩౦కి సరియైన శుక్ల నామ సంవత్సర మాఘశుద్ధ చతుర్దశినాఁడు (1509-దవ సంవత్సరము ఫిబ్రవరి 4-వ తేది) సామ్రాజ్యాభిషేక్తునిఁ గావించుటకు నిశ్చయించి సామ్రాజ్యమునందంతటఁ బ్రకటింపఁజేసెను. మహారాజులకు సామంతస్వపవర్గమున కాహ్వానముల నంపించెను. అతఁడు మహాద్భుతముగా విజయనగరము నలంకరింపఁజేసెను. ఇతరస్థలములందుండిన సైన్యములను వెక్కిరింపి రాజధానికి రప్పించెను. విజయనగర మెట్లలంకరింపఁజేసెనో యా విధ

మొక్కింత కుమారధూర్జటి యనుకవివరుండు తన కృష్ణరాయ విజయంబను గ్రంథమున నీ క్రింది పద్యములలో నభివర్ణించి యున్నాడు.

“సీ. ప్రణతింప నతఁడు తోరణ గట్టు పరిసీమ  
 లనురీతి నూత్నతోరణము లెసఁగ  
 రిపుల ఖండించి సత్కృపఁ దత్పుతుల విల్పు  
 నట్ల ద్వారిములందు ననఁటు లలర  
 విలిఖించునతఁడు దిక్కుల జయస్తంభాళి  
 ననుమాడ్కిఁ జిత్తర్వుహర్వు లలర  
 వెలయు నిట్లతనికీర్తులు ది క్తటుల నన్న  
 సరణి ముతైఁపు ముగ్గుజగ్గు లమర  
 నభినవాలంకృతిస్ఫూర్తి నతిశయించె  
 నప్పరీరత్న మపుడు మహాద్భుతముగఁ  
 బ్రకటమహిమల శ్రీకృష్ణరాయనృపతి  
 శ్రీకరం బై నపట్టాభిషేకవేళ.”

మహామండలేశ్వరులైన మహారాజు లనేకులు కృష్ణరాయనికీ గానుక లంపించిరి. అనేక సామంతనృపతులు పట్టాభిషేకము సందర్భింప విజయనగరమున కేతెంచిరి. మఱియు శ్రీరంగపట్టణముననుండి కుమార వీరశ్యామలరాయఁడు, కందనోలినుండి ఆర్యోటి శ్రీరంగరాజు, నంద్యాలనుండి నంద్యాల నారవరాజు, ఆకువీటినుండి ఆకువీటియమ్మరాజు, గండికోటనుండి పెమ్మసాని రామలింగన్నభూపతి, కొచ్చెర్లకోటనుండి రావెల పెదతిమ్మభూపాలుఁడు, వెలుగోడునుండి వెలుగోటి

ఈమారతిమ్మభూపాలమఱియు నింక ననేకు లాఘట్టాభిషేక మహోత్సవమును సందర్శింప నేతెంచిరి. ఇట్లుండ సింహాసనాధి రోహణ సమయము తటస్థము కాఁగాఁ గృష్ణారాయనికి బన్నీల జలకమార్చి, కిరీటాంగ దాడుల నమర్పించి సర్వాభరణభూషితుం గావించి యిటు బయలుదేలుసమయం బిదె వచ్చెనని తెలియఁ బఱచ, నందు కారాకొమరుండు సిద్ధముగా నున్నాఁడ నని తెలి పెను. పిమ్మట తిమ్మరుసుమంత్రి యొక విచిత్రమైనకథ నడి పించెనట! తిమ్మరుసుమంత్రి కృష్ణదేవరాయనితో నొకరహస్యము చెప్పవలసి యున్నదని యతని నొకగదిలోనికిఁ గొని బోయి తలుపుచాటునకు రమ్మని చేరదీసి యిదె రహస్యమని యొక చెంపకాయఁ దనసత్తువుతోఁ గొట్టెనట! ఆచెంప పెట్ట నకు కన్నుల నీరుగ్రమ్మి నెత్తురు తలకెక్కి తల దిమ్మెత్తఁ గృష్ణ రాయఁడు చతికిలంబడియెనట! తనకంట నీరు నించుచు తిమ్మరు సాతనిముంగటఁ గూరుచుండి యుండెనట! కొంతవడికి నారా కొమరుఁడు జెప్పిల్లి కన్నులు విచ్చి తిమ్మరుసును వీక్షించె నట! అంత తిమ్మరుసు రాయనిం గొఁగిలించికొని ముద్దాడి యిట్లనియెనట!

“అన్నా! నీదేహము నొచ్చెనని నన్ను దూషింపకుము. ఈపనిఁ జేయుటకుఁ జేతులాడక యిన్నిదినంబు లూరకున్నాఁ డను. ఇక నూరక యున్న స్వామిద్రోహము చేసినవాఁడ నగుదు నన్న భయముచేత నిపు డీకృత్యము నెఱపితిని నన్ను మన్నిం పుము” అని మంత్రిశేఖరుఁడు కలుక నతఁ డచ్చెరువంది తన

కేవిధమైన యపకారమును గలుగకుండఁ బ్రతిదినమును వేయి గన్నులతో వీక్షింపుచు నంరక్షించుచున్న తిమ్మరుసు కారణములేనిదే నేఁడిట్టిపని చేసి యుండఁడో యు ఏది చేసినను తన యుపకారముకొఱకే చేయునన్న విశ్వాసము గలవాఁడు గావున తిమ్మరుసుం నూచి ప్రసన్నముఖుడై చిఱునవ్వు నవ్వుచు నశఁ డిట్లనియె.

“అప్పా! కుమారునిఁ దండ్రి యూరక దండ్రించునా? ప్రేమలోపముచే దండ్రించునని యెవ్వలైన నండురా? కుమారుఁడు బాగుపడు మార్గము తండ్రికిం దెలిసినట్లు తనయు నకుం దెలియునా? దీనినే మహాప్రసాదముగా స్వీకరించు చున్నాఁడను.”

అని వినయవిధేయుడై భక్తిపురస్కరముగాఁ జేతులు భోదించుకొని నిలువంబడిన గృష్ణరాయఁఁ బునఃపునఃరాలింగ నంబుఁ జేసికొని శిరంబు మూఁకొని యీనంద బాష్పములు చొరుఁగ నతండు మరల నిట్లనియెను.

నాయనా! నీవిట్టివాఁడ వని యెఱింగి యున్నవాఁడ నగుట నే నీసాహసకార్యమున కొడిగట్టితిని. దీని నీవెట్లుగా భావించువో యని భయపడుచున్నవాఁడను. నీవిప్పుడు నాపట్ల ప్రసన్నముఖుడవై పలుకుచున్నవాఁడవు గావున నానశయమును భయమును నివారణములైనవి. ఇక నేఁ జేసిన పనికి గారణమును దెలిపెద వినుము. నాయనా! నీవితవఱకు



బువ్వులలో బుట్టి పువ్వులలో బెఱిగినవాడవు. ఆగర్భ శ్రీమంతుండ వగుటంజేసి సుఖములనేగాని యెన్నడును గట్టముల నెఱుంగవు. ఇప్పుడు నీవు బహుజనపరిపాలకుండవు గాఁబోవు చున్నావు. ఇతటినుండి మేము నీయొజ్ఞానువర్తులము కావలసినవారము గాని నీకు బుద్ధులు గఱపవలసివారము గాము. దండనాపారుప్యమువలనఁ బ్రజలకుఁ గలుగుబాధ ప్రభువు స్వానుభవమువలనఁ గ్రహింపఁడేని యట్టిప్రభువు ప్రజలను ప్రారదండనల పాలుచేసి జనకంటకుం డనిసించుకొనును. అట్టి దండనాపారుప్యమువలనఁ గలిగడి నొప్పి ప్రభున కనుభవములో నుండుట ప్రజలపాలికి భాగ్యమని చెప్పుదగును. అట్టి భాగ్యము నీప్రజలకును, అందుమూలముగా నీకీర్తి విస్తరించు భాగ్యము నీకును, గల్గించుట కీపు డీకార్యము జేసివాడను నీవు విశ్వాసపాత్రుండ వని నమ్మి అన్నివిద్యలలోని మర్మము నీకిదివరకే తెలిపియున్నాడను. ఇంతవఱకు నీవు మాకృష్ణరాయలవే. ఇప్పుడు నీకు దీసిని బెలుపకున్న సఁకముందుఁ దెలియజేయుటకు సాధ్యపడదని యీవిద్యను కూడ నెఱిగించి నిన్ను రాజ్యముఁ జేయఁ బంపుచున్నాడను. ఇక నీవు పోయి యెను బదిలక్షల వరహాల్యో నిండియున్న బొక్కసమును గైకొని సింహాసనాధిరోహణము గావించి యూచంద్రార్కస్థాయిగాఁ గీర్తినిఁ వహింపఁజేయునట్టి ప్రజాపరిపాలనముఁ జేయుము” అని తిమ్మరుసు దీవించెను. అంత కృష్ణరాయఁడు తిమ్మరుసు బుద్ధి

నిశేషమునకు ముచ్చుకొని ప్రత్యుక్తముగాఁ బాదాభివందనం బాచరించెను. పిమ్మట తిమ్మరు సాతనిం దోడ్కొని వెలుపలికి వచ్చి గజారోహణముఁ జేయించి మఱియొకగజంబు పైఁ దా నధిష్ఠించి శంఖకాహళభేరీప్రచండవాద్యరవంబులు భూసభాంతరమునిండ మహావైభవముతో నూచేగించి రాజమందిరమునఁ బ్రవేశపెట్టి యొక శుభముహూర్తమున రత్నసింహాసనాధిష్ఠితుం గావించెను.\*



\* పై నుదహరించిన కథ కీర్తిశేషులైన బ్రహ్మశ్రీ గురుజాడ శ్రీరామమూర్తి పంతులవారి "తిమ్మరుసుమంత్రి చరిత్రము" నుండి గ్రహింపఁబడినది.

# షష్ఠ ప్రకాశిక

## తిమ్మరుసు కారుణ్య

అల్లు తిమ్మరుసు కృష్ణదేవరాయని సామ్రాజ్యాభిషిక్తుని గామించిన వెనుక నొకనాడు రిహస్యముగా సతనికడకుఁబోయి మహాప్రభా ! పూర్వాచారము ననుసరించి ఓట్టాభిషేకమునకు ముందు వీరనరసింహ దేవరాయని పుత్రుఁడైన తిరుమలరాయని, ఓబాంబికాపుత్రుఁడైన అచ్యుతరాయని బంధనప్రాపులను గావించితిమి. వారల నట్లంచుట మనకు ఔనుకరముగాదు. వీరనరసింహ దేవరాయఁడు మీకు ద్రోహము చేయఁదలంచినను మీరు మాత్ర మాతని కుమారునకు నపకారము చేయరాదు. అదియును గాక యతఁడు ప్రాణములు విడుచునప్పుడు తన కుమారుని నాకొప్పగించెను. ఆ బాలుని సంగ్రహించుట మీకు విధియై యున్నది. అచ్యుతరాయఁడు నిరపరాధి. అతనివలన నపకార మింతవఱకు జరిగినదిలేదు. అయినను వారలను రాజధానీనగరమున నుంచుట అనేకాస్థములకు మూలమై యుండును. కావున వారలను రాజధానికి దూరమున భద్రముగా సంరక్షించుట కర్తవ్యము. వారి నుంచుటకుం దగినప్రదేశము చంద్రగిరిదుర్గమై యున్నది. అక్కడ వారిల రక్షణకొఱకు సైన్యము నుంచి జీవనార్థము కొంతదేశము నిచ్చి స్వేచ్ఛగా మననిచ్చుట 'మియాకాదార్య బుద్ధికి వన్నె బెట్టినట్లుండును.

అట్లనుగ్రహింపు' మని వేడుకొనియెను. బౌదాత్యగుణశీలుఁ  
 డైన యామహాశ్రభువు మంత్రితేఖరుని ప్రార్థనమును మన్నించి  
 యాతఁడు చెప్పింట్ల వారలను జెఱ విడిపించి కరుణార్ద్రహృద  
 యుఁడై చంద్రగిరి గుర్గమునకుఁ బంపించి కొంత రక్షకసైన్యము  
 నుంచి వారల బేవకార్థము కొంత దేశముపై రాఁగలఁరాఁబడి  
 నొసంగి జఁస్తుతికిఁ బాత్రుఁడయ్యెను.

తిమ్మరుసు కార్యనిపుణత్వము

ఎన్నఁడు స్వప్నమునందైన నెదురుచూడని మహా  
 సమస్య యొకటి భయంకరమైన స్వహాఘముదాల్చి తిమ్మరుసు  
 నెదుర్కొనియెను. చిన్ననాటనుండియుఁ జెంచినవాఁడు తిమ్మ  
 రును మంత్రయొనను నాతినికీ దెలియకుండఁ గృష్ణదేవ  
 రాయఁడు బాల్యమున నొక వేశ్యాంగనాపుత్రికతోడ నెయ్య  
 మును గల్పించుకొనియెను. అంత దినక్రమమున నానెయ్యము  
 గాఢాసురాగముక్రిందను బరిణమించి వర్ధిల్లుచుండెను. ఆమెపై  
 దనకుఁగల మోహవిశ్వాసములనుబట్టి తనకు సామ్రాజ్యాధి  
 పత్యము లభించినయెడల నామెను బట్టపురాణిగఁ జేతునని  
 పలుమాఱు వాగ్దానము చేయుచు వచ్చెను. ఆవేశ్యాంగనా  
 పుత్రిక నామము చిన్నమ్మ. ఈచిన్నమ్మకును దనకునుగల  
 ప్రేమసాశమును ద్రెంచుకొనఁజాలక కృష్ణదేవరాయఁడు తానొక  
 మహాసామ్రాజ్యమున కభిషిక్తుఁడయ్యెను చిన్నమ్మయింటిబాని  
 సీఁడై రాత్రులందు రహస్యముగా నామె గృహమునకు బోవు

చుండెను. అతిగోప్యమైయున్న యీదుర్వర్తన మొకనాటి  
 జేయి తిమ్మరుసుకంటఁ బడియెను. అప్పుడు తిమ్మరుసుమంత్ర  
 యచ్చెరువునందుచు దాను మిక్కిలి నొచ్చుకొని యాతని వెంబ  
 డించి పోయి యాశఁడు చిన్నమ్మగృహము ప్రవేశించినవెనుకఁ  
 దానును బ్రవేశించి 'నానావిధములఁ జీవాట్లుపెట్టి నీతులెన్నో  
 యుపదేశించి నానంగలిగెడి మహాోపద్రవమును నచ్చఁజెప్పి  
 నురల రాజభవనమునకుఁ గొనివచ్చెను. కృష్ణరాయఁడు సిగ్గు  
 పడియు భయపడియు సూరకుండక యొకింత తైగింపునకు సాహ  
 సించి 'అచ్చా! నీమని చెప్పుకు. ఆమెయెడ నాకుఁ బ్రేమ మగ్గ  
 లమై యున్నది. ఆమెను విడిచి నేను బ్రదుకఁజాలను. ఆమెను  
 వివాహము చేసికొందునని వాగ్దానము చేసి యున్నాడను.  
 రాజ్యవియోగము నైన భరింపగలను గాని యామెతోడి  
 వియోగమును భరింపఁజాల. నాకెల్లు సామ్రాజ్యమును సమ  
 కూర్చి పెట్టితివో అట్లే నానాణసాయిక యైన సర్వాంగసుంద  
 రిని నాకు సమకూర్చిపెట్టుము. మాయనురాగము విధివిహిత  
 మైనది. దీని నెడఁబాపుట కెవ్వరును నమర్థులు కారు. ఇవిగో  
 నామాననాణధనగబులు నీకు నమర్పించుచున్నాడ' నని  
 దైన్యభావము దేఱపడఁ బలుకుచు బహుభంగుల వేషకొని  
 యెను. అప్పుడు తిమ్మరుసు దీర్ఘముగా నాలోచించి యింకఁ  
 దాను ప్రతిబంధకములఁ గల్పించి వారల నెడఁబాపుట తనకును  
 సామ్రాజ్యమునకుఁ గూడ ముప్పు వాటిల్లఁజేయునని గ్రహించి

లోకనిండకుఁ బాత్రముగాకుండ నుండు విధమునఁ గార్యసాను  
 కూల్యము గావించునని యాప్రభునకు వాగ్దత్తముచేసెను.  
 అంతఁ గొన్నిదినములకు శ్రీరంగపట్టణాధీశ్వరుం డగు వీర  
 శ్యామలరాయని పుత్రికయగు తిరుమలమ్మ నిప్పించి కృష్ణ  
 రాయనికి వివాహము గావించెను. ఆవివాహముచూత్సవనం  
 తయు ముగిసిననెనుక నొక మహాభవనమును నిర్మింపించి  
 నుండు తిరుమల్దేవిని చిన్నాదేవినిఁ బ్రవేశపెట్టించెను. నాట  
 నుండియు రాయఁడును, ప్రభువులును, ప్రజలును చిన్నమ్మను  
 గూడఁ బట్టపురాణిగ భావించి చిన్నాదేవి యని సమ్మాసించు  
 చుండిరి. తిరుమల్దేవికిని చిన్నాదేవికిని భేదమునెంచకయే యుభ

\* చిన్నాదేవి వేశ్యాంగనాపుత్రికయని కృష్ణరాయని సమకాలీనులగు 'పేయస్,  
 నన్నిజు' అను ధోర్నగీను చరిత్రకారులు వివరముగా వ్రాసియుండుటచేత నిది  
 యథార్థమని యొప్పుకొనక తప్పదు. శ్రీకృష్ణదేవరాయని యాస్థానపులుగు నుండి  
 స్వారోచిషమునుసంధవమును, వారిజారాజహరణమును వాని రంకిరము గావించిన  
 అల్లసాని పెద్దనామాత్యునియు, నందితిమ్మనామాత్యునియుఁ గూడ :—

“ క. ఆవిభుననంతరంబ ధ  
 రావలయముఁ దాల్చె గృష్ణరాయఁడు చిన్నా  
 దేవియు శుభమతి తిరుమల  
 దేవియునుం దనకుఁ గూర్చు దేవేరులుగాన్. ”  
 (మనుచరిత్రము)

“ క. శ్రీ వేంకటగిరి వల్లభ  
 సేవాపరతంత్రహృదయ చిన్నమదేవీ  
 జీవితనాయక కవితా  
 ప్రావీణ్యఫణీశ కృష్ణరాయమహీశా. ”  
 (పారిజాతాపహరణము)

యరాణుల నొక్కరీతి సామ్రాజ్యమునఁ జూజించుచుండిరి. కృష్ణరాయఁడు తన రాణులలో నెల్ల నీమెయెడనే యెక్కువ మక్కువ కలిగి యుండె నని చరిత్రకారులు వ్రాసిరి. ఈమె జ్ఞాపకార్థము కృష్ణరాయఁడు విజయనగరములో నాగలాపుర మనియెడు నొక గొప్పపేటను మిగులరమ్యముగా నుండునటులు గట్టించి చుట్టను ప్రాకారమును నిర్మింపించె నట. ప్రభువర్గములో జేరినవారలలోఁ బెక్కండ్రు దివ్యభవనములను గట్టి కాపుర ముండునటుల గావించెను. ఇంకు మైలున్నరపొడవును నలువదిమూళ్ళనెడల్పును గలయొకవీధి సొగసుగా నిర్మింపఁబడి నది. ఈవీధిని చరిత్రకారులనేకు లభివర్ణించి యుండిరి. కృష్ణరాయఁడు తఱచుగా నిండే నివసించుచుండును. ఈ నాగలాపురమునకు వచ్చెడిసరకులపై వేయఁబడిన సుంకములవలన నలువది రెండువేల వరహాలు వసూలు చేయఁబడుచుండె నట ! ఈయదృష్ట మంతయును చిన్నా దేవమ్మగారి దనుటకు సంది యములేదు. కృష్ణదేవరాయని మనోభీష్టమునకు విరుద్ధముగా వర్తించి తిమ్మరుసు వీరల యనుసంధానమునకు విఘాతముచేసి యుండెనేని చరిత్రము మాఱి యుండును. తిమ్మరుసు దీర్ఘ దర్శియై సామ్రాజ్యసంరక్షణమే ప్రధానముగా నొంచుకొని వర్తించుచున్నవాఁ డౌటచే నీయనుకూలదాంపత్యమును సంఘటింపఁజేసి తనకార్యనిపుణత్వము లోకమునకు నెల్లడించెను.

---

అను పద్యములలో తిరుమచ్చైవిని, చిన్నాదేవిని గూడఁ బట్టపురాణులుగ నభివర్ణించి యుండుటయే యిందుకు గొప్పనిదర్శనము. ఏమి కారణముననో ఆముక్తమాల్యదయందు చిన్నాదేవి పేరు విడిచిపెట్టఁబడినది.

## తిమ్మరుసు చారపద్ధతి

అసామాన్యప్రజ్ఞాప్రగల్భుఁడు గావున ననుక్షణమును గంటికితెప్పవోలె తిమ్మరుసుమంత్రింఁడ్రుఁడు కృష్ణదేవరాయని సంరక్షించుచుండెను. అతఁడెంత గహస్యముగా నేమి గావించినను మనుక్షణముననే మంత్రివర్యునికిఁ దెలియుచుండును. తిమ్మరుసువలంబించిన చారపద్ధతి యాతనికిఁ దప్ప రాయనికిఁ గాని సామ్రాజ్యమున మఱియెవరికిఁ గాని దెలియకుండెను. ఇట్టి ప్రతిభావంతుఁడగుటచేతనే తిమ్మరుసును గన్నెత్తి తేటిపాఠఁ జూచుటకు నెల్లవారు భయపడుచుండురు. ఇతని చారవర్గము నందు స్త్రీలును, పురుషులును, వౌజ్జాలును గలరు. ఇతనిచే నేర్పఱుపఁబడిన చారుల సంఖ్య యింతయని లెక్కింపనలవికాదు ఒకనాఁడు కృష్ణదేవరాయఁడు తనపై నుండు భక్తివిశ్వాసము లచేఁ బ్రజలు విధేయులై యున్నవారో కేవలము తిమ్మరుసు వలని భయముచేత విధేయులై యున్నవారో స్వయముగాఁ బరీక్షింపఁగోరి పట్టవగ లెవ్వరికి జెప్పకుండు నొక్కఁడు నంతః పురము బయలుదేఱి నగరములో దూరముననున్న యొకదేవళమును బ్రవేశించెను. అచటి స్థానికు లీతని రాయనిగా నెఱింగి శుద్ధజలంబు లొసంగిన నతఁడు నామతీర్థం బొనరించి తద్దేవతా నివేదనపదార్థము లుపయోగించి కృతాచమనుఁడై సుఖముగా గూరుచుండెను. ఇంతలో నియమిత స్నానమున రాయఁడు లేకుండుటఁ గాంచి తిమ్మరుసు తత్తరింపుచు వెదకుచుండఁ దన



చారు లేతెంచి యాతఁ డొంటరిగాఁ దేవళమునకుఁ బోయిన వార్త దెలిపిరి. అతఁ డెంతయు వగచుచు రక్షకసైన్యముతోఁ బోయి కృష్ణరాయనిం గలిసికొనియెను. అతఁ డచ్చెరువందియుఁ గొంచెము కోప మభివయించి 'ఏమి పుట్టిమునిఁగినదని యిచ్చటి కేతెంచితి' వని తిమ్మరుసుచు బ్రశ్నించెను. అంత భయవినయంబు లెనయ మంత్రీండుఁ డిట్లనియెను.

“మహాప్రభూ ! దేవరవా రిటవచ్చు తెఱుంగక వెదకు చుండ నొకచారుఁడు రహస్యముగా నేలిక వచ్చినజాడఁ దెల్పి నందునఁ చారు లెవ్వరికిని నీసమాచారముఁ దెలియకుండఁ జేసి వేటకొఱకు మనప్రభువు బయలుదేటి వెడలుచున్నాఁడు గావున మీఱందిఱును సన్నద్ధులై రావలసినదని కొందఱు సైనికులకు వర్తమాన మంపి యిటకు వచ్చిరాఁడను. మీ యిష్టానుసారముగా నేకార్యముఁ దలపెట్టినను నవలీల నిర్విహింప మీయాజ్ఞానువర్తులమై మెలంగు నావంటి మంత్రులుండ సమస్తవై భవముతో నొప్పెడి మందిరమును విడిచి యొంట రిగా నిచ్చటికి రాఁ దగునా ! నీరాక యితరులెవ్వరై నవిన్నచో నింతవై పరీత్యము సంభవించునో దేవరవారికిఁ బాడగట్టెనేని యింతసాహసకార్యమునకు నొడిగట్టియుండరు. మీవంటిరాజాధి రాజులు సామాన్యుల విధముగా నిట్లు రాఁజెల్లునా ? అయ్యో! ఎంతపని చేసితిరి ?” అని తిమ్మరుసుమంత్రి న్యాయనిష్ఠుర వాక్యములతో మందలింపఁగా నారాజేండుఁడు మందహాసము చేయుచు నిట్లు ప్రత్యుత్తర మొసంగెను.

ఓమంత్రిపుంగవా! అఘటనాఘటనసామర్థ్యము గల మీవంటి యమాత్యశేఖరు లుండఁగా నిర్విచారముతో మేము యధేచ్ఛాసంచారముఁ జేసినఁ బ్రమాద మేమియుండును? మీరసామాన్యశక్తి సంపన్ను లగుటంజేసి మీరు తలంచిన పక్షమునఁ దృణము మహామేరు వగును. మీరు కాదన్నచో మహామేరువే తృణ మగును. మీవంటి మహాత్ములు మంత్రులుగా మాకు లభించుట మాపూర్వజన్మభాగ్యము గాని మఱి యొండుకాదు.

ఇట్లు కృష్ణదేవరాయఁడు పలుక నాతని మాటల చమత్కారమునకు మనస్సులో నుప్పొంగుచు తిమ్మరుసు మరల యిట్లనియెను.

దేవా! మే మన నెంతవారము. ప్రభువు నాజ్ఞావిధుల ననుసరించి భయభక్తులతోఁ బ్రవర్తింపవలసినవారము. తృణ గ్రాహియైన నీలమున కెచ్చటను వీలువ యధికమే యగును; కాని యది కేవలము తృణమని దానిని గ్రహింపరాదని విడిచి సంతమాత్రమున నయ్యది జాతీనీలము కాఁట్లు ప్రభువులు పరిగ్రహించినఁ బ్రజలే నమ్మావార్డు లగుదురు. దేవరవారి ప్రతాపము మూలమునఁ గాని యస్యభా సమర్థత యేలగలుగును? ఏలిక యాజ్ఞాప్రకారము కార్యములు నడచును. దేవా! మీయాజ్ఞ యెట్లో అట్లే సమస్తకార్యములు నిర్వహింతుము. దేవరవారింక నగరమునకు విచ్చేయవలయు. అని వినయనయ

భయంబు లేర్పడఁ బలికిన తిమ్మరుసు పలుకుల కానందించి  
 రాయండు సదయాత్ముండై యిట్లనియె.

కృష్ణరాయని ప్రార్థనము

మహారాజాధిరాజునై యుండి నేనిట్లొంటరిగాఁ జనుదెం  
 చుట తగనివని యని నామనంబున కిప్పుడు దృఢముగాఁ దట్టి  
 నది. నారాకను తెలిసికొని గతుకపై స్వముతో వచ్చినన్ను  
 సంరక్షించి పితృవాత్సల్యమును జూపినందులకు నీకు నేనెంతయుఁ  
 గృతజ్ఞుఁడను. నీహితోపదేశమును శిరసావహించినాఁడను.  
 మహాత్మా! నేను దుష్టశిగ్రహమును శిష్టజనపరిపాలనమును  
 జేసి జగంబున నాచంద్రార్కస్థాయిగాఁ గీర్తిగాంచునట్లనుగ్ర  
 హించి నీవును శాశ్వతమైన యశస్సును బడయుము. నాతండ్రి  
 నరసింహ దేవరాయఁడు గాని, నాసోదరుఁడు వీరనరసింహ దేవ  
 రాయఁడు గాని, యీ సామ్రాజ్యమును సంపాదించిన సాశ్వ  
 నరసింహరాయఁడు గాని సాధింపలేక విడిచిపెట్టినకార్యములను  
 నేను నిర్వహించుమార్గమును నాకుఁ జూపి నీవుతోడ్పడి విజయ  
 మును సమకూర్చవలయును. రాచూరు, ముదిగల్లుదుర్గములు  
 విజాపురసుల్తానుచే నాక్రమింపఁబడినవి. వ్రాద్దిశాభాగమున నుద  
 యగిరి వఱకు గల ప్రదేశమును గజపతు లాక్రమించుకొనిరి.  
 ఆ దేశములనుండి శత్రురాజులను తఱిమివేసి యాభాగములను  
 మదీయసామ్రాజ్యమునఁ జేర్చుకొని దక్షిణహిందూస్థానమున  
 నేకచ్ఛత్రాధిపత్యమును వహించి పరిపాలింప వలయునని నాకు

పెద్దకోరికఁ గలదు. ఇంతియ గాక యింతసామ్రాజ్యభారమును వహించి నేను కేవలము నాకు సామంతులుగ నున్నవారికడ నుండు సైన్యముల నమ్మి యుండుటకంటె సొంతబలమును గూర్చుకొని యుండుట నాకు శ్రేయస్కరమనుట నీ వెరుంగనిది కాదు. అట్టిబలమును నాకు సమకూర్చి పెట్టవలయును.

అని ప్రార్థించిన నతండు చిరునవ్వు నవ్వచు 'ప్రభూ త్తంసమా! ఇంతమాత్రమునకై నీవు పెద్దగా యోజింప వలయునా? నీమనోభీష్టము ప్రకారము సమస్తకార్యములను జక్కఁబెట్టెదను. ఇంక జాగునేయక వైశంబ లెమ్ము. మన మిచ్చటనుండుట తగదు. బయలువెడలుద' మని పలికి యతని నొక యేనుఁగుపై నెక్కించి రక్షకసైన్యము వెంటఁబెట్టిరాఁగా రాజభవనమునకుఁ దోడ్కొని వచ్చెను.

### తిమ్మరుసు హితబోధ

అట్లు రాయనిఁ దోడ్కొనివచ్చి 'మహారాజేంద్రా! అంగరక్షకసైన్యము లేకుండ నొంటరిగ స్వమందిరమును విడిచి యింకముం దెచ్చటికి బోనని నాకు వాగ్దానము చేయు' మని ప్రార్థింప నామంత్రివుంగవుని ప్రార్థనమును మన్నించి యతం డట్ల వాగ్దానము చేసెను. అప్పుడు తిమ్మరుసు సంజోషసాగరమునఁ దేలియాఁడుచుఁ దనయేలికత్తోడ నిట్లు మనవిచేసెను.

దేవా! మీచిత్తానుసారము దిగ్విజయయాత్ర కనుకూలములైన ప్రయత్నములను జేయుటకు నాకు రెండు సంవత్సర

ములకాలము గడువీయ వలయును. అశ్వపతులును, గజపతులును, బలవంతులు. వారలతో నొకమాటుగా వైరముఁబెట్టుకొనుట యనర్థహేతువు. నీవు నీసోదరపుత్రుని దూరముగాఁ బాఱఁద్రోలి షట్టాభిషిక్తుడవై పరిపాలనము చేయఁబూనితివి. నీకు నీసామ్రాజ్యమునఁ బ్రబల శత్రువులు గలరని యెప్పుడు నేమరకయుండుము. నిన్నుఁ బదభ్రష్టుని జేయ నవకాశము కొఱుకు నిరీక్షించుచుందురు. ఇట్టి సందర్భమున వెనుకముందు లాలోచింపక బలవంతులతోడ యుద్ధముల కుపక్రమింతుమేని దానఁ బ్రమాదము గలదు. ఇట్టివానికై వేగిరపాటు కూడదు. రాజ్యాంగమును బలపఱచుకొనవలయును. సైన్యములను సమావేశపఱచుకొని తగు సంస్కారములను గావించి సంసిద్ధముగా నుంచుకొనవలయును. అర్థంబులను దెచ్చి భండారము నింపవలయును. ప్రధానకుర్గంబులు తృణకాష్టజలనమ్పద్ధంబులగునట్లుగా సిద్ధపఱచుకొనవలయును. దుర్గప్రాకారములను, వప్రంబులను, కొమ్ములను, క్రొత్తతళ్లంబులను, అగడ్తలను, అట్టళ్లను, జంఘ్రంబులను, అనువుపఱచుకొని, ధాన్యంబులాదిగా వస్తునర్గముల సమకూర్చుకొని, విశ్వాసపాత్రులైన దొరలను పాలెములందు గొలుపు నిలిపి యెట్టివారి కభేద్య మగునట్లు గావించుట ప్రథమకర్తవ్యము. వీని నన్నిటిని జక్కపఱచుకొని యసంఖ్యాకంబు లగుబలంబులతోడ దండయాత్రలకు వెడలి నచో నవలీల విజయమును బడయవచ్చును. కావున దేవర

వారు రెండు సంవత్సరముల కాలము వేచి యున్న పక్షమున నేను చెప్పిన చొప్పున సామ్రాజ్యమును దిటవు పఱచి దండ యాత్రలకు సైన్యము సన్నద్ధము గావించును. ఎదిరిబలము నకును తనబలమునకును గల తారతమ్యమును దెలిసికొనకుండ యుద్ధమునకుఁ గడంగుట చేటునకు మూలము. అసాధ్యమైనది ప్రజ్ఞచే సాధ్యమగును. నీవు సాహసంబున విక్రమార్కుని మించినవాడఁ దావువు. నీవు సంగ్రామధనంజయుండవని నేనెఱుంగుదు. నీవు శత్రువుల నవలీల జయింతువు. అందులకు నందియములేదు గాని నేఁ జేయఁజూనిన రాజ్యాంగసైన్య సంస్కారములు ముగియునంతవఱకు నొకించుక కాలము వేచి యుండుట శ్రేయోదాయకము.”

అని బోధించి పిమ్మట తిమ్మరుసుమంత్రి సైన్యసంస్కారణమునకుఁ గడంఁగెను.

### ప్రథమ సంస్కరణము

తనయెడఁ గృష్ణదేవరాయనికి ననూయ జనింపఁజేయు మార్గమునఁ బోక, కార్యసాఫల్యమునే ప్రధానముగాఁ జూచు కొని, తనపై మహాప్రభువునకు భక్తివిశ్వాసములు ముప్పిరి గొను విధముగాఁ బ్రవర్తింపుచుఁ గార్యకౌశల్యమును జూపుచు తిమ్మరుసుమంత్రి జాగరూకుడై మెలంగుచుండెను. అయిన రాయనికిఁ దనపై ననూయ పుట్టింపఁ గొందఱు సామంత ప్రభువు లపవాదములను వేయుచుండిరి. కృష్ణదేవరాయఁడు

తనరాజ్యభారమునంతయును తిమ్మరుసుమంత్రిపై నిడి విద్యా  
 వినోదములం దగుల్కొని ప్రమత్తుడై యున్నవాడని కొందఱు  
 సామంతప్రభువు లపవాదములు పుట్టింప శత్రురాజులు వానిని  
 విశ్వసించి వారివలన రాయని రాజ్యములోని రహస్యముల  
 గ్రహించుచు రాయని జయించి వారికి స్వాతంత్ర్యమొసంగెద  
 మని వాదనమును జేసి సమరసన్నాహములను జేయుచుండిరి.  
 ఈవర్తమానము రాయనికిఁ ముందుగాఁ దెలియవచ్చెను.  
 అప్పుడు వెంటనే కృష్ణదేవరాయఁడు సమయముకాసి సమను  
 మైనను తిమ్మరుసును తన సమ్ముఖమునకు రమ్మని వర్తమా  
 నము చేసెను. తిమ్మరుసు జపము చేసికొనుచుండఁగా రాజ  
 భటులు వచ్చి రాయనియూజ్ఞును దెలిపిరి. అతఁడు బుద్ధికౌశ  
 లము గలవాఁడు గావున రాయనితలంపు గ్రహించి జపమును  
 మాని దిగ్గునలేచి యిదె వచ్చెదనని రాజభటులకుఁ దెలిపి  
 యొక దొడ్డిలోనికిఁ బోయెను. రాజభటులును వానిని వెంబ  
 డించి పోయిరి. అతఁ డొక తోటకూరమడిలోఁ గూరుచుండి  
 పెద్దపెద్ద మొక్కలను బెకలించి దూరముగాఁ బడవైచుచు,  
 చిన్న మొక్కల జుట్టును మళ్ళుగట్టి సమీపమున నున్న బావిలో  
 నుండి యుదకమును చేది దానిం దెచ్చి యాచిన్న మొక్కలను  
 దడువుచుండె నట! దీని నంతయును జూచిన రాజభటు  
 “అతఁడు రాజాజ్ఞోల్లంఘన చేయఁదలంచి కాలయాపనకై  
 యీపని పెట్టుకొన్నట్లున్నది; వెంటనే పోకయున్న మనలను

గూడ రాజు శిక్షించు" నన్న భయముచేత మరలి పోయి  
 యావృత్తాంతము నంతయుఁ దెలిసిరి. కృష్ణదేవరాయఁడు తిమ్మ  
 రుసుకడనే విద్యాబుద్ధులు నేర్చిన బుద్ధిమంతుఁడు గావున  
 సతఁడు తనయాజ్ఞ నుల్లఘించువాఁడు కాఁడని తాను బాగుగా  
 నెఱిగినవాఁడు గావున సతఁడు చేయుచున్న పని తననిమిత్తమే  
 యని గ్రహించి యందలి రహస్యమును దెలిసికొని తన కను  
 మానము గలిగించిన పెద్దసామంతులను దొలగించి వారిస్థాన  
 మున విశ్వాసపాత్రులైన చిన్నసామంతులను నియమించి  
 యాజ్ఞాపత్రముల నొసంగి వెంటనే మీయధికారములను జెల్లిం  
 పుండని యాజ్ఞ చేసి యంతఃపురమందిరమునకుఁ బోయెనట !  
 వారును వానిం గైకొని తమకు వలయు సేనాసహాయముతోఁ  
 బోయి యొకరివ ర్తమాన మొకరికిఁ దెలియకుండఁ బెద్దసామం  
 తులను దొలగించి వారిస్థానముల నాక్రమించుకొనిరట !  
 ఈ వృత్తాంతములను దెలిసికొని పరరాష్ట్రప్రభువులు నిరుత్సా  
 హులై యుద్ధప్రయత్నమును మానుకొని రఁట ! కృష్ణదేవ  
 రాయని సామర్థ్యమును బ్రజలు బహుభంగులఁ గొనియాడు  
 చుండిరి. తిమ్మరుసు బుద్ధివిశేషమును రాయం డభినందించె  
 నట. ఈకథ యెట్టిదైనను అనుమానాస్పదమైన వ ర్తనముగల  
 సామంతులను దొలగించి యాస్థానముల విశ్వాసపాత్రులైన  
 సామంతులను నిలిపి ముందు రాజోవు నుపద్రవమునుండి  
 సామ్రాజ్యమును తన నేర్పరితనముచేత తిమ్మరుసు సంరక్షించి



నది సత్యముగుటకు సందియములేదు. ఇట్టిపని జరిగినవెనుక నెల్లవారును రాయనిపట్లను మంత్రిపట్లను భయభక్తులతో వర్తించుచుండిరి.

### ఇతర సంస్కరణములు

కృష్ణదేవరాయఁడు సింహాసనారూఢుఁ డగుటకు బూర్వము సేనలోఁ గొంతభాగము రాయనివశమునను, మఱిగొంత భాగము సామంతప్రభువుల వశమున నుండెడిది. ఈమహారాజ్యమంతయును నాయకరములుగా విభాగింపఁబడి యొక్కొక్క నాయకర మొక్కొక్క రాజాజ్ఞానువర్తియగు నాయకునిచేఁ బరిపాలింపఁబడుచుండెను. ఈనాయకులు రెండు విధములై నతెగలుగ విభాగింపఁబడి యుండిరి. ఒక తెగ నాయకులు తాము జీతములు గైకొనుచుఁ దమనాయకరములో సంపాదించిన యార్జనమంతయును నగరికిఁ బంపెడియూచారము గలవారుగ నుండిరి. వీరినే కేవలనాయకులని చెప్పఁదగును. మఱియొక తెగ నాయకులు గలరు. వీరు పుత్రపౌత్రానుక్రమముగాఁ బరిపాలనముచేయు సామంతరాజులు. వీరినే అమరనాయకు లందురు. వీరు తమరాజువకై గొంతసేనను సిద్ధపఱచి యుంచు పద్ధతికి లోఁబడి తమనాయకరము లనుభవించుచుండెడివారు. నియమించిన విధమున వీరలకడ నుండు సైన్యములు సంఖ్యలోఁ గొఱవడి యుండుటయెగాక గుణముచేతను గొఱవడియుండుటఁ గనుపెట్టి తిమ్మరుసుమంత్రి యా సైన్యములను సమకూర్చు

కార్యము వారలనుండి తొలగించి సైన్యముసంతయును దన వశము చేసికొని బలపఱచి యెప్పుడు యుద్ధము తటస్థమైనను యుద్ధము చేయుటకు సిద్ధముగా నుండునట్లు గావించెను. కృష్ణ దేవరాయఁడు పరరాష్ట్రాధిపతులతో నెప్పుడు యుద్ధము చేయవలసి వచ్చినను నెంతమాత్రమును సైన్యములకొఱతఱ లేకుండఁ బదిలఱిల సైన్యమును సిద్ధముచేసెను. ఈసైన్యముల వెచ్చమునకుగా నమరనాయకులనుండి కప్పములను కొనుచు సైన్యముల మీఁది యధికారమును తిమ్మరుసుమంత్రి రాయనిపై నుంచెను. అతని యధికారమును వీరువారనక యెల్లవారును శిరసావహించవలసినదే. ముప్పదిమూఱువేల గుఱ్ఱపుదళమును రాయఁడు స్వయముగాఁ బోషించునట్లు చేసెను. ఎనుమిది వందలయేనుగులనుగూడ రాయఁడు పోషించుచుండెను. ఈరెండు సంవత్సరములలోను గావలసినంత ధనమును బొక్కసములోనికి జేర్చెను. ప్రతి సంవత్సరమును విజయదశమినాఁడు రాయఁడు తన సేనలను బరీక్షించి సైనికులకు బహుమానములు మొదలగునవి చేయునట్లుగ నేర్పాటు గావించెను. ఇట్టి యేర్పాటుల యొక్క ప్రయోజనమును జక్కగా గ్రహించి శ్రీకృష్ణదేవరాయఁడు తనజన్మము సార్థక్యము నొందింప భూతలముపై నవతరించిన దేవగురునిగా తిమ్మరుసును సంభావింపుచుఁ నాతనికి గృతజ్ఞుడై తనవలన నాతనికి నాతనివలనఁ దనకు లోకమున గౌరవము కలుగునట్లుగాఁ జాలకాలము ప్రవర్తించెను.

విద్యా గోష్ఠి

ఈ మంత్రి శిఖామణి సంస్కృతాంధ్రములందు నసామాన్యసాండిత్యము గలవాఁడు. కర్ణాటాంధ్రపాఠసేకభాషలలో వ్యవహారము జరుపనేర్చిన వ్రాయసకాడు. పలుభాషలు ముచ్చటింపనేర్చిన వ్రెగ్గడ. ఇతఁడు సంస్కృతమునం దపారమైన ప్రజ్ఞ గలవాఁడగుటకు సగస్త్యేశ్వరవిరచితమైన సంస్కృత బాలభారతమునకు నితఁడు చేసిన వ్యాఖ్యయే గొప్పనిదర్శనముగాఁ జూపనచ్చును. ఇతఁడు సంస్కృతాంధ్రసాహిత్యము గలవాఁడగుటచేతనే ప్రసిద్ధకవీంద్రులనేకు లీకృష్ణదేవరాయని యాస్థానమునకుం జేరుకొనిరి. వారిలోఁ బ్రధానులు అల్లసాని పెద్దనామాత్యుఁడును, నంది తిమ్మనామాత్యుఁడు నై యుండిరి. మొదటివాఁడు నందవరీకనియోగి బ్రాహ్మణుఁడు; రెండవవాఁడార్యేలనియోగి బ్రాహ్మణుఁడు. వీరు మహాకవులుగాఁ బరిగణింపఁబడు చున్నను కృష్ణరాయని కాలమున మండలాధికారులుగఁ గూడ నుండిరి. వీరు నిరంతరమును రాయని వెంబడించి యున్నవారు గావున వీరిని మంత్రివర్గములోఁ జేర్పనచ్చును. వీరికి రాయనికడ సర్వస్వాతంత్ర్యమును గలదు. వీరి కిట్టినమ్మానము గలుగుట సాళువ తిమ్మమంత్రింద్రుని భాషాపక్షపాతమును, కవిత్యమునందలి ప్రేమయును దక్క వేతొండు గారణము గానరాదు. బొమ్మచర్ల తిమ్మనామాత్యుఁడను కవీంద్రుఁడొకఁడు కలఁడు. అతఁడు రాయనితోఁ జతురంగ మాడుటకై

నియోగింపబడియెను. ఇతఁడు నందవరీక నియోగి బాహ్యు  
ణుఁడు. మొదట కొప్పోలు గ్రామమునకుఁ గరణముగా నుండి  
కవీశ్వరదిగ్దంతి యను ప్రతిష్ఠ గలవాఁడై చదరంగపుటెత్తులు  
వేయుటయం దసమానప్రజ్ఞాఘృడుగ నుండెనట. ఈబొడ్డు  
చర్ల తిమ్మకవీంద్రుఁడు తిమ్మరుసుమంత్రి ప్రాపునఁ గృష్ణదేవరా  
యని ప్రేమమున కాస్పదుఁ డయ్యెను. శ్రీకృష్ణదేవరాయని పక్ష  
మున నంద తాలోంచి యెత్తు వేయుచున్నను నీతఁ డొక్కఁడే  
యెదురెత్తువేసి యాట గెల్పుచు వేయూర్లు పంచెము గొనుచుం  
డెడివాఁడని యీక్రింది పద్యమువలనఁ దేటపడఁగలదు.

“క. శతసంఖ్య లొక్కఁడైనను  
సతతము శ్రీకృష్ణరాయజగతీపతితోఁ  
జతురంగ మాడి గెల్పును  
దృతిమంతుఁడు బొడ్డుచర్ల తిమ్మనబళిరే.”

“ఉ. ధీమఁడు బొడ్డుచర్ల చినతిమ్మనమంత్రి కుమారు డంచితా  
కారుఁడు సత్కళావిదుఁడు కౌశికగోత్రుఁడు పద్మనేత్ర సే  
వారతబుద్ధి నందవరవంశుఁడు సత్కవిలోకనాథుఁ డా  
చారసమగ్రవర్తనుఁడు చారవచస్థితి నొప్పువాఁ డొగిన్.”

ఇతని శక్తిచాతుర్యములకు నంతోషించి కృష్ణదేవరా  
యఁడు కొప్పోలు గ్రామమునకు కృష్ణరాయపుర మని పేరిడి  
సర్వాగ్రహారముగా నీతనికి ధారపోసెను. శ్రీకృష్ణదేవరాయఁడు  
క్రీ. శ. ౧౫౦౯ వ సంవత్సరము మొదలుకొని ౧౫౧౨ వ  
సంవత్సరమువఱకు విద్యావినోదగోష్ఠియందే కాలము గడవెను.

తిమ్మరుసుమంత్రియు రాజ్యాంగసంస్కరణమునందు మాత్రము తనబుద్ధినంతయుఁ జొనిపి యూరకుండక దానుగూడ విద్యా వినోదకార్యములయందు భాగస్వామియై కాలము పుచ్చుచుండెను. తిమ్మరుసు శిక్షణముచేతనేఃరాజ్యాంగవిషయమున నెట్లో అట్లే విద్యావిషయమునఁగూడ కృష్ణదేవరాయఁడు ప్రఖ్యాతి గాంచ గలిగెను. ఈరెండు సంవత్సరముల కాలములోనే అల్లసాని పెద్దనామాత్యుని కాంధ్రకవితాపితామహుఁడన్న బిరుదము లభించినది. ఇతనికి నందితిమ్మనామాత్యునకు నగ్రహారములను బెక్కింటిని ధారపోసెను. శ్రీకృష్ణదేవరాయఁడు మహాసామ్రాజ్యభోగముల ననుభవించుట మాత్రమే గాక సరస కవితావిలాసలాలసుఁడై తిమ్మనాది కవీంద్రుల పలుకుఁదేని యలఁ జూఱలఁగొని తానును సంస్కృతాంధ్రములందు సరస కవితత్వము చెప్పఁగల్గిన కవిరాజ శిఖామణియై కవీంద్రలోకమునఁ గడుఁ బ్రఖ్యాతి గాంచెను. “మణివావలయం వలయేచ మణిః” అనునట్లు తిమ్మరుసు మూలమున కృష్ణరాయనికీర్తియు విద్యాధికప్రపంచమునకు విదిత మాయెను.

ఎట్టి ప్రఖ్యాతిని గాంచినకవి యేతెంచినను రాయని కంటె ముందుగాఁ దిమ్మరుసుచే నాతిథ్యమును బొంది సమస్త విధముల సమ్మానింపఁబడుచుండెను. కనుకనే తిమ్మరుసునకు కవీంద్రపక్షపాతి యని పేరు వచ్చెను. ఒకప్పుడేకారణము చేతనో రాయని యాస్థానకవులు భట్టుమూర్తికవి నవమా

నించినఁ గుపితుఁడై తిమ్మరుసును రాయనిగూడ తనపట్ల నల  
త్యముగలవారై యున్నవారని తలపోసి మహోగ్రుఁడై  
యీక్రింది యుత్పలమాలికను జెప్పెనఁట.

ఉ. లొట్టయి దేటిమాట పెనులోభులతో మొగమోట మేల తాఁ  
గుట్టక యున్న వృశ్చికము గుమ్మర పుర్వని యందురే కదా  
పట్టపురాజుపట్టి సరిపల్లెసరాసరి యీయ కున్న నేఁ  
దిట్టక మాన నామతము తీవ్రమహోగ్రభయంకరంబుగాఁ  
దిట్టితినా మహోగ్రహమతిఁ మకరగ్రహజర్జరీభటా  
పట్టపుదట్టపాలపణిభర్తృబహుకృతపర్జటస్ఫుటా  
మట్టనదట్టణాలకవిమట్టనిరర్గళరాజభృత్యకీ  
చట్టచటార్పటీనయనజర్జరకీలలు రాలఁ గా వలెన్  
జుట్టరికంబునం బొగడఁ జూచితినా రజతాద్ర్యధిత్యకా  
పట్టణమధ్యరంగ గళభివ్యవధూవదనానుషంగసం  
హట్టశింస్థుగాంగరురహల్లకజాలసుధాతరంగముల్  
చుట్టుకొన న్వలెన్ భువనచోద్యముగా భయదంబుగా మఱిన్  
దిట్టితినా సభాభవనధీంకృతభీమనృసింహరాడ్వజా  
తాట్టమహోట్టహోసచతురస్యసముద్భృకుటీతటీనటీ  
కోట్టణరోషజాలహృతకుంతితకంఠగభీరనాదసం  
మట్టవిజ్ఞాంభమాణగతి గా వలె దీవనపద్య మిచ్చి చే  
పట్టితినా మణీకనకభాజనభూషణభాసురాంబరా  
రట్టతురంగగంధగజరాజదమూల్యమనాతపత్రభూ  
పట్టణచర్మహర్మ్యభటపంక్తిచిరాయురనామయంబు నై  
గట్టిగఁ దోడుతో వెలయ గా వలె నెక్కువతీవిఁ జూడుఁడీ  
యట్టిటు మందెమేలముల నందఱనుంబలెఁ జుల్కఁ జూచి యే  
పట్టన నైనఁ గేరడము వల్కకుఁ డీవయిపెచ్చు నందులన్

గొట్టుదు దుష్కువిద్విరదకోటులఁ బంచముఖోద్భటాకృతిన్  
 బెట్టుదు దండముల్ సుకవిబృందము కే నతిభక్తి సారెకున్  
 గట్టితి ముల్లె లేఁబదియుఁ గా గలనూటఁబదాఱు లెయ్యెడన్  
 వట్టడిభట్టమూర్తికవి రాయనిమార్గ మెఱుంగఁ జెప్పితిన్.

అని యాగ్రహించి చెప్పినంతవఱకు రాయఁ డీబ్రాహ్మణ  
 కవివరుల దురాలోచన మెట్టిదో నేనెఱుంగను. నన్నేలతిట్టెద  
 నని యనర్థ బహుమానము లొనరించి గాఢాఠింగనంబు  
 గావించెనట. అందులకు సంతించుచు భట్టమూర్తి యీక్రింది  
 పద్యముచే రాయని స్తుతించెనట.

ఉ. అబ్జముఖీమనోబ్ధ నరసాధిపనందన కృష్ణ నీయశం  
 బబ్జకరాబ్జజ్జాబ్జనయనాబ్జవిలాసము నీపరాక్రమం  
 బబ్జకరాబ్జజ్జాబ్జనయనాబ్జవిలాసము నీవిత్తిర్జిమం  
 బబ్జకరాబ్జజ్జాబ్జనయనాబ్జవిలాసము చిత్ర మిద్దరణ.

అప్పుడు భట్టమూర్తి తిమ్మరుసుం జూచి నీప్రోత్సా  
 హంబున కవు లీవిషమాలోచనము గావించిరి. నేను నీకు  
 కై వారం బొసఁగకుండుట కారణంబుగా వీరిం బురస్కరించుకొని  
 న స్తువమానింపఁ జూచితివి ; కానీ,

“ ఖ. గుత్తిం బుల్లెలుకుట్టి చంద్రగిరిలోఁ గూ డెత్తి పెన్గొండలో  
 హత్తిన్ సత్రమునందు వేఁడి బలుదుర్గాధీశుతాంబూలపుం  
 దిత్తు లోపిని పదస్థు లైనఘనులన్ దీవించ—

అనునంతవఱకుఁ జెప్పనప్పటికిఁ దిమ్మరుసు దుష్కీర్తికి  
 వెఱచి కృష్ణరాయఁడు బట్టాభిషేకసమయంబున నొనంగిన

యమూల్యం బగు గారుత్పతరత్న హారంబు నీవి కంఠంబు నలంక  
రించినఁ బ్రహ్మప్రుఁడై .....

పత్తారాతియయాతినాగమసుతున్ మంత్రీశ్వరుం దిమ్మరుఁ. ”

అని పూరించి,

“ కం. అయ్య యనిపించికొంటివి

నెయ్యంబునఁ గృష్ణరాయనృపపుఁగవుచే


నయ్యా నీసరి యేరీ

తియ్యనివిలుకాఁడవయ్య ! తిమ్మరుసయ్యా ! ”

అని శ్లాఘించె నట ! ఆంధ్రకవులం గూర్చిన కథ లిట్టి  
ననేకములు గలవు. ఆకథ లన్నియు నాయాకవుల చరిత్రమునఁ  
గాని కృష్ణరాయని చరిత్రమునఁ గాని యుదాహరింపఁ దగినవై  
యున్నవిగావున నిట వివరింపలేదు.



# సప్తమ ప్రకరణము



దక్షిణదిగ్విజయము

శ్రీవీరనరసింహ దేవరాయని పరిపాలనముననే శ్రీకృష్ణదేవ రాయఁడు కర్ణాట దేశమునంతయు జయించి శ్రీరంగపట్టణమున దిక్క దేవరాయని ప్రతినిధిపాలకునిగా నియమించి జయధ్వజ మెత్తించి విజయోత్సాహముతో రాజధానిఁ బ్రవేశించెనని మున్నె జెలిసి యున్నాఁడను. ఇతఁడు పట్టాభిషిక్తుఁడైన వెనుక తిమ్మరుసునుంత్రి ద్రావిడ దేశమును జయించి కప్పములు సరిగా నిర్ణయించి రాజబట్టి తెచ్చుటకై విజయపునాయకుని, కృష్ణపు నాయకుని, వేంకప్పనాయకుని మువ్వును నియమించెను. విజయపునాయకుఁడు లక్ష్మసైన్యముతో బయలువెడలి వేలూరు ప్రాంతదేశమును వశపఱచుకొని వేలూరు ముఖ్యస్థానముగ నేర్పఱచుకొని రాయసికై కప్పములు గైకొనుచుండెను. అట్లు చిత్తూరు, తొండనుండలము, తంజావూరు, తిరుచనాపల్లి, మధుర, తిరునగరు, కొడగు, మళయాళము మొదలగు దేశముల రాజులెల్లరును రాయసికి వశ్యులై కప్పములను జెల్లించిరి. ఈ దక్షిణ దేశమునంతయును మూఁడు ఖండములనుగా విభజించి మూవురు ప్రతినిధిపరిపాలకులక్రింద నుంచెను. జింజీలో నివసించెడి కృష్ణపునాయకుఁడు నెల్లూరు మొదలు కొల్లడము నదివఱకును గల దేశమునకు, విజయరాఘవ నాయకుఁడు కావేరినది

ప్రవహించు ఫలవంతమైన దేశమునకు, వేంకటప్పనాయకుడు కొడగు, మళయాళదేశములకు సధికారులుగా, నియమింపఁ బడిరి. ఇట్లు పూర్వోక్తాట ద్రవిడదేశమునంతయును వశముచేసి కొని మూఁడుకోట్ల ద్రవ్యమును భాండారమునకుఁ జేర్పించెను. దక్షిణదేశమున రాయనిఁ దిరస్కరించి కప్పములు చెల్లింపక యుద్ధములు చేయువారు లేకుండఁ జేసి తిమ్మరుసు తనక్రజ్ఞా విశేషమును లోకమునకు వెల్లడించెను.

తిమ్మరుసు పూర్వదిగ్విజయయాత్రకుఁ బ్రోత్సహించుట

బకనాఁడు రహస్యముగా రాయనికడకుఁ బోయి తిమ్మరుసు మంత్రి యిట్లు ప్రబోధించెను.

దేవా! నీయభీష్టమును దీర్చుకొనుకాల మాసన్నమైనది. నీప్ర రెండు సంవత్సరముల క్రితము శాత్రువులను జయించి శత్రుదుర్గముల నాక్రమింపవలయునన్న పెద్దకోరిక గలదని నాతో నుడివినప్పుడు సైన్యముల నాయత్తపఱచుటకు రెండు సంవత్సరముల కాలము గడువడిగి యున్నాను. నేటితో గడువు కాలము ముగిసిపోయినది. ఇప్పుడు యుద్ధముచేయుటకు పది లక్షల సైన్యమును సిద్ధము గావించితిని. అవసరమైనయెడల మఱియొక పదిలక్షల సైన్యమును సమకూర్చుటకుం దగునేర్పాటులను గావించితిని. కవచధారణము గలిగిన ముప్పదివేల యాశ్వికబలమును చేకూర్చితిని. ప్రశస్తమైత గజబలమును గలదు. కావలసినంతద్రవ్యమును భాండారమునం జేర్పించితిని.

దుర్గములన్నియు నమస్త వస్తుసామగ్గులతోడ నింపి సమృద్ధము లగునట్లు గావించితిని. సేనాపతు లెల్లరును భక్తివిశ్వాసపరులైన శూరశిఖామణులై యున్నారు. మన కేవిధమునను గొఱంత గానరాదు. శత్రువు లెంతటి బలాధ్యులైనను వారిని నేఁ డవలీల జయింపఁగలవు. పరరాష్ట్రాధిపతులు నిన్నుఁ గన్నెత్తి చూడనోడుదురు. శత్రురాజులు నాయెఁకల నీకు నీను గల్పించి తగవులుపెట్టి సామ్రాజ్యమును జెఱుపఁ బ్రయత్నించిరి గాని వారి దుష్ప్రియత్నములన్నియు వ్యర్థములై పోయినవి. నేను నీయెఁక భక్తివిశ్వాసపరుఁడనై వ్యవహరించినదియు లేనిదియు నీవే యెఱుంగుచువు. ఎవ్వరిని సంపూర్ణముగా జయింపఁజాలక పోతి మని నీపూర్వులైన సాశ్వతరసింహారాయాదులు పరితపించి గతాసువులై రో అట్టి యశ్వపతులను గజపతులను నీవు జయించి యాయభినవకర్ణాటహైందవ సామ్రాజ్యమునకు వన్నెయు వాసియుఁ గల్పించి లోకంబున శాశ్వతకీర్తిని సముష్కరింపుము.

అని తిమ్మరుసు ప్రోత్సహించి పలుకు పలుకులకుఁ బ్రీత చేతనుకొండై రాయఁడు 'అచ్చా! ఎదిరిబలము నాబలము నెఱుంగక నాఁడట్లు శత్రువులను జయింప సమకట్టి నీతోఁ బ్రశంసించితిని. నాఁడు నీవు నాతమకమును వారిఁచి ప్రబోధింపక నాచిత్తము వచ్చినట్లు వ్యవహరింప విడిచినపక్షమున నిప్పటికి నాపాఠెట్లుండునో గదా! ఈరెండు సంవత్సరములలో నీవు చేసినకార్యములు శ్లాఘాసాత్రములైనవిగా నున్నవి. నీకు

నే నెంతయుఁ గృతఙ్గణనై యున్నవాడను. అసూయాపికొచ  
గ్రస్తులై స్వార్థపరాములులై యూరక నీయెడ దోషారోపణ  
చేయువారి మాటలను నమ్మి నిన్నిసనిందల పాలుచేసి నీతోఁ  
డగవులాడి కార్యభంగమును గలుగఁ జేసికొనునంతటి యవి  
వేకిని గానని నీవెఱుగవా? ఈ సామ్రాజ్యము నాకిచ్చినది నీవ  
కాదా? నాకిట్టి కీర్తిని గల్పించుచున్నది నీవకాదా? వేయు  
నేల? పితృవాత్సల్యముతో నాప్రాణములను బల్కఱుఁ గాపాడి  
నదియు నిప్పుకీని గాపాడుచున్నదియు నీవగాదా? అట్టి నీకు  
దుష్టలమాటలు నమ్మి కృతఙ్గణనై యెగ్గొనరింతునా!  
ఎంతనూట! అట్లు స్వప్నమందైనఁ దలంకుము. మహాత్మా!  
నీయంతటివాడు నాకు చ్చాపై సమస్తరాజ్యనిర్వాహక రియై  
యుండ నేను దిగ్విజయముఁ గావించి లోకమునఁ బ్రశంసా  
పాత్రుండఁగుట యొక యద్భుతమా! నేటి నీవాక్కు లానంద  
దాయకములై ప్రోత్సాహకరములై యొప్పుచున్నవి. అయిన  
నాకొక్క సందేహము కలుగుచున్నది. ముందు తురుష్కులను  
జయించి పూర్వదిగ్విజయయాత్రకు బయలువెడలుట యుత్తను  
పద్ధతియో లేక పూర్వదిగ్విజయయాత్రను ముగించి తురుష్కు  
లపై దాడి వెడలుట యుత్తమపద్ధతియో తెలిసికొనఁజాలక  
నామనస్సు తల్లడపాటు నొందుచున్నది” అని హెచ్చరించెను.  
అందులకు మంత్రిపుంగవుం డిట్లు ప్రత్యుత్తర మిచ్చెను.

దేవా! నేఁడు విజాపురసుల్తానుకంటె గజపతి బలవం  
తుఁడుగ నున్నాఁడు. గజపతిదేశము గొప్పది. అతని సంపద

సామాన్యమైనది కాదు. మఱియు నతఁడు మతాంతరుఁడు గాఁడు. అతని సైన్యాధిపతు లనేకులు తెలుఁగువారై యున్నారు. అందువలన దేశములోని ప్రజలు తురుష్కుప్రభువు కంటె నీహైందవప్రభువునే యెక్కువగా ప్రేమింతురు. కనుక గజపతివలననే మన కెక్కువచెడుగు కలుగవచ్చును. వీనిని మన తెలుఁగు దేశముచుండి తఱిమివేయుట ప్రథమకర్తవ్యము. మఱియు బహమనీరాజ్య మైకుభాగములుగా భిన్నమై యొక మత్యములేని సుల్తానులచేఁ బాలింపఁబడుచున్నది. వారలను విడిగా జయించుట బహుసులభసాధ్యము. ఒకవేళ మనము ముందుగా విజాపురసుల్తానుపై దండయాత్ర వెడలుద మను కొనుము. ఏవురు సుల్తాను లేకమై మనపైఁ గడంగవచ్చును. అప్పుడు వారలను జయించుట కష్టసాధ్యము గావచ్చును. ఆయదను గనుపెట్టి శ్రీవీరప్రతాపరుద్రగజపతి మనరాజధానిపై దండెత్తివచ్చినేని మనసామ్రాజ్యమునకు ముప్పు వాటిల్లుట నిశ్చయము. మనము ముందుగా ప్రతాపరుద్రగజపతిని జయింతుమేనిఁ దరువాత తురుష్కులను జయించుట సులభసాధ్య మగును. మనము పూర్వదిగ్విజయయాత్రకు బయలు వెడలి నప్పుడు విజాపురసుల్తానులతో నిదివఱకె యొడంబడిక చేసి కొని యున్నారముగనుక మనమీఁద యూరక దరడయాత్రకుఁ బ్రయత్నింపఁడు. ఒకవేళ దుర్బద్ధివుట్టి తన సైన్యముతో మన రాజధానిపైఁబడి యాక్రమింపఁ జూచునేని వాని నవలీల జయించునట్టి సైన్యమును విశ్వాసపాత్రుఁడైన యొక నేనాని

క్రిందనుంచి రక్షణము గావింపవచ్చును.

ఈమహానగర సంరక్షణభారము నెవ్వనిపైఁ బెట్టుదునా యని యోజించుచున్నాను. దీనిభారమును వహించువాఁడు విశ్వాసపాత్రుఁడై నవాఁడుగా నుండుటమాత్రముగాక సమర్థుఁ డుగాఁగూడ నుండవలయును. ఏనేనాని చిత్తమెట్టిదో పరీక్షించి తెలిసికొనుట కష్టపాధ్యము. ఎవ్వరును గానుపింపఱున్న నేనే యీమహాకార్యమును నిర్వహింపఁ బూనుకొనఁదలంచి యున్నాఁడను.

అని తిమ్మరుసు ప్రత్యుత్తరమీయ రాయం డిట్లని యెను. అప్పా! నీవు నుడివింపకము బాగుగా నున్నది. అవ శ్యము పూర్వదిగ్విజయయాత్రలో నీతోఁజ్ఞాటు గావలసియుం డును. నగరరక్షణార్థము నిన్ను విడిచిపెట్ట నేకొక్కడ నీమహా కార్యమును సాధింపజాలను. ఇతరులను నమ్మి విడుచుటయు శ్రేయస్కరముగా గనుపట్టదు. అయినను దీనిని నిర్వహించు సమర్థులు మన సామ్రాజ్యమున ననేకులుగలరు. సమర్థులలో సమర్థుఁడును దండనాధాగ్రణియునగు మీతమ్ముఁడు గోవింద నామాత్యుఁడు గన్నట్టుచుండఁగా నొరులకై వెమకనేల? అతఁడు విశ్వాసపాత్రుఁడైన యోగ్యుఁడు. అతఁ డెట్టి ద్రోహ చింతయునులేని బ్రాహ్మణుఁడు. అతఁడు తనబొందిలో ప్రాణము లున్నంతదనుక పరరాజులను విద్యానగరభూమియండు బాదముపెట్టనీయఁడు. కావున విద్యానగరమునకు రక్షకునిగా గోవిందరాజ ప్రధానదండ నాధాగ్రణిని నియమించుట శ్రేయ

స్క-రమని నాయభిప్రాయము. అతఁడు నీతమ్ముఁ డగుటంజేసి నే నేమనుకొందునోయన్న సంకోచముచేతఁ బ్రశంసింపక యున్నాఁడవు గాని నీవుమాత్ర మెఱుంగవా? అట్టి సంశయముఁ బెట్టుకొనకుము. తురుష్కులనుండి యేవిధమైన యుపద్రవమును నగరమునకుఁ గలుగకుండ సలరక్షించుభారమును మీతమ్ముఁడు గోవిందామాత్యునిపైఁ బెట్టుము. అతఁడు సామర్థ్యమున నీకుఁ దీసిపోవువాఁడు కాఁడు. మఱియును నీవు సకలసైన్యాధ్యక్షుఁడవై పూర్వదిగ్విజయమాత్రను నడుపుము. నేను నిన్ను వెంబడించి వచ్చెదను.

అని పలుకఁగా నతనిబుద్ధికొశల్యమును మెచ్చుకొని తన యెడఁజూపు విశ్వాసమునకు సంతసించి చిఱునవ్వు నవ్వుచు మరల యిట్లనియెను. మహాప్రభూ! మేము బ్రాహ్మణులము. క్షత్రియులు నిర్వహింపవలసిన మహాకార్యములు మావలన నగునా? ఏల యిట్లు పలుకుచున్నావు. సర్వసైన్యాధిపత్యము నీవఁటి సాహసవిక్రమార్కులు వహింపవలసినవారు కాని నావంటి వృద్ధబ్రాహ్మణుఁడుగాదు. అని పలికెను. అందులకు శ్రీకృష్ణదేవరాయఁ డిట్లు బదులు వక్కాణించెను. అప్పా! ఇవెందుకు వచ్చినమాటలు? మీరు బ్రాహ్మణు లగుదురుగాక! మున్ను కౌరవులకుఁ బాండవులకు విద్యాగురువైన ద్రోణాచార్యుఁడు కౌరవులపక్షమున నుండి సర్వసైన్యాధిపత్యమును వహించి పాండవాద్యనేకక్షత్రియవీరు లెందఱిఱోఁ బోరాడి యుండలేదు? కృపాచార్యుఁడు నశ్వత్థామ మొదలగు సేనాపతు

లవ్వరు? బ్రాహ్మణులు కారా! పరశురాముఁ డెవ్వఁడు? బ్రాహ్మణుఁడు కాఁడా! పూర్వకాలమున నెందఱో బ్రాహ్మణుల శ్రునిద్యాభ్యాసముఁజేసి లోకమున వన్ని కెక్కి యుండలేదా? మీ నియోగిబ్రాహ్మణులు లౌకికతంత్రమునందు మాత్రమేగాక యుద్ధతంత్రములందును నాటితేఱినవా రనుటకు పూర్వకథలె మనకు సాక్ష్యము లీయఁగలవు. ఇంతయేల! అప్పా! మీ తమ్ముఁడు దండనాథులలో శ్రేష్ఠుఁడు. ఎన్నియుద్ధములలో విజయుఁడై యుండలేదు? మీరు బ్రాహ్మణులైనను క్షత్రియులను మించిన ఖాత్రము గలవారు. అన్నిటికంటెను ముఖ్యముగా మీరు బ్రాహ్మణులగుటంజేసి మాకు విశ్వాసపాత్రులైరి. మీరెప్పుడును సామ్రాజ్యముయొక్క షేమము నభిలషించుచుందురు. అదియ మాకుఁ గావలసిన ప్రధానవిషయము. కావున నాప్రార్థనమును మన్నించి నేను జెప్పినట్లు చేయుము. మీతమ్ముని రాజధానీనగరాధ్యక్షునిగా నియమింపుము. నిన్ను సర్వసేనాధిపత్యంబునకుఁ బట్టంబు గట్టెదను. ఇందులకు మాటు చెప్పకుము. అని ప్రార్థించెను.

అంత నమ్మంత్రివుంగవుడు రాయని ప్రార్థనమును మన్నించి తాను సర్వసేనాధిపత్యమును వహించుటకు సంగీకారము నిచ్చి యాతనిచే దండయాత్ర కనుజ్ఞాతుఁ డయ్యెను.

నగరాధ్యక్షుని నిర్ణయించుట

అట్లు రాయనిచే ననుజ్ఞాతుఁడై తిమ్మరుసుమంత్రి లక్షసైన్యమును నగరసంరక్షణార్థము గోవింగామాత్యదండనాథుని



వశము గావించి యాతనికి నగరాధ్యక్షుడని నొసంగి యిట్లని యెఱు. తమ్ముడా! మేము పూర్వదిగ్విజయయాత్రకు వెడలఁ బోవు చున్నారము. నీవు సేనాధిపతులలో శ్రేష్ఠుడవనియు, సమర్థుడ వనియు రాయఁడు నిన్ను శ్లాఘించి నగరాధ్యక్షత్వ మును వహించుటకు నీవ యర్హుండవని నొక్క నక్కాణించి నందున సతనిచే ననజ్ఞాతుడనై నీపైన నీగొప్ప భారమును నిలిపినాఁడను. నీవు నగరసంరక్షణభారము మాత్రమే గాక తురుష్కులు తమ సరిహద్దులను దాటి రాకుండఁ జూచు భారముగూడ నీపైనఁ బెట్టుచున్నారము. మనమెందఱినో యలక్ష్యముచేసి కృష్ణ దేవరాయనిఁ బట్టాభిషిక్తునిఁ గావించి తిమి. అతఁడును అతని సామ్రాజ్యమును వర్ధిల్ల మార్గమును జూచుట మనకు విధ్యుక్తధర్మమై యున్నది. అతఁడు మనల నమ్మి సామ్రాజ్యము మనచేతఁబెట్టి యున్నవాఁడు. కనుక సతని శత్రువులవలన నేవిధమైన యపకృతియుఁ గలుగకుండు టకై యెందఱో సమర్థులైన సేనానులున్నను నమ్మిక లేక నిన్నే యీపడవియం దుంచుటకు గారణమైనది. తమ్ముడా! ఏమఱి యుండవలసిన నీకును నాకును ప్రాణోపద్రవము గలుగుటయె గాక సామ్రాజ్యమునకును వివాశము గలుగవచ్చును. కావున నగరమును వేయి కన్నులతో వీక్షింపుచు భద్రముగాఁ గాపాడుచుఁ గీర్తిగనుము. అని యాతని కనేకవిధములైన రాజనీతివిధానంబుల నుపదేశించి రాయని దండయాత్ర నగరం బునఁ బ్రకటింపుమని యాజ్ఞాపించి పంపించెను.

### సేనాధిపత్యపట్టబంధనము

అట్లనుజ్ఞాతుడై నగరపాలకుఁడు దండయాత్రను నగరంబునఁ జాటింపించి రణభేరి మ్రోగింప నుత్తరు విచ్చెను. సేనాపతు లెల్లరును దమతమ సైన్యములతో సంసిద్ధులై యుండిరి. ఒకనాటి శుభముహూర్తమున వజ్రసింహాసనారూఢుడై శ్రీకృష్ణదేవరాయఁడు పురోహితులు, మంత్రులు, సామంతులు, సేనాధిపతులు, రాజబంధువులు, అధికారవర్గము, తక్కుంగల పరివారజనంబులు తన్నుఁగొలువఁ గొలువుండి కనకకలశంబులఁ బావనజలంబులఁ దెప్పించి మంగళోపకరణశోభితంబు గావించి బ్రాహ్మణజనంబుల పుణ్యాహనాదంబులును, షరమాశీర్వాదంబులును, వందిజసస్తుతిసాఠంబులును, మాగధగీతంబులును జెలంగఁ దిమ్మరుసుమంత్రి వరేణ్యునకు సేనాధిపత్యాభిషేకపట్టబంధం బొనర్చెను. అత్తరి నాయకవర్గంబు నిజశంఖంబులఁ బూరించిన నఖిలసైన్యంబులందును భేరిమృదంగపణవాది తూర్యనివాదంబులు నిగిడి నిగి ముట్టెను. ఇట్లు తన్నుఁ బెద్దగా నెన్ని సర్వసేనాధిపత్య మొసంగినందులకుఁ సంతోష్టహృదయుడై తిమ్మరుసు రాయని కాయురారోగ్యైశ్వర్యాభివృద్ధియు, సామ్రాజ్యాభివృద్ధియుఁ గలుగునటులు దీవించి సేనాధిపతుల వీక్షించి యిట్లు హెచ్చరించెను.

‘దండనాథాగ్రణులారా! విజాపురసుల్తాను ఆదిల్ షాహరాచూరు, ముదిగల్లుదుర్గముల నాక్రమించుకొని రాజధానీనగర సమీపముఁడై ప్రక్కలో బల్లెమై కూరుచుండియున్నవాఁడు.

గోల్కొండనుల్తాను కూలీకుతుబ్షాహ రాచకొండ, దేవరకొండ, పానుగల్లు మొదలగు దుర్గముల నాక్రమించుకొని మనకు సామంతులై యున్న పద్మనాయకుల వెడలఁగొట్టి యున్నవాఁడు. చూర్పుప్రక్కను ప్రతాపరుద్రగజపతి విజృంభించి యుదయగిరి ప్రాంతమువఱకుఁ గల తెలుఁగుదేశము నాక్రమించుకొని యున్న వాఁడు. క్రస్తుతము మన మిప్పుడు ప్రతాపరుద్రగజపతిపై దండయాత్ర వెడలి కృష్ణానది దిగువభాగమున నాతని ప్రభుత్వము లేకుండఁ జేసి తఱిమివేయు వలయును. కృష్ణానదీ నేతు మధ్యస్థమైన దేశమున కంతకు నేకచ్ఛత్రాధిపతినిగఁ జేసి యేలింపఁ బ్రతిజ్ఞ చేసితిని. ఇందువలన దక్షిణహిందూస్థానమున మనపూర్వులచే స్థాపింపఁబడిన హైందవసామ్రాజ్యము దృఢమై శాశ్వతముగా హైందవధర్మము చెక్కుచెదరకుండ స్థాపితమై దేశమున నాటుకొని యుండునటుల చేయవలయును. ఇది నాయొక్కనివలన నగు కార్యముకాదు. మీసహాయ్యమునఁ గాని మేమీ మహోద్యమమును నిర్వహింపఁజాలము. మీవంటి మహాయోధులు హైందవసామ్రాజ్య మలంకరించియుండ హైందవధర్మము వర్ధిల్లుననుటకు సందియ మేమియునులేదు. మీసాహాయ్యంబునఁ బూర్వదిగ్విజయయాత్ర జయప్రదముగా నిర్వహింపఁబడునన్న విశ్వాసముతో మనయేలిక యున్నవాఁడు. మనయేలిక యభీష్టమునుదీర్చుట మనకెల్లరకు గర్తవ్యమని పలు మఱు నొక్క వక్కాణింప నగత్యములేదు. భగవంతుఁడు మన యుద్యమమునకుఁ దోడ్పడి విజయమును బ్రసాదించును గాక.'

ఇట్లు హెచ్చరించి సైన్యము నేడు భాగములుగా విభజించి యొక్కొక్క భాగమునకుఁ ముప్పది వేలకాల్బలమును, నాలుగు వేలగుట్టపు కళమును, ఇమ్నారేనుఁగులు నుండునట్లు సయమించెను. ఈయేడు భాగములకును కందనోలు పురాధీశ్వరుండైన ఆర్వీటి శ్రీరంగరాజు, నంద్యాలపురాధీశ్వరుండైన ఆర్వీటి నారపరాజు, ఆవీడు దుర్గాధ్యక్షుండైన ఇమ్మరాజు, రాయసము తిమ్మరుసుమంత్రి కుమారుండైన కొండమరాజు (కొండమరుసు), గండికోట దుర్గాధ్యక్షుండైన పెమ్మసాని రామలింగన్ననాయుడు, వెలుగోటి దుర్గాధ్యక్షుండైన రేచర్ల కుమార తిమ్మానాయుడు, రూపనారాయణ బిరుదాంచితుఁడగు గంగాధరరెడ్డి (గంగారెడ్డియ) నను నేడ్వరకు నాధిపత్యమొసంగి ముఖ్యనేనాధిపతులనుగఁ జేసెను. వీరలలో శ్రీరంగరాజు, నారపరాజు, ఇమ్మరాజును, నరపతివంశీయులైన రాజులు, రాయసము కొండమరుసు ఉదయగిరి కన్నడి నియోగిశాఖా బ్రాహ్మణుఁడు; పెమ్మసాని రామలింగన్న కమ్మనాయకుఁడు, వెలుగోటి కుమారతిమ్మానాయుడు పద్మనాయకుఁడు, గంగాధరరెడ్డి పంటకులాస్వయుండైన రెడ్డినాయకుఁడు. వీరికి లోఁబడిన సేనాను లింకను బ్రాహ్మణులలోను బ్రాహ్మణేశ్వరులలోను బెక్కండ్రు గలరు. ఇట్లు తిమ్మరుసు చేసిన యేర్పాటులకు శ్రీకృష్ణదేవరాయుఁడు హర్షించి నాటికి దర్బారు ముగించి నిజాంతిఃపురమునకు వెడలిపోయెను.

# అష్టమ ప్రకరణము

మఱునాఁడు తిమ్మరుసు ప్రయాణభేరి మ్రోగించెను. సేనాధిపతులందఱును తమతమ సైన్యములతోఁ బ్రయాణోన్ముఖులై యుండిరి. ఎచటఁ జూచినను భేరీమృదంగపఱవఱది శూర్యనినాదంబులు చెలంగుచు సింగి నిగిడెను. సైన్యాధిపతుల శంఖారావంబులును, ఏనుగుల ఘంటానాదంబులును బెల్లుగా మొఱసెను. వీరసైనికుల ఘంటలమ్రోత బెట్టిదంబయ్యెను. వందిమాగఱుల కైవారంబులు మిన్ను ముట్టెను. రాజపురోహితులైన బ్రాహ్మణులు స్వస్తివాచకములు పఱించుచుండిరి. ఆమహానగరంబున నెక్కడ విన్నను సుతాహవాక్యములేగాని యన్యంబులు విసరావు. తల్లులు తమపుత్రులను, అక్కసెల్లెండు తమ సోదరులను, భార్యలు తమభర్తలను తక్కుంగల స్త్రీలు తమబంధుసైనికులను రణోన్ముఖులను గావించి ప్రోత్సహించి వీరప్రవచనంబు లాడుచుండిరి.

## దండయాత్ర వెడలుట

అట్లత్యుతాహముతో సైనికు లెల్లరు సమరోన్ముఖులై యుండ సకలసైన్యాధ్యక్షుఁడగు తిమ్మరుసుమంత్రింద్రునిచే ననుజ్ఞాతులై ముఖ్యసేనాధిపతులు తమతమ సైన్యములతోడను, పరివారజనంబుతోడను, వస్తుసామగ్రితోడను ప్రాద్దిశాముఖంబున నొకరిని వెంబడించి యొకరు నడువ నారంభించిరి.

అవసరమైనప్పుడు తెప్పించుటకై మూడులక్షల సైన్యమును నగరమున గోవిందామాత్యుని యాధిపత్యముక్రిందను మూల బలముగా నుంచెను. అట్లుంచి, విస్ఫురితభూషణభూషితంబైన గంధసింధురంబునెక్కి వెలిగొడుగులు మెఱయ నలంకారంబులఁ దఱచైన వజ్రంబుల నుద్దామంబులగు దీధిశిష్టామంబులును జామరంబులును గలయం బొలయ బహురత్నప్రభాసితంబైన గరుడధ్వజంబుఁ గ్రాలుమండఁ గృష్ణదేవరాయ ధరణీవల్లభుండు తనరాణులతోఁ జనుదేర సకలచమూపతిత్వకదభాసితుండైన తిమ్మదండనాథాగ్రణి సమస్త సైన్యములను నడిపించుకొనుచు దండయాత్ర బయలువెడలెను. అల్లసాని పెద్దనామాత్యుఁడు, నంది తిమ్మనామాత్యుఁడు మొదలగు కవివర్యులును, రంగనాథ దీక్షితులు, మొదలగు రాజపురోహితులును, వైష్ణవస్వాము లగు తాతాచార్యాది గురుజనంబులును, మఱియు ననేక బ్రాహ్మణవిద్వద్బృందమును, వారి ననుగమించిరి. ఒకమహా నగరము శుభోత్సవమునకై తరలిపోవుచుండున ట్లుండెను.

### ఉ ద య గి రి ము ట్ట డి

ఇట్లు క్రీస్తుశకము ౧౫౧౩ వ సంవత్సరములోఁ బూర్వ దిగ్విజయమునకై దండయాత్ర వెడలి రాయనిసైన్యంబు వచ్చు చుండఁ జారులవలన నంతవృత్తాంతమును ప్రతాపరుద్రగజపతి పిన్నతండ్రి తిరుమలకాంతరాయుఁడు విని గజపతి కావార్తను బంపి తా నుదయగిరి దుర్గమును బలపఱచుకొని పదివేల

కాల్పలమును, నాలుగువందల గుఱ్ఱములును గల సైన్యమును దుర్గములోనికిఁ జేర్చుకొని దుర్గమును సంరక్షించుచుండెను. తినుబండారమున్నంతవఱకు నీస్వల్పసైన్య మెంతకాలమైనను, ఎంతసైన్యము ముట్టడించినను నిలిచి పోరాడఁగల సామర్థ్యము గలిగి యుండెను. భకచిన్నత్రోవఁ దక్క దుర్గమునకుఁ బోవ వేతూకదారి లేక యుండెను. ఇట్టి యభేద్యమైన దుర్గమును శ్రీకృష్ణ దేవరాయఁడు ముట్టడించెను. దుర్గములోనివారి కాహార పదార్థము లందకుండఁ జేసిన దుర్గమును వశపఱతురని తిమ్మరుసును రాయలును నిశ్చయించి కోటను ముట్టడించి విడిచి యుండిరి. ఇంతలో గజపతి లక్ష్మసైన్యమును దుర్గసంరక్షణార్థము పంపించెనుగాని, అప్పటికే శత్రుసైన్యముచే ముట్టడింపఁబడి యుండుటచేత నాసైన్యము వచ్చిన ప్రయోజనము లేక పోయెను. తిమ్మరుసు దండనాథాగ్రణి గజపతిసైన్యము వచ్చుచున్న వార్త విని ఉదయాదిముట్టడికై రాయసము కొండమరుసయ్యను వాని సైన్యములను నిలిపి కృష్ణరాయని నాదభవాయికిఁ దోడ్పాటుగా నుండి దుర్గమును వశపఱచుకొనవలసిన దని చెప్పి తక్కిన తనసైన్యము నంతయుఁ దరలించుకొని శత్రుసైన్యమున కెదురుగాఁ బోయి మాకొని ఘోరసంగ్రామ మొనరించుచుండెను. రాయసము కొండమరుసయ్య రాయనితోఁ గలిసి యత్యుత్సాహముతోఁ గోటను బదునెనిమిది

మాసములు ముట్టడించి యున్నను స్వాధీనముగానందునఁ బోరు  
 చుండెను. బహువిధముల నష్టపడి తుదకుఁ గొండలను బగులఁ  
 గొట్టించి విశాలములై నబాటల నేర్పఱచుకొని దుర్గమునుసమీ  
 పించి యాకలిబాధచేఁ దపింపుచు గుహలలోనుండి సింహముల  
 వెలె వెలువడి పోరాడుశత్రుభటుల నెదుర్కొని వారల సంహ  
 రించి శ్రీకృష్ణదేవరాయఁడు దుర్గమును వశపఱచుకొని  
 తద్దుర్గాధ్యక్షుఁడై న తిరుమలకాంతరాయనిఁ జెఱఁగొనియెను.  
 రాయని విజయంబునకుఁ దిమ్మరుసు సంతోషించి ఉదయగిరి  
 రాజ్యమునకుఁ గొండమరుసయ్యదండనాధుని నేకధురంధర  
 నిగా (గవర్నరు) నియమించెను. అతఁడు దేశమును స్వాధీన  
 పఱచుకొని స్వాయఁరీపాలనమును నెలకొల్పి చక్కని కట్టు  
 బాటులను గావించి విజయనగరముననున్న మూలబలములోని  
 కొంతసైన్యమును తిమ్మరుసు నమ్మతినిగొని రప్పించి యుదయ  
 గిరిరాజ్యరక్షణమునకై నిలిపి తానును, రాయలును, తిమ్మ  
 రునును గలిసికొనఁ బోయిరి. ఉదయగిరి మొదలుకొని నరఁపతి  
 సైన్యములకును గజపతిసైన్యములకును రెండు సంవత్సరముల  
 కాలము ముమ్మరమైన యుద్ధము జరుగుచుండెను. జయము  
 లభించినకొలఁది తిమ్మరుసు సైన్యములు ముందుకు జరుగుచుండ  
 గజపతి సైన్యములు వెనుకకుఁ గ్రమముగాఁ బోవుచుండెను.

ఉదయగిరిదుర్గము, అద్దంకిదుర్గము, వినుకొండదుర్గము,



బెల్లముకొండదుర్గము, నాగార్జునకొండదుర్గము, తంకేడుదుర్గము, కేతవరదుర్గము, కొండవీటిదుర్గము మొదలగునవి గజపతిరాజ్య లోనివి. ఇవి యన్నియును, గృష్ణానదికి దక్షిణభాగమున నున్నవి. వీని కన్నిటికిని ముఖ్యస్థానము కొండవీడు. ఈకొంఠ వీటిదుర్గమునందు ప్రతాపరుద్రగజపతి కుమారుఁడు వీరభద్రగజ పతి నివసించు చుండెను. ఉదయగిరిదుర్గమును కృష్ణదేవరా యుఁడు ముట్టడించె నని విని వీరభద్రగజపతి కుమారహంవీర మహాపాత్రునికుమారుఁడు వీరభద్ర పాత్రుఁడు, రాచూరి మల్ల ఖానుఁడు, ఉద్దండఖానుఁడు, పూసపాటి రాచిరాజు, శ్రీనాథ రాజు, లక్ష్మీపతిరాజు, పన్యామలకసవాపాత్రుఁడు, పశ్చిమ బాలచంద్రమహాపాత్రుఁడు మొదలుగాఁగలనాయకు లనేకలను జేర్చుకొని కర్ణాటసైన్యముల నెదుర్కొని కొంతకాలము పోరా డియు బహిరంగ ప్రదేశమున నిలువం జాలక పలాయితుఁడై కొండవీటిదుర్గములోఁ దాఁగొనియెను. తిమ్మరుసు గజపతిసైన్యములను దఱుము కొనుచుఁబోయి వరుసగా అద్దంకిసీమ, వినుకొండసీమ, బెల్లముకొండసీమ, నాగార్జునకొండసీమ, తంకే డుసీమ, కేతవరముసీమ, కొండవీటిసీమ వశపఱచుకొనియెను. పూసపాటి రాచిరాజు తక్క తిక్కిననాయకు లెల్లరును కొంఠ వీడుదుర్గములోఁ బ్రశేషించిరి. రాచిరాజుమాత్రము కృష్ణ దాటి పోయెను. రాచిరాజు ప్రతాపరుద్రగజపతియల్లుఁడు. ఇప్పటి

విజయనగర సంస్థానాధీశ్వరు లీరాచిరాజు వంశములోని వారని చెప్పడగును. \*

కొం డ వీ డు ను ము ట్ట డిం చు ట

తిమ్మరుసుమంత్ర క్రీ.శ. ౧౫౧౫-వ సంవత్సరముమార్చి నెలలో కొండవీటిదుర్గమును ముట్టడించెను. ప్రతాపరుద్రగజ పతి కొండవీటిముట్టడిని విడిపించుటకై వేయిమున్నూఱు గజ బలముతోడను, ఇరువదివేల గుట్టపుదళముతోడను, అయిదు లక్షలకాల్యలముతోడను వచ్చుచున్నాడని తిమ్మరుసు విని తాను గొండవీడును ముట్టడించి స్వాధీనముఁ జేసికొందు నని యు, ప్రతాపరుద్రగజపతిని కృష్ణారాయం డెదుర్కొని తఱిమి

\* పూసపాటి తమ్మరాజకృతమైన 'కృష్ణవిజయ' మను గ్రంథమున నీక్రింది పద్యములోఁ చెబుపఱచినది.

సీ. నవభారతాఖ్యాన నవ్యకావ్యమునకు  
 నాయకుం డయ్యె నేనరవరుండు  
 కటకేశ్వరునిచేతఁ గని కేతవర మాత్మ  
 పురముగా నేలె నేభూవిభుండు  
 నిరిపె భారుహమన్నె నృపగండ పెండేర  
 మెపుడు డాకాల నేనృపతిమోళి  
 యభిలసద్గుణవతి యక్కమాంబాదేవి  
 ప్రాణేశుఁడయ్యె నేపార్ధిపుండు  
 బ్రథితగజపతి రాజవీరప్రతాప  
 రుద్రతనయాధినాయ కారూఢతమ్మి  
 రాజజనకతఁ గాంచె నేరాజతిలక  
 మతఁ డలరు తమ్మ విభురాచయప్రభుండు,

వేయవలసిన దనియు రాయనికే జెప్పెను. అతఁ డండుల కంగీ కరించి తక్కిన సేనానులను గూర్చుకొని కృష్ణానదీప్రాంతమున గజపతి సైన్యములతోఁ దలంపడి ఘోరమైన యుద్ధము గావించెను. కృష్ణరాయఁడు కృష్ణ దాటి వేడూరుకడను ప్రతాప రుద్రగజపతిని మార్కొని యుద్ధము చేసి యోడించి తఱిమెను. ఇక్కడ తిమ్మరుసుమంత్రి రెండుమానములకుఁ బైగా ముట్టడించుచుండి శత్రుదుర్గమును క్రీ.శ. ౧౫౧౫-దవ సంవత్సరము జూనునెల ౨౩-వేదినీ స్వాధీనపఱచుకొని వీరభద్రగజపతి మొదలుగా పాత్రసామంతుల నందఱను జెఱఁగొనియెను. ప్రతాపరుద్రుని హతశేషసైన్య మంతయును జెల్లాచెదరై పోయెను. తిమ్మరుసుప్రతిజ్ఞ నెఱవేఱెను. కృష్ణకు దక్షిణభాగమున గజపతిప్రభుత్వము తుదముట్టెను. కృష్ణరాయఁడు కొండపల్లిదుర్గమును మూఁడునెలలు ముట్టడించి స్వాధీనపఱచుకొని ప్రతాపరుద్రగజపతిభార్యలలో నొక్కఁడెను, పలువురుసేనానులను జెఱఁగొనియెను. శ్రీకృష్ణ దేవరాయఁడు పూర్వద్విగ్విజయయాత్రలోఁ జెఱఁగొన్న గజపతిసంబంధీకుల నెల్లరను విజయనగరమునకుఁ బంపివేసెను. కొండవీటిరాజ్యమును బరిసాలించుటకై రాయఁడు తిమ్మరుసునే సాలకునిగా నియమించెను. కాని కృష్ణరాయని వెంబడించి పోవుటకై తిమ్మరుసుమంత్రి తన మేనల్లుఁడైననాదిండ్ల అప్పమాత్యునికి కొండవీటిరాజ్యమున కాధిపత్యమొసంగెను.

### శ్రీకృష్ణదేవరాయని సాహసము

ఇట్టి విజయమునకు గర్వించి కృష్ణదేవరాయఁడు ప్రతాప రుద్రగజపతికి నివాసపట్టణ మై రాజధానీగర మై యున్న కటకమును బట్టుకొనవలయు నని సంకల్పించెను. తిమ్మరుసు దానిని గ్రహించి రాయని కిట్లు హితవు గఱపెను. ఓమహా రాజేంద్రా! మనము రాజధానిని విడిచి యిప్పటికే బహుదూరము వచ్చి యున్నారము. ఇంతటితో దృష్టి నొందక మనము ముందునకు సాగితిమేసి మనబలము క్షీణించుటయును, శత్రుఁ బలము పెరుఁగుటయు సంభవించును. గజపతి బలాధ్యుఁడైన శత్రువు గాని సామాన్యశత్రువు గాఁడు, అతని జయించుట కష్టసాధ్యము. ఇంతటితో మనము తృప్తి నొంది వెనుకకు మరలుట యుత్తమమార్గ మని తోచు చున్నది. అని తిమ్మరుసు రాయని దండయాత్రనుండి మరలింపఁ జూచెను గాని మహా పరాక్రమవంతుఁడైన యామహాస్రభువు “అస్సా! అడ్డు పెట్టకుము. శత్రువు నవలీల జయింతును. సైన్యము చాలకయున్న విజయనగరమునుండి తెప్పింపుము. దండయాత్ర కటకపురిని బట్టుకొని ప్రతాపరుద్రుని వశపఱచుకొన కుండ నిలుపుట నా కెంతమాత్రము నిష్టము లేక యున్నది. కావున నీవు సర్వరముగా విజయనగరము సైన్యముల కై సమాచారమంపి ముందుకు ప్రయాణము సాగింపు మని పలికెను. అంత తిమ్మరుసు భయమును సంశయమును బొందినవాఁడయ్యును రాయనికిఁ దెలి

యనీయక యతఁ డెట్లును మానువాఁడు గాఁడని గ్రహించి యిట్లము లేకపోయినను సమ్మతింప వలసినవాఁడయ్యెను. అట్లనే శానిమ్మని పైనిచెప్పిన ప్రకారము కొండవీటిరాజ్యము నకుఁ దనమేనల్లుఁడైన నాదిండ్ల అప్పామాత్యుని బ్రభువునుగాఁ జేసి తాను గృష్ణరాయనితోడ రాజమహేంద్రపురమును ముట్టడింపఁ బోయెను. దారిపొడవునను గజపతి సైన్యముల తోడ యుద్ధమును జేయుచునే యుండెను. ఓడించిన కొలఁది గజపతి సైన్యములు నిరుత్సాహముం జెందుచు వెనుకకుఁ బాటుచుండుటయు, రాయని సైన్యము లుత్సాహవంతములై తరుముకొని పోవుచుండుటయు సంభవింపుచుండెను. కొన్ని నెలలకు విజయనగరమునుండి సైన్యములువచ్చి రాయని సైన్యములఁ గలిసికొనియెను.

రాజమహేంద్రపురమును గైకొనుట.

ఇట్లు లక్షలకొలఁది సైన్యములను నడిపించుకొనుచుఁ గృష్ణదేవరాయఁడును, సైన్యాధ్యక్షుఁడగు తిమ్మరుసుమంత్రి యును కృష్ణాగోదావరీమధ్యస్థమైన దేశము నంతయును స్వాధీనపఱచుకొని గోదావరినదిని సమీపించిరి. మొదట గోదావరిని దాటి శత్రువులను బాఱఁద్రోలి రాజమహేంద్రపురము నాక్రమించుకొన్న సేనాని ఆకువీటి యిమ్మరాజు; పింగళి నూరనా మాత్యకవిపుంగవునిచే రాఘవపాండవీయ మనుద్వ్యర్థికావ్య కృతిపతియైన వేంకటాద్రియొక్క తాత యియిమ్మరాజే.

ఈతఁడు రాజమహేంద్రవరమును జయించినట్టి క్రిందిపద్యము లోఁ దెలిపియున్నాఁడు.

“క. రాజమహేంద్రవరాదిపు

రీజైత్రవిచిత్రములఁ బరిత్రాజితుఁ డై

యాజిఘనుం డాయమ్మమ

హీజాని ప్రసీద్ధిఁ గాంచె నెంతయు మహిమన్.”

అట్లు రాజమహేంద్రపురమును గైకొని యందు కొన్ని నెలలుండి యాసమీపమున గౌతమీతీరమున నున్న రహితా పురము మొదలగు మన్నెసంస్థానములను లోఁబఱచుకొని పిమ్మట మఱికొంతదూరము పోయి బాహుబలేంద్రుని వంశస్థులకు కొంతకాలము ముఖ్యపట్టణమై యుండిన పొట్నూరును జయించి యందొక జయస్థంభమును నెలకొల్పి మాడుగులు మొదలగు మన్యసంస్థానముల నాక్రమించుకొని మత్స్యవంశస్థుల దగువడ్డాది (బడ్డాది) మసియొనర్చి సింహాచలస్వామిని సందర్శించి యచట దండు విడిసి యుండఁగా గజపతి సైన్యములు గంటికి గానక పలాయనములయ్యెను. అంతటితో రాయలు సంతుష్టి నొందక తిమ్మరుసుమంత్రి వలదని వారించుచున్నను వినక సైన్యములఁ గటకపురికి నడిపింపుమని తిమ్మరుసున కాజ్ఞ చేసెను. అతఁడు సైన్యముల సరణ్యమార్గములగుండఁ గటకపురి వఱకుఁ గొనిపోయెను.

### పాత్రసామంతుల యుద్ధము.

కృష్ణరాయఁడు తమపట్టణముమీఁద దండెత్తి వచ్చుచున్నాఁడని విని ౧ బలభద్రపాత్రుఁడుఁడు, ౨ దుర్గాపాత్రుఁడు, ౩ భీమాపాత్రుఁడు, ౪ ముకుందపాత్రుఁడు, ౫ భీకరపాత్రుఁడు ౬ బేరుపాత్రుఁడు, ౭ రణరంగపాత్రుఁడు, ౮ ఖడ్గపాత్రుఁడు, ౯ ఆఖండలపాత్రుఁడు, ౧౦ మురారిపాత్రుఁడు, ౧౧ వజ్రముష్టిపాత్రుఁడు, ౧౨ తురగరేవంతపాత్రుఁడు, ౧౩ గజాంకుశపాత్రుఁడు, ౧౪ అసహాయపాత్రుఁడు, ౧౫ మృగేంద్రపాత్రుఁడు, ౧౬ మఱియొకపాత్రుఁడు, (వేరు తెలియదు) ఈపదునాఱుగురు పాత్రసామంతులును తమకుఁ గలుగఁజోవు నవమానమును భరింపఁ జాలక రోషావేశపరవశులై ప్రతాపరుద్రగజపతి సన్నిధి కేగి రాయలరాకను విన్నవించి యవశ్యము రాయనిం గెలిచి షట్టి యిచ్చెదమని పంతములు పలికి యుద్ధమున కనుజ్ఞ యిమ్మవి ప్రార్థింపఁగా నాతఁడు మిక్కిలి సంతోషించి యట్లు గావించెను. ఆమహావీరాగ్రగణ్యులై పాత్రసామంతులు లక్షల కొలఁది సైన్యములం జేర్చుకొని కర్ణాట సైన్యముల నెదుర్కొని ఘోరాహవమును మొదలు పెట్టిరి. అధికముగాఁ గర్ణాట సైన్యములకు నష్టము కలుగుచుండెను. దేశ మరణ్య మయ్యమై యుండుటయుఁ సైనికులు మార్గామూసముకతన రోగగ్రస్తులై యుండుటయు, శత్రుసైనికులు స్థానబలిమిచే సిఠి చిత్తులై నిలిచి పోరాడుచుండుటయును, గన్నులార వీక్షించి

కృష్ణరాయుడు తన కపజయము కలుగునని యూహించి తిమ్మరుసు గఱపిసి హితోపదేశమును బెడచెనినిబెట్టి, యిట్టి విపత్తు తెచ్చికొంటిని గదా యని పశ్చాత్తప్పుండగుచు, మంత్రిని బిలువ సంపించి, తానడిచిన మార్గము తప్పని యొప్పుకొని, కర్తవ్య మాలోచింపుమని, బహుభంగుల వేడికొనియెను. అప్పుడు తిమ్మరుసు సిట్లనియెను.

దేవా! మనము మనరాజధానిని విడిచి బహుదూరము ప్రయాణముచేసి శత్రుదేవుడవలె మధ్యమునఁ జిక్కువడి యున్ననాము. దేశ మరణ్యమయ్యె యుండటచేత సుఖపుగా మన సైన్యములను మూలించుకొని పలునిడి పోవుటకు సాధ్యము గాదు. కీడెంచి మేలెంచు మున్నట్లు మన కిదృష్టము తప్పెనేని మన సైన్యమంతయు సుకళింగ దోవుటడవులలో నూరిందిపోవు ననుటకు సందేహములేదు. అందుము కల్గెనా యింక మన కురవస్థ చెప్పుకొక్కటలేదు. మనకు స్థానబలిమిలేదు. వారలకు స్థానబలిమి కలదు. ఇంక నసంఖ్యాకములగు సైన్యములను గొని సచ్చి గజపతి మనపైఁ బడఁగలడు. అయ్యవజయములు భగవ దధీనములు. ఐనను నిప్పుటి పోరాటముయొక్క స్థితినిబట్టిచూడ మనకు జయము కలుగునని తోచదు. ఇట్టి సందిగ్ధసమయమున యుద్ధమును మాని వెనుకకు మరలుట ప్రమాదమునకు హేతు వగును. వదైన మాయోపాయముచేత నీవిపత్తునుండి తప్పించు కొని కార్యమును సాధింపఁజూడవలయునుగాని విచారించుట పలనఁ బ్రయోజనము లేకమాత్రమునులేదు.



పాత్రసామంతుల మోసపుచ్చుట

మనకిట్టి విపత్తు కలుగవచ్చునని నేనూహించినవాడ నగుటచేతనే బెజవాడలో నాడు యుద్ధము చాలించి వెనుకకు మరలుదమని చెప్పితిని. అయినేమి? దీనికై చింతింపకము. ఉపాయముచేత యుద్ధమును మాన్పించి తనగూతు సేకిచ్చి వివాహముచేసి గజపతి స్నేహాడ సంధి చేసికొనునట్లు గావించి నన్నీ పరిభవమునుండి గాపాడుదును. చూడుము నాశక్తియని పలికి యీతని బంపివేసి యిట్లు చింతించెను.

మనుష్యుడైనవాడు తనకార్యమును నెరవేర్చుకొనుటకు సామదాన భేదదుడములను జతుర్విధోపాయములఁ బ్రయోగింపవలసి యుండును. ఇచ్చట నామము పనికిరాకు. దంపిము సాధ్యమగునది గాదు. దానిము భేదము నను రెంటివల నను కార్యము సాధింపవచ్చును. పాత్రసామంతులకురు వారి ప్రభువునకును భేదము పుట్టించినఁగాని స్వపక్షమునకు జయము సమకూరునట్లు గన్పట్టదు. వందనచేసి తప్పించుకొనుట కూడ నని శత్రువునకుఁ దలయొగ్గి నాశనము నొందఁ గోరునంతటికి యనివేకి లోకములోఁ నెవ్వడుండును? ఇంతప్రఖ్యాతిఁ గాంచిన నాప్రభువునకు పవమాపము గలుగుచుండ నుపేక్షించి యూరకుండుట భృత్యధర్మముగాదు. ఇట్టి సందర్భమునఁ జేసిన వంచన రాజనీతికి విరుద్ధముగాదు. అని వితర్కించుకొని తిమ్మ రుసుమంత్రి పదియాద్వైరు పాత్రసామంతులపేరను దురాశను

గల్పించు జాబులను వ్రాసి విశేషముగా ద్రవ్యమును దెప్పించి  
 కదియఱు పెట్టెలలో నొడించి యొక్కొక్కజాబు నొక్కొక్క  
 పెట్టెలోనుంచి యాపెట్టెలను బరిచారకుల శిరస్సులపైనుంచి  
 శత్రుసైన్యములోనికిఁ బోయి పాత్రసామంతుల కప్పగించి  
 ప్రత్యుత్తరములు తెండని యాజ్ఞాపించిపంపెను. వారలు గజ  
 పతి సేనలమధ్యనుండి పెట్టెలను గొనిపోవుచుండ గజపతి వార  
 లనుబట్టి తెప్పించి యాపెట్టెలను గైకొని యందుండు తేజులను  
 దీసి చదువుకొనఁగాఁ దనపాత్రసామంతులు దనకై కుట్రచేసి  
 రాజద్రోహమున కొడిగట్టినట్లు స్పష్టపడియెను. జాబులలో నిట్లు  
 వ్రాయఁబడి యుండెను.

“శ్రీకృష్ణ దేవరాయలవారు మీపద్ధతుల కంగీకరించెను;  
 ఆపద్ధతుల ప్రకారము గజపతిని బట్టి యిచ్చెదరేని మీరు నిర్ణ  
 యించిన ప్రకారము గ్రామములును, రత్నాభరములును, ధన  
 మును మీయధీనము చేసెదము.”

ఇట్లుండుటను ప్రతాపరుద్రగజపతి చదువుకొని భీష్మ  
 చిత్తుడై తాను తప్పించుకొని పోవు మార్గము నాలోచించు  
 కొని పాత్రసామంతులకుఁ దెలియకుండ నితరులకు గోచరము  
 గాకుండ దూరమున నున్న మఱియొకస్థలమునకుఁ బోయి  
 యచ్చట రహస్యముగా నుండెను. తమప్రభువు యుద్ధభూమి  
 యందుఁ గానరాకుండుటం జేసియు, నతనితోమము దెలియ  
 కుండుటంజేసియు వారలు యుద్ధమును ముగించి విచారించు

చుండిరి. ఇంతలో వారలకు నొత్తుడు కలుగనీయక తిమ్మరుసు మంత్రి రాయనియాజ్ఞఁ గైకొని గజపతికడకుఁ బోవఁ నతఁ డద్వైధానముల బహుమానపురస్కరముగాఁ బూజించి సంధిని గూర్చి ప్రసంగించుచుండెను. అందుల కనువగురీతిని తిమ్మరుసు ప్రసంగించి ప్రతాపరుద్రగజపతి రాయనితో సంధిచేసికొని తన కూఁతునిచ్చి వివాహము గావించుటకు నొడంబఱచెను. తరువాత ప్రతాపరుద్రగజపతి తనకూఁతురు తుక్కాంబ నిచ్చి వివాహము గావించెను. ఈమెచే యన్నపూర్ణాదేవియని యాముక్తమాల్యదయందు కృష్ణరాయఁడు మఱియొక నామమునఁ బేర్కొనియెను. శ్రీకృష్ణదేవరాయఁడు సంఘోషించి రాజమహేంద్రపురమువఱకును గలదేశమును మరల గజపతికొసంగి క్రీ. శ. ౧౫౧౬ వ సంవత్సరములోనే పూర్వదిగ్విజయాత్రను ముగించి స్వస్థానమునకుఁ జేరుకొనియెను. తిమ్మరుసు చేసిన మోసమువలన పాత్రసామంతులకు బ్రాణభంగము కలుగలేదు. కృష్ణరాయని విజయప్రతిష్ఠకు భంగము కలుగలేదు. ప్రతాపరుద్రగజపతికి పదభ్రష్టత్వమును కలుగలేదు. భవిష్యత్కాలమున సుభయరాజ్యములకుఁ బోరాటము కలుగకుండ బాంధవ్యమును గల్పించెను. ఇంతయును తిమ్మరుసు కృష్ణరాయనితోఁ గూడ నుండుటచే సంభవించినది. అట్లు కానియెడల చరిత్రము మఱియొక రూపము దాల్చియుండును.



# స వ మ ప్ర క రణ ము

తిమ్మరుసు తురుష్కులను జయించుట

అట్లు తిమ్మరుసునుంత్రి కృష్ణరాయనితోఁగలిసి సైన్యములను మరలించుకొని సురక్షితముగా నేతెంచి విజయనగరము ప్రవేశించిన వెనుక గోలకొండనుల్తాను మహమ్మద్ కూలీ కుతుబ్ షాహా లక్ష సైన్యముతోఁ గొండవీటిపై దండెత్తినప్పుచున్నాఁడని తెలియవచ్చెను. అతఁడు కృష్ణరాయనికిఁ జెప్పి రెండులక్షల సైన్యములతో, తురుష్కులను జయించి కొండవీటిక్కుమును సందర్శించుటకై బయలుదేఱెను. ఇట్లు బయలు వెనలి కొండవీడు నమీసించునప్పుటికి కుతుబ్ షాహా కృష్ణానదిని దాటి బెల్లముకొండను వశపఱచుకొని కొండవీటిదుర్గము సమీపమునకు వచ్చెను. అప్పు డుభయ సైన్యములకు భయంకరమైన యుద్ధము జరిగెను. ఈయుద్ధమునందు ఆర్వీటివారప రాజు తిమ్మరుసునకు కుడిభుజముగానుండి కొండవీటికిఁడ గురు మ్మొల్ఖో గఠారియుద్ధము గావించి కుతుబ్ షాను దల్లడిల్లఁగొట్టి తఱిమెను. ఇచ్చట నుల్తాను కూలీకుతుబ్ షాహా తిమ్మరుసును గాసి రాయనిఁగాని జయించినాఁడని ఘోరిస్తా వ్రాసినసంగతి సత్యముకాదు. \* ఈయుద్ధమునందే తిమ్మరుసు తన్నెదిరించిన

\* ఈయుద్ధములో గుతుబ్ షాహాలో సైన్యముగాఁ బోరాడి యతని నోడించినవాఁడు ఆర్వీటి నారపరాజిని కళాభూర్షోదయముతోని యీక్రింది పద్యమువలన స్పష్టపడఁగలదు.

కుతుబ్ షాహా సేనానియగు మదార్ మల్ ఖానుని భార్యాసమే తముగాఁ జెఱగొని వాని ధన కనక వస్తువాహనాదులఁ జూఱఁ గొని విజయనగరమునకుఁ బంపివేసెను. ఈ సేనాధిపతియైన తురుఘ్న డామరణాంతమును జెఱయందే యుంచబడెను. ఇట్లు తిమ్మరుసు తురుఘ్నలను దేశమునుండి పాఱఁగ్రోలి కొండ మీఁది రాజ్యపరిపాలనమును జక్క-పఱచుటకు నమకట్టెను.

### తిమ్మరుసు మే సల్ల వ్రు

తిమ్మరుసు కొండవీడును గజపతులనుండి స్వాధీనపఱచు కొన్న సిమ్మటను నాడిండ్ల అప్పామాత్యుని కొండవీటిరాయము నకుఁ బరిపాలకునిగా నియమించెనని యిదివఱకు చెప్పియున్నాఁ డును. తిమ్మరుసు తిరునోట్లు వగు శృష్టాంబికను నాడిండ్ల తిమ్మామాత్యుని కిచ్చెనని ప్రథమప్రకరణమునఁ దెలిపియున్నాఁ డును. ఆదంపతులకు మూపురు పుత్రులు గలరు. వారిలో అప్పనమంత్రి రెండవవాఁడు. గోపనమంత్రి మూడవ వాఁడు. పెద్దవాఁడైన కోనయమంత్రిని గుఱించి మన కేమియును చెలి యదు. కృష్ణరాయఁడు పూర్వదిగ్విజయ యాత్రకు వెడలు నప్పడు గుత్తిదుర్గాధ్యక్షుఁడుగా నున్న తనతమ్ముని గోవింద రాజదండనాథుని విజయనగరాధ్యక్షునిగ నియమించి తిమ్మ

“చ. వచలక యుత్కలేంద్రుని సవాయిబరీదు నడంచు దుర్జయం గుదురునమఱ్ఱఁ దల్లడిలఁగొట్టె మహాబృతసంగరంబులో నెదిరిచి కొండవీటిఁడ నెవ్వరు సాటి విచిత్రశౌర్యసం పదపన నారసింహవిభుపట్టికి నారన్నపాలమౌళికిన్.”

రుసు తన మూడవ మేనల్లుని గోపనమంత్రిని గుత్తిదుర్గాధ్యక్షునిగా నిర్ణయించి తన తమ్ముని స్థానమునందు నిలిపెను. \* ఇంతవఱకును అప్పనయు గోపనయు దండనాధులుగ నుండిరి. ఇప్పుడు తిమ్మరుసు వీరలను గొప్పరాజ్యములకుఁ బాలకులనుగ నియమించెను. కొండవీటిరాజ్యమునకు గోపనమంత్రిని, వినుకొండ, గుత్తిరాజ్యములకు అప్పనమంత్రినిఁ బరిపాలకులుగా (గవర్నరులను) నియమించెను. కృష్ణరాయని సామ్రాజ్యమున మంత్రులకును గొప్పసేనానులకు నెట్టిమర్యాదలు జరుగుచుండెనో అట్టిమర్యాదల నన్నిటిని వీరు పొందుచుండిరి. వీరలు సంస్కృతాంధ్రభాషలయందు మంచిపాండిత్యము గలవారు. అప్పనమంత్రి మాదయగారి మల్లనకవివర్యునిచే రాజశేఖరచరిత్రము సంకీర్తము నొందెను. వీరి దానశాసనములు కొండవీడు, వినుకొండ సీమలలోఁ బెక్కులు గానవచ్చుచున్నవి. వేదవేదాంగ విదులైన బ్రాహ్మణోత్తముల కనేకుల క్రహారములను భూముల నొసంగిరి. దేవస్థానములను జక్కపఱచి దానధర్మములను గావించి సంరక్షించిరి. చెఱువులను ద్రవ్వించిరి. మహాకార్యము లెన్నో యాచరించి విఖ్యాతిఁ గాంచిరి. అప్పనమంత్రియు గోపనమంత్రియును రామలక్ష్మణులవలె సన్మోన్య

\* "ఉ. ప్రావీతరాజ్యవైభవనిరాకృతిపాకవిరోధి యైనయా  
గోపనమంత్రి ధర్మధనగోపనసమ్మతిగుత్తి దుర్గం  
క్షీపరిపాలనక్రమసమిద్ధభుజాబలశాలిరూపరే  
ఖాపరమక్ష్మణులందఱు యాహవకార్య దురంధరుండిలన్.

ప్రియులై యలరిరని మాదయగారి మల్లన కవీంద్రుఁడు నొక్క  
 వక్కాణించి యున్నాఁడు. \* తిమ్మరుసు దేశమునం దెచ్చటను  
 శత్రువులను లేకుండజేసి దేశమున శాంతి నెక్కొలిపి మేనల్లుం  
 డ్రను బ్రతినిధిపాలకులనుగా నారాజ్యములందు నిలిపి విజయో  
 త్సాహముతో రాజధానికి వచ్చి రాయనిచే వసేకవిధముల  
 సమ్మానింపఁబడియెను.

రా చూ రి దం డ యా త్ర

తిమ్మరుసుమంత్రి రాజధాని ప్రవేశించిన వెనుకఁ గొన్ని  
 సంవత్సరములు యుద్ధములు మాని రాజ్యాంగవ్యవహారసంస్క  
 ణంబునమాత్రము బుద్ధినిజొసిపి ప్రజాసౌఖ్యమునకై పాలుపడి  
 యెను. అయినను క్రీ. శ. ౧౫౨౦ వ సంవత్సరములో గృష్ణ  
 రాయఁడు విజాపురసుల్తానుపై దండెత్తిపోయి తురుష్కులను  
 జయించి రాచూరు ముదిగల్లు దుర్గములను బట్టుకొని స్వాధీన  
 పఱచుకొనియెను. ఆదిల్షాహా రాజధాని యగు విజాపుర  
 మును విడిచి పాటిపోయెను. ఈదండయాత్రలోఁ దిమ్మరుసు  
 మాత్రము పాలుగొని యుండలేదు. తిమ్మరుసు తమ్ముఁడు  
 గోవిందరాజు మాత్రము ముప్పదివేల కాల్బలముతో రాయని

---

\* కం. ఆయనుగుండమ్ముఁడు విన  
 యాయతమతిఁ గొల్పి నప్పనార్కుఁడు నతఁడున్  
 బాయక యన్యోన్యప్రియ  
 లై యలరిరి రామలక్ష్మణాకృతు లగుచున్.

(రాజశేఖరచరిత్రము.)


వెంటఁ జనియెను. ఏడులక్షల సైన్యమును నడిపించుకొనిపోయి కృష్ణరాయఁడు తురుష్కులతో ఘోరయుద్ధముచేసి సంపూర్ణ విజయము గాంచిన వెనుక విజాపురనుల్లాను సంధిచేసికొని నాటి నుండి చాలకాలము విజయనగరప్రభువులతో మైత్రి గలిగి యుండెను. యుద్ధకాలమునందు స్వయముగా తిమ్మరుసు పాలు గొనకపోయినను తిమ్మరుసు చూపినమార్గము ననుసరించిపోయి రాయఁడు విజయమును గాంచెను. అట్లు విజయమునుగాంచి కృష్ణరాయఁడు మరలి విజయనగరమునకు వచ్చినవెనుక తిమ్మరుసు రాయని వీక్షించి 'దేవా! సాశ్వనరసింహభూపాలుఁడు గాని మీతండ్రి నరసింహదేవరాయఁడుగాని, మీయన్న పీఠ నరసింహదేవరాయఁడు గాని సాధింపలేక విడిచిన వానిని నీవు సాధించి వశపరచుకొంటి' వని బహువిధముల శ్లాఘించెను.

‘అప్పా! ఇది యంతయు భవత్కృపావిశేషమువలన నై నది కాని మఱియొండు కా’ దని తన కృతజ్ఞతాబుద్ధిని వెల్లడించెను.





# ద శ మ ప్ర క రణ ము.



తిమ్మరుసు పరిపాలనము.



ఏనాఁడు సాళువనరసింహాధరాతలేంద్రుడుఁ విజయనగరమునఁ బట్టాభిషిక్తుడయ్యెనో ఆనాఁడు మొదలుకొని నలువది సంవత్సరముల కాలమును తిమ్మరుసు విజయనగరంబునఁ గడపెను. నమకాలికులలో నాతనితో సమానుడగు ప్రతిభాశాలి దక్షిణహిందూస్థానమునఁ గానరాఁడు. దక్షిణహిందూస్థానమునమాత్రమేగాదు, భరతఖండమునఁ గూడఁ గానరాఁడని చెప్పవచ్చును. కర్ణాటసామ్రాజ్య మనియెడు నీహైందవ సామ్రాజ్యముయొక్క కర్తృ ఖండంతరములఁ గూడ వెలయునట్లు చేసెను. రాజకుజుంబములలో జన్మించిన కలహములనడంచి, అసమర్థులను వెనుకకు నెట్టి సమర్థులను ముందుకుఁ గొనివచ్చెను. తన కాలమునఁ దనకొరిక ననుసరించి నల్వరను పట్టభద్రులను గావింపవలసివచ్చినను రాజధానీ నగరమున నెట్టి విప్లవమును జనింపకండఁచేసి నగరమును గాపాడిన మహానీయుని కాలమున నెంతయభివృద్ధి కలిగినదన్నను వింతయేముండును? బలాఘ్యుడయిన శత్రురాజులను జయించి రాజ్యము విస్తరింపఁజేసెను. సామ్రాజ్యమధ్యమున జనించిన రాజద్రోహకరములయిన కార్యముల నన్నిటిని నడంచినవై చెను. సామ్రాజ్యమునకు తోడుపడిన సామంతరాజును కప్పములు సరిగాఁ జెల్లించినట్లు కట్టుదిట్టము

లను గావించెను. సైన్యముల విషయమై జరిపిన సంస్కరణ  
 మిదివఱకే తెలిపియున్నాడను. సైన్యములఁ బరీక్షించి సైన్యాధి  
 పతులకు సైనికులకుఁ బహుమానము లిచ్చుటకు విజయదశమి  
 యుక్తమైన దినముగఁజేసెను. తిమ్మరుసు సమర్థులని తోచి  
 నప్పుడు బ్రాహ్మణులకు సయితము సైన్యాధిపత్యము లొసం  
 గుచు వచ్చెను. ఈసామ్రాజ్యమున బ్రాహ్మణులతో తిమ్మరుసు  
 నకుఁ దరువాత మహాసేనాధిపతిగా నున్నవాఁడు రాయసము  
 కొండమరుసు (కొండమరాజు). శ్రీకృష్ణదేవరాయని పూర్వ  
 దిగ్విజయ యాత్రలోగూడ నుండుటయేగాక ఆదిల్సాహుపై  
 దండెత్తిపోయినపుడు లక్ష సైన్యమున కధికారియై యాతని వెంటఁ  
 బోయి తురుష్కులతో యుద్ధముచేసెను. తిమ్మరుసు తమ్ముఁ  
 డగు గోవిందరాజుగూడ కొండమరుసువంటివాఁడే. ముప్పదివేల  
 సైన్యమున కధికారియై కృష్ణరాయని వెంటఁబోయి తురుష్కు  
 లతో యుద్ధముచేసి ఖ్యాతిఁ గాంచినవాఁడే. తిమ్మరుసు కొడుకు  
 గోవిందరాజుకూడ దండనాథుఁడుగ నుండెను. అల్లసాని పెద్ది  
 రాజు (పెద్దయ్యంగారు లేక పెద్దనామాత్యుఁడు), నంది తిమ్మ  
 నామాత్యుఁడు, కవులుమాత్రమేగాక మండలాధిపతులుగఁ  
 గూడ నుండిరి. తిమ్మరుసు మేనల్లుండ్రను గూర్చి వ్రాసియే  
 యున్నాను. ఈ విజయనగర సామ్రాజ్యము ప్రతిష్ఠాపింపఁబడి  
 నది. మొదలుకొని తుదికాలమువఱకు బ్రాహ్మణులవలనఁగూడ  
 బెంపఁబడినదనుటలో సందేహము లేదు. ఈ సామ్రాజ్యము  
 యొక్క ప్రతిరాజ్యాంగ శాఖయందును బ్రాహ్మణ ప్రాబల్య

మొంతకలదో యాకాలమునాటి శాసనములును, వాఙ్మయమును బరిశీలించిన వారికి బోధపడకమానదు. ఈసందర్భమున శ్రీకృష్ణదేవరాయనికి బ్రాహ్మణులయందెంత విశ్వాసముగలదో యాతనిచే రచించబడిన 'ఆముక్తమాల్యద' యను ప్రబంధము నందలి యీ క్రింది పద్యములనుబట్టి మనము తెలిసికొనవచ్చును.

కం॥ దుర్గములాస్త ద్విజవర

వర్గమునకె యిమ్ము; దుర్గవత్తతతిక

త్యర్గళధరాది రాజ్య వి

నిర్గత సాధ్వసత పొడమనిలుపకు కొలదిన్."

(ఆ. ఆ. ౪. ప. ౨౦౭)

“దుర్గములను నీకాస్తులయిన బ్రాహ్మణులకిమ్ము, వారి మీదికి నెట్టి శత్రువులు వచ్చినను వారిని నిర్భయులై తెగటార్చుటకు వారికి నీయనర్గళాది రాజ్యమువలన ఆకుర్గములందు వలసిన సేనాదులను సమృద్ధిగా నుంపుము; అల్పముగా నుంపకుము; లేదా, వారికి రాజ్యగర్వముచేత నీయెడలంగూడ భయము తప్పునట్లు సైన్యాధికమును ఎక్కువగా ఇయ్యకుము” — (వేంకటరాయశాస్త్రీ కృతసంజీవనీవ్యాఖ్య.)

“ఆ. ఆనభిజాతుఁ గేకటాలయు నశ్రుతు.

నలుకమాని బొంకు పలుకువాని.

నాతతాయి. గడును నన్యదేశ్యు. నధర్ము.

విదుము విప్రనేల వేడితేని.” (ప. ౨౦౯)

“నీ దొరతనము నీకే ఉండవలయునని కోరెదవేని బ్రాహ్మణునై నను, నీచకులజాఁడు, బోయలనడుము జీవించు

వాఁడు, గురుశుశ్రూష చేయనివాఁడు. అన్వతవాది, చంప నుద్యుక్తుఁడు, తప్పచేసియు అలుకనివాఁడు, పరదేశాగతుఁడు, అధర్మశరుఁడు, అగువానిని చేర్చకుము.” (అదేవ్యాఖ్య.)

“తే. బాహుజాంఘ్రిజముఖి విడంబనకు నయిన  
గొలిచి మనువిప్రధర్మంబు దెలిసియైనఁ  
బూని సంకటముల నిచ్చుఁగానఁ దటచు  
బ్రాహ్మణునిఁ బ్రభుఁజేయుట పతికి హితము.”

(ప. ౨౧౬)

“రాజు బ్రాహ్మణుని గొప్ప యధికారమునందు నియ మించుకొనుటచేత మేలొందును ; ఏలయన బ్రాహ్మణుఁడు తాను సంకటములలో నిలువక తప్పినచో తన్ను క్షత్రియ శూద్రాదులు పరిహసించురనియు, తనవలె రాజులకడదొరలై సేవించు నితరబ్రాహ్మణుల వర్తనము జూచి దాని నవలం బించియు, సంకటములయందు పూనికతో నిలిచి వానిని తొల గించును. (అదేవ్యాఖ్య.)”

ఈపై భావప్రకటనము శ్రీకృష్ణదేవరాయనికి తిమ్మరుసు మంత్రియొక్క ఋజువర్తనమును బరీక్షించుటవలననే కలిగిన దని మనము తలంపవచ్చును. ఇట్టి విశ్వాసము కృష్ణరాయని కుండుటచే సమర్థులయిన బ్రాహ్మణులకాలమున నుత్తమాధి కార పదవులనుగూడఁ బడయుటగూడ దటస్థింపుచు వచ్చెను. తిమ్మరుసు రాజ్యపాలనము వహించినది మొదలుకొని మహా సేనాధిపత్యములు, మండలాధిపత్యములు, తెలుఁగువారికే

లభించుచుండెను. తిమ్మరుసు కాలమునాటినుండియు సామ్రాజ్యమునఁ బలుకుఁబడి తెలుఁగువారికే యెక్కువగ నుండెను. విస్తీర్ణమునఁ బెరిగినది సామ్రాజ్యము మాత్రమేగాక రాజధానీ నగరముగూడ నానాముఖములఁ బెరిగినది. నాగలాపురము మొదలగునవి నూతనముగాఁ గట్టఁబడినవి. మంచిబాట లేర్పడినవి. నగరమునకు మంచిసీటి వసతి యేర్పఱచఁబడినది. మహానగరమంతయు జనవృద్ధియు, వస్తుసమృద్ధియు, గలిగి వఱలుచుండెను. నగరాకృతిని వీక్షించినప్పుడును, నగరైశ్వర్యమును దలపోసికొన్నప్పుడును, పాశ్చాత్యులకు సయితము దిగ్భ్రమను బుట్టించి ప్రపంచమున నిట్టి మహానగరమును నెందును జూడలేదని యచ్చెరువందునట్లుగా నుంచెను. తిమ్మరుసునకు సమకాలికులయిన పోర్చుగీసు చరిత్రకారు లెందఱో యామహానగరవైభవమును గన్నులారఁగాంచి యిట్టి నగరము ప్రపంచమున లేదని యభివర్ణించి యున్నారు. ఆట్టి వర్ణనముల సామ్రాజ్య చరిత్రమునఁ బాఠకులు పఠింపఁగలరని యిందు వ్రాసిన విరమించినాఁడను.

ఇట్టి మహానగరమునఁ బౌరజనుల మాన ప్రాణ ధనాధులకు నెట్టి యుపద్రవముఁ గలుగకుండఁ బండ్రెండువేల యారక్షకభటసైన్యముతో నొక నగరపాలకుడు నగరాధ్యక్షుఁడుగా నియమింపఁబడియెను. ఇతఁడిప్పటి పోలీసు కమిషనరువంటి వాడు. ఈనగరాధ్యక్షుని కార్యాలయము టంకశాలకు నెదు

రుగ నుండెను. ఒక్కొక్క భటునకు నెలకు ముప్పది పణముల  
 జీత మీయఁబడుచుండెను. వీరికగు ఖర్చు మొత్తమునంతయు  
 జారస్త్రీలపై విధింపఁబడిన పన్నులనుండి గైకొని వ్యయపెట్టు  
 చుండిరి. అమ్మహానగరమున సప్తప్రాకారములమధ్య నెచ్చోట  
 బందిపోట్లుగాని, దోపిడిలుగాని, ప్రమాదములుగాని, దొంగ  
 తనములుగాని, హత్యలుగాని, మఱి యేవిధములయిన యుల్ల  
 రులుగాని జరుగకుండ జూచు బాధ్యతయును, సాలీనావృత్తాం  
 తమును దప్పక సామ్రాజ్యాధిపతికిఁ బంపుచుండు బాధ్యతయును  
 వహించి నగరాధ్యక్షుఁడు నగరమును బహుజాగరూకత్వోఁ  
 బరిపాలించుచుండును. అందునలన నేరములు బహువల్పముగ  
 జరుగుచుండెను. ఇప్పటివలెగాక యాకాలముండు దొంగతనము  
 మొదలగు నేరములకు బహుక్రూరములగు శిక్షలు విధింపఁ  
 బడుచుండుటయుఁగూడ నాకాలమున దొంగతనములు స్వల్ప  
 ముగ నుండుటకు ముఖ్యకారణమని తలంపవచ్చును. దొంగ  
 తనము వృత్తిగఁజేసికొని బ్రదుకునట్టివాఁడు పట్టుబడినప్పుడు  
 తప్పక కాలో చేయో పోఁగొట్టుకోవలసిన వాఁడగును. ఆకాల  
 మున నేరములకు శిక్షలు మాత్రము బహుక్రూరములుగానే  
 యుండెడివని చెప్పవచ్చును. దొంగతనము పెద్దదిగానున్న యెడల  
 మరణశిక్ష యనగా గొడ్డలితో తల నఱుకఁబడుటయే తట్ఫిం  
 చును. అవివాహితలైన కన్యలనుగాని, వివాహితలయిన సాధ్వీ  
 మణులనుగాని చెఱచినవానికి మరణదండన విధించుచుండిరి.  
 సామంతుఁడైనవాఁడు రాజుపైఁ దిరుగఁబడి యుద్ధముచేయు

వాఁడై నయెడల వానిచర్మ మొలిపించబడును. నీచజాతివాఁడై నయెడల నెట్టినేరము గావించినను వానితల సంతబజాటులో నరికివేయఁ బడుచుండెను.

నేరములు చేసిన వారలకు విధింపఁబడెడి శిక్షలు క్రూరములుగాఁ గనపట్టినను యుక్తాయుక్తవిచక్షణలేకుండ గ్రుడ్డిగా విధింపఁబడుచుండ లేదనుటకుఁ బ్రబలసాక్ష్యము గలదు.

మఱియు తిమ్మగుసు ప్రోత్సాహము మూలముననే నూతనములయిన దేవాలయములును, మందిరములును, పట్టణములును, కాలువలును ప్రతిష్ఠాపింపఁబడి శిల్పకళలభివృద్ధిఁ గావింపఁ బడియెను. సామ్రాజ్యమున భూమియంతయుఁ గొలతవేయఁబడినది. సుంకములు గొన్ని మాన్పింపఁబడినవి. పూర్వము వివాహముపై సుంకము వేయుచుండిరి. ఇతఁడట్టి సుంకములను మాన్పించెను. దొరతనమువారి ద్రవ్యములఁ బ్రజోపకారములయిన కార్యము లనేకములు నెఱవేర్పఁబడినవి. ఇతని కాలమున సంస్కృతాంధ్ర కర్ణాటభాష లభివృద్ధి గాంచినవి. ఆంధ్రమునకు గౌరవము హెచ్చినది. ఇతఁడు దేవాలయములకును విద్వాంసులయిన బ్రాహ్మణులకు భూదానములను బెక్కులను గావించుటయేగాక కృష్ణరాయనిచేతఁ గూడ ననేక దానములను జేయించెను. మఱియు శైవమని, వైష్ణవమని భేదమునొంచక శివాలయములకుఁ విష్ణ్వాలయములకును సమముగా దానధర్మములను జరుపుచు వచ్చెను. ఈతని

మార్గమునే యవలంబించి కృష్ణరాయఁడుకూడ తనయాముక్త  
 మాల్యద యంను వీరవైష్ణవుఁడై వైష్ణవ మతపక్షపాతము  
 నెంతచూపించినను కార్యాచరణమున సమభావముతోనే ప్రవ  
 ర్తించెను. శైవులను, వైష్ణవులను సమదృష్టితోనే జూచెను.  
 వీరినిమాత్రమేగాదు. జైనులకట్లగూడ నహానమువహించి  
 జై నపండితులఁగూడ నాదరించుచు వచ్చెను. ఇట్లు హిందూ  
 జై నమతములు మాత్రమేగాక క్రైస్తవ మహమ్మదీయ  
 మతములుగూడ వ్యాప్తములగు చున్నను తిమ్మరుసు మంత్రి  
 శత్రుత్వమును బూనియుండలేదు. తన సైన్యములోఁ గొండఱు  
 మహమ్మదీయులనుగూడఁ జేర్చుకొని వారి యుపయోగార్థము  
 విజయనగరమున నొక మసీదునుగూడఁ గట్టింపించి యిచ్చెను.  
 అందువలన తిమ్మరుసు కాలమున రాజ్యపరిపాలనము స్వీజన  
 సమ్మతమై యుండెను. పాశ్చాత్యులైన పోర్చుగీసువారితో  
 నెప్పుడును విరోధము పెట్టికొని యుండలేదు.

గోవాపరిపాలకులను గౌరవముతోఁ జూచుచువచ్చెను.  
 ఆ బాలవృద్ధులు తిమ్మరుసునకు వినయవిధేయులై వర్తించిరి.  
 విదేశములతోడి వ్యాపారము విస్తరింపఁజేయబడినది. సామ్రాజ్య  
 విభవమపారమైయుండెనని పాశ్చాత్యుల వర్ణనములనే ప్రత్యక్ష  
 సాక్ష్యముగాఁ జూపవచ్చును. ఏసమయమునందయినను అవ  
 సరమైనయెడల ఇరువదిలక్షలసైన్యమును సమకూర్చుట కనువు  
 గల్పించెను. వేయునేల? తిమ్మరుసుమంత్రిలేనియెడ కృష్ణదేవ



రాయలు లేడని తలంపవలసినదే. కృష్ణదేవరాయని రక్షించిన వాడు తిమ్మరుసు ; కృష్ణదేవరాయనికి రాజ్యమిప్పించినవాడు తిమ్మరుసు ; కృష్ణదేవరాయని దిగంతవిశ్రాంతయశస్కునిగావించినవాడు తిమ్మరుసు ; అట్టితిమ్మరుసు తెలుగుదేశమునఁ బుట్టినవాని కెవ్వనికిఁ బూజ్యుఁడుగాక యుండును ?

### అం త్య ద శ

శ్రీకృష్ణదేవరాయనికి వాంఛలన్నియుఁ దీఱినవెనుక నాకగుర్బుద్ధిపుట్టెను. తాను బ్రదికియుండఁగాఁ దనకుమారుఁడు పట్టాభిషిక్తుఁడు గావలయునని తలంచెను. తనమరణానంతరము తన తమ్ముఁడుగాని, తనయన్నకొడుకుగాని తన కొడుకును దఱిమివేసి సింహాసన మాక్రమించుకొందురన్న భయము జనించెను. తిమ్మరుసుగాని, తిమ్మరుసుతమ్ముఁడుగాని వానిబంధువర్గముగాని తనకుమారునకుఁ దోడ్పడ కున్నయెడల రాజ్యము తనకుమారునకుఁ దక్కదను సందేహముపుట్టెను. తిమ్మరుసునెడ నిశ్చేతుకముగా నవిశ్వాస మంకురించెను. దేశమంతయుఁ దిమ్మరుసుపలుకుఁబడిలోచుండెను. తిమ్మరుసుబంధువులు, మిత్రులు ననేకలు గొప్పపదవులలోనుండిరి. వారి ప్రావులేకున్నఁ దనకొడుకు పట్టాభిషిక్తుఁడగుట సంభవింపదని తలపోసెను. ఇట్లు తలపోసినకొలది ననుమానపిశాచము హృదయమును నానావిధముల బాధింప మొదలుపెట్టెను. ఇట్లు తలపోసి తలపోసి యొకనిశ్చయమునకు రాగలిగెను. ఇట్లు కుటిల

బుద్ధిగలవాడై బాలుడైన తనకుమారునికి దాను బ్రదికి యుండఁగానే పట్టముగట్టి, వానిపేరిట దానే పరిపాలనము చేయవలయునని యూహించెను. ఆ బాలునిపేరు తిరుమల రాయలట! కృష్ణరాయనికి మువ్వరో నల్వరో దేవేరులు గలరు. ఈతిరుమలరాయలు వారిలో నేదేవికి జనియించెనో తెలియదు. కృష్ణరాయనికి బుత్రికాసంతానమెగాని పుత్ర సంతానమున్నట్లు ఆంధ్రవాఙ్మయమునఁగాని మఱియేవాఙ్మయమునఁగాని గానరాదు. తుదకీబాలుని 1524 వ సంవత్సరములో సింహాసన మెక్కించి తాను ప్రధానామాత్యుడై కార్య నిర్వాహక ర్తగ తిమ్మరుసు నేర్పరచి పరిపాలనము చేయనారంభించెనట! తిమ్మరుసు కుమారుఁడు గోవిందరాజునకు సేనాధి పత్య మొసంకెనట! ఎనిమిది మాసములు నామ్రాజ్యమునందంతటను మహోత్సవములు సలుపఁబడెనట! తానొకటి తలంచిన దైవము వేఱొకటి తలంచెను. ఆకస్మికముగా నొక్కనాఁడేదో జాడ్యమంకురించి యాబాలరాజు మృతినొందుట సంభవించెనట! ఇంకేమున్నది? రాయనికి పర్వతము బ్రద్దలై తలపైఁ బడినట్లు ణ్ణించెను. అతఁడు దురంతసంతాపముచే దురపిల్లుచుండఁగా తిమ్మరుసుకొడుకు తనకుమాకునికి విషము పెట్టించి చంపించెనన్న దుర్వార్తయొక్కటి రాయనిచెవినిఁ బడియెనట! అతఁడాదుర్వార్త నిశ్చయమనినమ్మి క్రోధావేశ పరవశుడై తిమ్మరుసు తనకుజేసిన యుపకృతులనన్నిటిని మఱచిపోయి యాతని, దళవాయియైన యతఁడుపుత్రుని గోవింద

రాజును, సగరాధ్యక్షుడయిన యతనితమ్ముని గోవిందరాజును, వారి బంధువులను, తదితరప్రభువరులను, దండనాధులను నెల్ల వారిని రప్పించి కొలువుదీర్చి తిమ్మరుసు మొగముగాంచి యిట్లని పలికెనట !

“నిన్ను ప్రాణమిత్రునిగా నెప్పుడును జూచుకొను చున్నాను. నీవు నాకిచ్చిన యీరాజ్యమున కంతకును నీవేపాలకుడవుగా నుంటివి. అయిన నందులకు విశ్వాసముఁ జూపఁజాలను. ఎందుకన నీకు విధ్యుక్తమైన కార్యమును నెఱవేర్చుట యందు మాకుఁ బ్రతికూలముగా వర్తిచితివి. నీప్రభువగు నాయన్నగారు నానేత్రములను తీయించి వేయవలసినదని నీకాజ్ఞ చేసినప్పుడు వారియూజ్ఞకు నీవు లోబడవలసినవాడవై యుండియు నాయనయూజ్ఞను జెల్లింపలేదు. ఆతనికి విధేయుఁడవునుగాలేను. మీదుమిక్కిలి మేకకన్నులుపెఱికించి తెప్పించి చూపి మోసపుచ్చినాడవు. అందువలన నీవును నీతనయులును రాజు ద్రోహులైరి. ఇప్పుడు నాతనయునకు విషముపెట్టి చంపి నారని తెలిసినది. అందుకొఱకే మిమ్ములను జెఱసాలలో ఖైదీలనుగాఁ జేసెద” నని చివాలునలేచి వారలంబట్టుకొని తనకును తనరాజ్యమునకు నేయపాయముఁ గలుగకుండ బోర్చుగీను వారిని తోడ్పడుమని ప్రార్థించెనట !

ఇట్లు తిమ్మరుసు తమ్మునితోడను కొడుకుతోడను బట్టువడి చెఱసాలం ద్రోయంబడియెనట ! కాని తిమ్మరుసు కొడు

కెట్లో చెఱసాలనుండి తప్పించుకొని పోయి తనబంధువగు నొక దుర్గాధ్యక్షుని కడకుఁబోయి సైన్యములం గూర్చుకొని రాయనితో యుద్ధము చేయుటకు సంసిద్ధపడియెనట! తరువాత రాయలసంఖ్యాకములగు సైన్యములను బంఘగా రాయల సైన్యములకును తమ్మరుసు కొడుకు గోవిందరాజునకును గొప్ప యుద్ధము జరిగిన వెనుక గోవిందరాజు శత్రువుచే జిక్కెనట! అంత నా శత్రువు వానిని బట్టుకొనివచ్చి రాయనికి నొప్పించెనట! కృష్ణదేవరాయఁడు క్రూరుడై కృతఘ్నుడై తరువాత వారికన్నులను దీయించివేసెనట! ఆవృద్ధబ్రాహ్మణుఁడు చెఱసాలలో మూఁడుసంవత్సరము లుండి స్వర్గస్థుడయ్యెనట!

ఇట్టి విచారకథనమును వ్రాసి నిన్నించినవాఁడు కృష్ణరాయని కీల్వననున్న “నన్నీజ్” అను పోర్చుగీసు చరిత్రకారుఁడు. ఇతఁడు 1520 మొదలు 1540 వఱకు నిరువది సంవత్సరముల కాలములో బలుతడవులు విజయనగరమున సందర్శించుచుండెనని తెలియుచున్నది. ఇతఁడు దక్క మఱియే పోర్చుగీసు చరిత్రకారుఁడుగాని, ఏ మహమ్మదీయ చరిత్రకారుఁడుగాని, ఆంధ్రకవులు గాని, కర్ణాటకకవులు గాని, మఱి యెవ్వరుగాని యట్టికథనమును బేర్కొనియుండలేదు. ఇంతయ గాక కృష్ణరాయలు మృతినొందునాటికి నాతనికిఁ బదు నెనిమిది మాసముల శిశువగు నొకకుమారుఁ డుండెననిగూడ నితఁడు వ్రాసియున్నాఁడు. ఈ నన్నీజ్ వ్రాతనుబట్టి కృష్ణరాయనికి

సిద్ధులు పుత్రులున్నట్టు మనకు స్పష్టమగుచున్నది. కాని తిమ్మరుసుగాని కుమారుఁడు గోవిందరాజుగాని రాయనికుమారుని విషప్రయోగము గామించి చంపుటకుఁ దగుకారణము గానరాదు.

గోవిందరాజు నేనాధిపత్యమొసంగి తన్నాదరించి గౌరవించి గొప్పపదవికిఁ గొనివచ్చిన ప్రభువునెడ విశ్వాసములేక ప్రభుపుత్రునకు విషప్రయోగము చేసెననుమాట యెంత విశ్వాసపాత్రమో దురూహ్యమైనవిషయము. తిమ్మరుసునకు విరోధులగువారు నీరిపై నీదోషమారోపించి యుండవచ్చును. ఈకథయె నిజమైన యెడల తిమ్మరుసు శత్రువులకు, తిమ్మరుసునెడఁ గలుగుపగఁ దీర్చుకొనుటకు మంచియవకాశము గలిగినది. 1525 మొదలుకొని 1580 వఱకును రాజకుటుంబములో సంభవించిన కలహముల మూలమున సామ్రాజ్యమున విప్లవములు పుట్టి యెట్లెట్టిదుర్ఘటనలను జనింపఁజేసియుండెనో వాని వివరములను దెలిసికొన్నయెడల మన మిందల సత్యాసత్యములను దెలిసికొనఁగలుగుదుము. తిమ్మరుసుగాని వాని కుమారుఁడు గాని కృష్ణరాయని కుమారునికి విషముపెట్టించి చంపింనుటకుఁ గారణమేమై యుండును? రాయల యనంతరము రాజ్యము రాయని వంశమువారికి గాక వాని ప్రతిపక్షమువారికి సంక్రమింపఁ జేయవలయుననిగదా యట్టి దుర్మార్గమున కొడిగట్టుట సంభవించును? ఎవరా ప్రతిపక్షమువారు? వాని సోదరులయిన

అచ్యుతదేవరాయలును, రంగరాయలును, సోదరపుత్రుఁడయిన నరసింహరాయలును. కృష్ణరాయలు సింహాసనమెక్కినపుడు వీరలు మూవురును జంద్రగిరిద్వర్గమునందు చెఱునుంచఁబడి యుండిరి. వారి షక్షమును బూని తిమ్మరుసు, రాజ్యమును కృష్ణరాయని యనంతరము వాని సోదరుఁడైన అచ్యుతదేవరాయనికిఁ జెందింపఁ జేయవలయునని తలంచి యుండినఁగాదా రాయని పుత్రునిఁ జంపించుట ! సామ్రాజ్యములో సర్వాధికారములను వహించియున్న తిమ్మరుసేమిభాగ్యమును మూట కట్టుకోవలయునని తన చెప్పుచేతలఁ బ్రవర్తించుచున్న విశ్వాసపాత్రుఁడగు కృష్ణరాయని కాదని ఘైదులో నున్నవాని షక్షమును బూని చక్రవర్తి కుమారునకు విషముపెట్టించి చంపించు సంతటి దుష్టకృత్యమునకుఁ గడంగి తన ప్రాణముమీదికి నాపదలు దెచ్చికొన సాహించును ? ప్రతిభావంతుఁడై యొక మహాసామ్రాజ్యమును జనరంజకముగాఁ బరిపాలించుచున్న తిమ్మరుసువంటివానిని బుద్ధిహీనుఁడని తలంప నవకాశము గలదా ? లేదు. ఇతఁడు తన యాముక్తమాల్యదలోని నాలుగవ యాశ్వాసములో యామునక్రభు రాజసీతిఘట్టములో :—

“చ. చదివి యధర్మభీతి నృపశాస్త్రవిదిజ్ఞతల న్వయస్సు దె  
బ్బదిటికిలోసు నేఁబదికి బాహ్యమునై యరుజస్వహూర్వులై  
మదమటి రాజు ప్రార్థన నమాత్యతగైకొని తీర్చిపారువా  
రొదవిననంగముమ్మిగుల నూర్జితమౌటకుఁ బూటపాలదే.”

“విద్యనేర్చి, యధర్థమువలని వెఱపుతోడను, రాజనీతివిధానముయొక్క ఎఱుకకలిమితోను గూడియుండి, యేబదింటిక పైబడి డెబ్బదింటికి లోబడిన వయస్సుగలవాడై, ఆరోగ్యవంతులగున పూర్వముగలవాడై, అహంకారమును బోవిడిచి, రాజయొక్క ప్రార్థనమువినాద మంత్రీవనమును గైకొని, రాజకార్యములు నెఱవేర్చెడి బ్రాహ్మణులు నొరికియెడ రాజ్యాంగము లెఱతయు బలమునుట్టి వగుటకు కక్కపూట చాలవా” అను స్థామిచ్చుట వద్యమును జెప్పింది తిమ్మరుసువంటి ప్రతి బావంతుడైన బ్రాహ్మణమంత్రీ విగ్రహమును పీషింపుచు జెప్పిన వద్యమె యని బాలుడు సయితము గ్రహింపగలడు. శుక్రసీతి, చాణక్యసీతి, కామందకసీతి మొదలగువానిలో జెప్పబడిన రాజనీతినుబట్టి యేబదింటికి బుద్ధి చక్కగా బరిపాకిము జెంది డెబ్బదింటివఱకు బటినుగలిగి యుండునని గ్రహింపగలిగిన కృష్ణదేవరాయలు తిమ్మరుసునక నిట్టి నిందారోపణ కెట్లాడిగట్టవలసినవచ్చెనా యని యొకింత సంశయము కలుగవచ్చును. ఈ “సన్నీజు” అను పోర్చుగీసు దేశస్థుడు చెప్పిన కథనము యధార్థమును దెలుపున దగు నేని నిట్లు జరిగి యుండవచ్చును.

ఇంతకు బూర్వము తన యన్నగారగు వీరనరసింహరాయలు తన యవసానకాలమున దన కుమారులకే రాజ్యమును జెందిప జేయవలయునన్న తలంపుతో గృష్ణరాయని జంపి వాని నేత్రములను గొనితెచ్చి చూపవలసినదని తన

మంత్రియగు తిమ్మరుసున కాజ్ఞనిచ్చినపుడు తిమ్మరుసట్టి కుర్రా  
మున కొడిగట్టక చావనున్న నాతని సంతృప్తి పఱచుటకై  
కృష్ణరాయని దాచివుంచి మేక కన్నులను జూపించి యుండ  
వచ్చును. కృష్ణరాయలను మృత్యువాతనుండి తప్పించి సరసింహ  
రాయల కుమారుఁడు పసిబాలుఁడగుటచేత సామ్రాజ్యభారము  
నిర్వహింపఁగలవాఁడు యశావనస్రాదుర్భావముతో నొప్పు  
చుండిన కృష్ణరాయలే సమర్థుఁడైనవాఁడని యెంచి కృష్ణరా  
యనిఁ బట్టాభిషిక్తుని గావించియుండిన మాట సత్యమె. ఇట్టి  
పని ప్రధానామాత్యుఁడు నిర్వర్తింపవలసిన విధ్యుక్తధర్మము  
లోనిదే కాని యన్యముగాను. ఇదియంతయు జ్ఞాపి యుండుచు  
కొనియె తన యన్నవలెనే తాను తన నవసోదరుల జెఱలో  
నున్నవారినిఁ గడఱేర్చినయెడల సామ్రాజ్యము తన కుమారు  
నికే యుండఁగలదని తలపోసి తన మనోభిప్రాయమును దన  
కాపుఁడైన తిమ్మరుసునకుఁ దెలియఁజేసి యుండును. అందుల  
కాతఁ డొడంబడక తన యన్న తన్నుఁ జంపుటకుఁ బ్రయ  
త్నింపఁ దన్ను రక్షించిన విధానమును జెప్పి యాతని మంద  
లించి యాదుష్కార్యమునుండి నొలఁగించి యుండును. ఇంతియ  
గాక చెఱలోనున్నవారి రక్షణభారమును దాను వహించి  
వారిని చెఱనుండి విడిపించి యుండును. అందువలన నాతనికి  
గొప్ప యనుమానమును భయమును బుట్టి తాను బ్రదికి  
యుండఁగానే తన కుమారునకుఁ బట్టముఁగట్టి వానికి వయస్సు



వచ్చువఱకుఁ దానే పరిపాలనము చేయుచుండవచ్చు ననికొని యెను. తన కుమారునికై తాను సింహాసనమును విడిచిపెట్టి 1524 సంవత్సరమున వానిని బట్టాభిషిక్తుని గావించి సామ్రాజ్యమునంతటను దెలియుటకై యెనిమిది మాసముల వఱకు సామ్రాజ్యమునందంతటను మహోత్సవములు జరిపించుచుండెనట. 1525 సంవత్సరములోఁ గృష్ణరాయనికి చాల జబ్బుచేసి మంచమెక్కుట సంభవించెను. శా. శ. ౧౪౪౬ (గతించిన) తారణనామ సంవత్సర మార్గశిర శుద్ధ ౨ శనివారమునాఁడు (1525) కృష్ణరాయని కుమారుడగు తిరుమల దేవరాయని పేరిట శాసనములో కోసప్పనాయకుడను నొకానొకభృత్యుఁడు దేవరాయనికి గంగోదక మిచ్చినట్లు చెప్పబడి యుండుటచేత నితఁడు చావునకు సిద్ధమయ్యెనని తలంపవచ్చును. కాని చావ లేదు. మఱికొంతకాలము బ్రదికియుండెను. ఇంతలో నాతని దురదృష్టవశమున నాకస్మికముగాఁ గుమారునకు జబ్బుచేసి మృతినొందుట సంభవించెను. తిమ్మరుసు శత్రువులగువారు తిమ్మరుసో వాని కుమారుడో కృష్ణరాయని కుమారునకు విషముపెట్టి చంపించినారను ప్రవాదమును బుట్టించి లోకమున వ్యాప్తి నొందింపసాగిరి. అట్టి ప్రవాద మానోట నానోటబడి యయ్యది క్రమముగా రాయల చెవులఁబడి యాతని కున్మాదము పుట్టించి యుండును.

అట్టి యున్నాదావస్థయందుండినప్పుడే యిట్టివై పరిత్యము జరిగి యుండును. ఇట్లు తన మనోభీష్టమునకు భంగము కలుగు

టయు, తాను ప్రేమించిన కుమారుఁ డాకస్మికముగా మృతి నొందుటయు, తనప్రాణములను గాపాడి తన్ననేకముధముల రక్షింపుచు సామ్రాజ్యమిప్పించి యంతయభివృద్ధికిఁ దెచ్చిన ప్రాణదాతను మంత్రీపుంగవుఁడై కృష్ణఘ్నఁడై సుఖపడవలసిన వార్ధక్యముఁ గన్నులుతీయించి హింసించుటయు మొదలగున వన్నియుఁ గలిసి దురంతపరితాపమును గలిగించి యారోగ్యమును జెఱచుచుండుటచేత మొలకెత్తినజాడ్యము కడుటఁబడక మఱితవృద్ధియై రాజ్యపరిపాలనమునుగూర్చి సూతనములయిన మార్పులను గావింపవలసి వచ్చెను. కృష్ణజీవరాయ లేసినతన రమున మృతినొందెనో సరిగా గుర్తించి చెప్పుట సాధ్యముగాక యున్నది. ఇతని వెనుక నీసామ్రాజ్యమును పరిపాలించుటకు వారసు లిర్వరుసోదరులు (అచ్యుతరాయలు, రంగరాయలు) అన్న కుమారుఁడు (నరసింహరాయలు) ను, పదునెనిమిది మాసముల వయస్సుగల శిశువు కృష్ణరాయని కుమారుఁడును గల రని నన్నీజు వ్రాసియున్నాఁడు. నన్నీజు ముగ్గురు సోదరులని వ్రాయుట పొరపాటు. ఇర్వరేగాని ముగ్గురుకాదనుట స్పష్టము. కృష్ణరాయలు తన మరణమునకు ముందు జబ్బుపడి జాడ్యముద్రేకించి యుండుటచేత నింకఁదాను బ్రతుకనని నిర్ధారణము చేసి యొక మరణశాసనము వ్రాయించెననియు, శిశువైన తన కుమారుని, తక్కినవారిని విడిచి, తన సోదరులలోఁ బెద్దవాఁడయిన అచ్యుతరాయలనే తనవెచుకఁ బట్టాభిషిక్తునిగాఁ జేయ

వలసినదనియు వ్రాయించి యున్నాడనియుఁ దెలిపియున్నాడు. చెన్నపురి ప్రాచ్యలిఖితపుస్తకభాండాారమునను స్థానికచరిత్ర వృత్తాంతములుగల సంపుటములలో నొకదానియం దుదాహరింపఁబడిన పద్యములోఁ గృష్ణరాయలు శా. శ. ౧౮౮౨ నగు తారణసంవత్సర జ్యేష్ఠ శు. ౨ భానువాసరమునాఁడు స్వర్ణముఁ డయ్యెనని తెలుపఁబడియున్నది. ఆకాలమునాటి శాసనములను బరిశోధించినచోఁ గృష్ణరాయలు 1529 నఱకు బ్రదికియున్నట్లు దెలిపెడు శాసనములు పెక్కులు గన్పట్టుచుండుటచేఁ గొండ్లపే పద్యమును గల్పనగా భావించుదురు.

తనచే విరచింపఁబడిన “అచ్యుతరాయాభ్యుదయ” మను కావ్యమునందు రాజసాధడిండిమభట్టను కనిపించుఁడు తిరుపతిలోని శ్రీవేంకటేశ్వరస్వామివారి సాన్నిధ్యమందు అచ్యుతదేవరాయనికిఁ దొల్లఁ బట్టాభిషేకముఁ జరిగినట్లుగాఁ దెలిపియున్నాడు. కాళహస్తిపుణ్యక్షేత్రమున నొకశాసనములో శా. శ. ౧౮౮౨ అగు విరోధినామసంవత్సర కార్తీక బహుళ గురువారమునాఁడు (21 అక్టోబరు 1529) అచ్యుతదేవరాయలు విజయనగరసామ్రాజ్యమునకుఁ బట్టాభిషిక్తుఁడైనటుల దెలుపఁబడినది. అచ్యుతదేవరాయలను దనమరణానంతరము సామ్రాజ్యాభిషిక్తుని గావింపవలసినదని కృష్ణరాయలు మరణశాసనరూపమున నాజ్ఞాపించినపుడు 1526 లో రాజధానినగరమునకు దూరముగానున్న తిరుపతిలో శ్రీవేంకటేశ్వరస్వామి ధానమునందు మొదటను, 1529 లో కాళహస్తిలో

కాళహస్తి దేవుని సన్నిధానమున రెండవమాటును రెండుతడవు లేల పట్టాభిషిక్తుఁడు గావలసి వచ్చెను? అచ్యుతరాయలు రాజధానీనగరమైన విజయమునగరమునకు రప్పించబడకుండుటకుఁ గారణమేమి? తనకు పదునెనిమిది మాసముల కుమారుఁడుండఁగా వానివిడిచి తనరాణులను, సుప్రసిద్ధుఁడైన తనజామాత ఆర్యవీరామురాజును కాదని తాను సింహాసనమెక్కినది మొదలు కొని యప్పటివఱకుఁ బదునాఱు సంవత్సరములకాలము చంద్రగిరిదుర్గములో ఖైదులోనుంచిన అచ్యుతరాయల నొక్కమాఱుగా నౌదార్యబుద్ధితో దినయనంతరము పట్టాభిషిక్తునిఁజేయవలెనని తనమరణశాసనములో వ్రాయించినట్లు వ్రాసినచరిత్రకారుఁడే కృష్ణరాయలమరణాంతరము 'సాల్యనీ' అనునాతడు రాజ్యమునకంతకుమంత్రియై చంద్రగిరిదుర్గమునుండి అచ్యుతరాయలు విజయనగరమునకు వచ్చువఱకును రాజ్యపరిపాలనము జేసెననుకూడ వ్రాసిరాఁడే.

పోర్చుగీసుచరిత్రకారుఁడయిన నన్నీజుచే బేర్కొనఁబడిన "సాల్యనీ" మంత్రి 'సాళువతిమ్మరుసు' మంత్రియని భ్రమింపరాదు. ఏమన నాతఁడు చెఱిలోనుంపఁబడి కన్నులఁపెఱికింపఁబడినవాఁడని వ్రాసినదీ చరిత్రకారుఁడయైనప్పడు "సాల్యనీ" మంత్రి తిమ్మరుసుని యెట్లర్థముచేసికొనఁగలము? ఆతఁడు మఱియొకఁడై యుండవలయునుగదా. ఈసందర్భమున నీతనిచరిత్రము నొకించుక చెలుపవలసియున్నది. ఇతఁడుకాంచీ పురవాస్తవ్యుఁడయిన తాళువకుళిందభట్టరసు బ్రాహ్మణుని

కుమారుఁడు. చెల్లప్పయను పేరుగలవాఁడు. ఇతఁడు శాసనములలో వీరనరసింగనాయకుఁడనియు, సాళువదండనాయకుఁడనియు వ్యవహరింపఁబడుచువచ్చెను. ఇతఁడు కృష్ణరాయనికి ముందునుండియు సామ్రాజ్యమున నొక యధికారపదవిలో నుండి క్రమముగాఁ బైకివచ్చినట్లుగ న్పట్టుచున్నది. వీనిశాసనములు 1510 నుండి 1531 వఱకు గ న్పట్టుచున్నవి. ఇతఁడు 1510 లో మధురమండలములోని తిరుఘత్తూరు ప్రాంతప్రదేశమున కధికారిగానుండి తరువాత 1515 నుండి చోళరాజ్యమున కంతకును బ్రభువై తరువాత దక్షిణదేశమునకుఁ బ్రతినిధి పాలకుఁడై విజయనగరసామ్రాజ్యమునఁ బేరుప్రఖ్యాతులు గలిగిన మహాసామంతులలో నొక్కఁడుగానుండెను. ఇతఁడు కృష్ణదేవరాయలు బ్రదికియున్నంతవఱకు పరమస్వీకృతముతో నాతనినేనించి యుండినవాఁడు. ఈతనిరాజ్యమునుండి ణోట్ల కొలదిద్రవ్యము సామ్రాజ్యమునకు వరుమానిముగాలభించుచుండెను. ఇతఁడు అచ్యుతరాయలకు మొదట విజయనగర సింహాసన మధిస్టింపఁజేయునంతవఱకుఁ బట్టుకొమ్మగానుండి తదనంతర మొకసంవత్సరములో గర్భశత్రువు గామాటిపోయి యటు పిమ్మట చక్రవర్తిపై తిరుగుబాటుచేసి మహాఘోరయుద్ధములుసలిపి పరాజితుఁడైనవాఁడు. అభియరాయురాయలకుఁ బ్రతిస్పర్థిగ నిలువఁగలిగిన మహావ్యక్తిగాని సామాన్యవ్యక్తి కాఁడు. ఎంతోబలము, పలుకుబడిగలవాఁడగుటచేతనే అచ్యుత దేవరాయలు వీనిఁజేబట్టెను. అచ్యుతరాయలీతని ప్రాపును

నమ్ముకొనియె తిరుపతిలోను, కాళహస్తిలోను రెండుమాటులు పట్టణభిక్షి కుండై తానే విజయనగరసామ్రాజ్యాధిపతినని ప్రకటింపఁగలిగినవాఁడు. ఇంచేతనే నెల్లూరుమండలములోని కమ్మరపూడిలోని యొకశాసనములో శా. శ. ౧౪౪౮ అగు సార్ధవ సంవత్సరములో అనఁగా 1526 సంవత్సరములో అచ్యుతదేవరాయలు విజయనగరమున వజ్రసింహాసనముధిష్ఠించి సామ్రాజ్యపరిపాలనము చేయుచున్నట్లే తెలుపఁబడినది. ఇంతియగాక మైసూరుమండలములోని సిద్దిఘట్టతాలూకాలోని వెహసుపేటగ్రామములోని యొకశాసనములో శా. శ. ౧౪౫౦ అగు సర్వధారిసంవత్సరములో అచ్యుతదేవరాయలు చక్రవర్తివహించు “ మహారాజాధిరాజ రాజవరమేశ్వరేత్యాది బిరుదావళిత్తోఁ బ్రశంసింపఁబడియుండుట యేగాక విజయనగరమునుండి సామ్రాజ్యపరిపాలనము చేయుచున్నట్లే తెలుపఁబడినది. ఈసంవత్సరము 1528 కాని 1529 సంవత్సరములో అచ్యుతరాయలు చెల్లప్పనే వీరనరసింగరాయనాయక సాళువదన్నాయకరుని పుణ్యముకొఱకు తిరువాగ్తీసుపురములోని ఉడై తంబిరానారు దేవాలయమునకు ‘ పన్నెత్తాంగవ్ ’ అను గ్రామమును దానముచేసినట్లుగా ఉరత్తూరుశాసనమునఁ దెలుపబడినది. రాజు పుణ్యముకొఱకు నౌకరు దానముచేయుట కొంచెము విరుద్ధముగఁ గన్పట్టకమానదు. అందులో విజయనగరసామ్రాజ్యసార్వభౌముడై యుండిన అచ్యుతదేవరాయలంతటివాఁడు తనకుఁమొక్కి ననుస్కరించెడి సామంతుని

పుణ్యముకొఱకు దేవునకు నొకగ్రామమును దానముచేయుట విరుద్ధముగాఁ గన్పట్టదా! సాళువతిమ్మరుసుమంత్రి శ్రీకృష్ణ దేవరాయలను సామ్రాజ్యాధ్యక్షునిగాఁ జేయుటకెట్లుతోడ్పడి యెనో అట్లే అచ్యుతరాయలను విజయనగరసామ్రాజ్యాధ్యక్షునిగాఁజేయుటకు నీసాళువచెల్లప్పభట్టనే వీరనరసింహమంత్రి తోడ్పడియెనని మనము భావింపఁగలిగినయెడ నిందు విరుద్ధముగాఁ గాన్పించునదేమియుఁ గన్పట్టదు. కృష్ణదేవరాయలు 1526 మరణించినను 1529 లో మరణించినను ఉరుత్తూరుశాసన సంవత్సరమునాటికి (1529) అచ్యుతదేవరాయనికి విజయనగరమునఁ బ్రవేశించుటకవకాశము చిక్కియుండలేదనుట నిశ్చయము. అందుకై సాళువనరసింగరాయనాయకుని ప్రాపుననేయుండి రాజధానీనగరమగు విజయనగరము నాక్రమించుకొని యుండలి వజ్రసింహాసనమునగూరుచుండి వట్టాభిషిక్తుఁడగుటకు దృఢప్రయత్నమునుగావింపుచుండెనని తలంచుటలో వ్యతిక్రమమేమియుఁ గన్పట్టదు.

ఇందు కింకొక దృష్టాంతమును జూపెదను. కన్నడ దేశమున సారాబు తాలూకాలోని యొకశాసనములో దానకర్త “అచ్యుతరాయల పాలనము సామ్రాజ్యమున సుస్థిరముగా నుండవలయునని కోరుచు దానముచేసి యుండెను. ఇయ్యది 1529 లోనిది. ఈ శాసనకాలమునాటికి అచ్యుతరాయల వట్టాభిషిక్తత స్థిరపడియుండ లేదనుట స్పష్టము. అచ్యుతరాయలఁగూర్చిన పైసందర్భ విషయము లిట్లు ఘోషిం

పుచుండగా 1526-27 సంవత్సరములో అనగా శా.శ. ౧౪౪౮ సరియగు వ్యయనామ సంవత్సర వైశాఖ శుద్ధ పూర్ణిమనాఁడు విజయనగరమున వజ్రసింహాసనాధులయిన మహారాజాధి రాజ రాజపరమేశ్వర బిరుదాంచితులై ఆరవీటి రామరాయ లచే నమలనేని కుమార పెదబుచ్చినాయనిం గారొక కొలు పొందినట్టొక శాసనములోఁ దెలువఁబడినది. ఈశాసనమునఁ బేర్కొనఁబడిన రామరాయలే అళియరామరాయలు. ఇతఁడు కృష్ణరాయని యల్లుడనుట స్పష్టము. ఈశాసనమునుబట్టి 1526 - 27 సంవత్సరములనుండి అళియరామరాయలు రాజ ధాసీనగరముగు విజయనగరమునుండి సామ్రాజ్య పరిపాలనము చేయుచుండెననుట స్పష్టము. ఇంతియగాక మహమ్మదీయ చరిత్రకారు లై కకంఠ్యముగా కృష్ణదేవరాయల మరణానంత రము శిశువుగా నున్నవాని కుమారుని పట్టాభిషిక్తుని గావించి అళియరామరాయలే సామ్రాజ్యపరిపాలనమునకుఁ బూను కొనియెనని వ్రాసియుండిరి. కాని అచ్యుతదేవరాయల ప్రశంస చేసినవారుకారు. ఇట్లు విజయనగర సామ్రాజ్యమును వశముఁ జేసికొనుటకై రెండు పక్షము లేర్పడినవి. అచ్యుతదేవరాయల బావమఱదులయిన సలకము పెదతిమ్మరాజును, సలకము చిన తిమ్మరాజును, మహాపరాక్రమవంతుడయిన సాళువ వీరనర సింగరాయనాయకుఁడును మఱికొందఱు మండలాధిపతులును అచ్యుతరాయల పక్షమునను, అళియరామరాయలును వాని సోదరులు తిరుమలదేవరాయలును, కృష్ణదేవరాయల రాణు



లును, మఱికొందఱు మండలాధిపతులును కృష్ణదేవరాయల కుమారుడని చెప్పబడెడి శిశువు షక్షముననుండి కృష్ణరాయలు మృతిజెందిన వెనుక 1530 సంవత్సరమువఱకుఁ దగవులాడుచు నుభయషక్షములవారు తమ షక్షములను బలపఱచుకొనుచుండి రని మాత్రము విశదపడకమానదు. కృష్ణరాయలు చనిపోవు నపుడు తన తరువాత అచ్యుతదేవరాయలను బట్టాభిషిక్తుని గావించి తాను యువరాజుగానుండి సామ్రాజ్యపరిపాలనము నందు తోడ్పడుచుండవలసినదని రామరాయల కాజ్ఞాపించెనని పెనుగొండ కైఫియతునందుఁ దెలుపఁబడినది. పోర్చుగీసు చరిత్రకారుడైన ఫాదిరీక్వెరోజను నాతఁడు తాను వ్రాసిన సింహళవిజయమును చరిత్రమునందు వ్రాసిన వ్రాతపై కైఫియతునందలి యభిప్రాయమునే బలపఱచుచున్నది. మఱియు నీతఁడు కృష్ణరాయని యాజ్ఞను శిరసావహించి రామరాయలు ప్రవర్తించెననియు, అందు కాతఁడు చూపిన దయకు సంతోషించి తనతోఁ గలిసి రాజ్యమును బరిపాలించుట కంగీకరించె ననియు, ఆదోషమువలన రామరాజు నే నిజమైన రాజుగా లోకము గ్రహించుటయు, హక్కు కలిగియున్న రాజగు అచ్యుతదేవరాయలను లోకము గ్రహింపలేకపోవుటయు సంభవించి అందుకు ప్రతిఫలముగాఁ దగు శిక్ష నాతఁ డనుభవించె ననియు వ్రాసియున్నాఁడు. కాని 1580 సంవత్సరములో విజయనగరమున అచ్యుతదేవరాయలు నిజముగాఁ బట్టాభిషిక్తుఁ డగువఱకు నీనికీని రామరాయలకును మైత్రి కుదురలేదు.

అచ్యుతదేవరాయల పక్షమువారయిన వాని బావమఱదులు సలకము పెదతిమ్మరాజు, సలకము చిసతిమ్మరాజును చోళరాజ్యాధిపతిగనుండి అచ్యుతదేవరాయకిఁ బరమమిత్రుఁడుగా నుండిన సాళువ వీరనరసింగరాయని సహాయముతో నసంఖ్యములగు సైన్యములతో విజయనగరముపై దాడిసలిపి రామరాయాదులను రాజధాని నగరమునుండి పాఱఁద్రోలిన వెనుకనే అచ్యుతదేవరాయలను చంద్రగిరినుండి రప్పించి వానిని విజయనగరమున బట్టాభిషిక్తుని జేయుటయు, సాళువ వీరనరసింగరాయని ప్రధానమంత్రిగా నియమించిన వెనుకనే అచ్యుతదేవరాయలు రామరాయలతో మైత్రిచేసికొని ఘాదిరీక్వరోజు వ్రాసిన చందమున జరిగియుండునుగాని కృష్ణదేవరాయలు 1529 వఱకు బ్రదికి యుండెనని చెప్పెడి విషయములు విశ్వాసపాత్రములుగాఁ గనబ్బవు. 1526 సంవత్సరములోనే కృష్ణదేవరాయలు మృతినొంది యుండుటయే సత్యమగునుగాని యాతఁడు 1530 బ్రదికియుండెననుట విశ్వాసపాత్రముకాను. అంతవఱకు నతఁడు బ్రదికియున్నయెడలను, అతఁడు తనవెనుక నచ్యుతదేవరాయలను బట్టాభిషిక్తుని జేయవలసినదని యాజ్ఞాపించినపుడును, అచ్యుతదేవరాయలు తిరుపతి కాళహస్తులలో రెండుసారులు పట్టాభిషిక్తుఁడగుటకుఁ బ్రమేయము గానరాదు. కృష్ణరాయలు వెంటనే అచ్యుతదేవరాయలను తన దగ్గఱకు రప్పించుకొని తన సంరక్షణమున నుంచుకొనియే యుండును. అట్టి పనిచేసి యుండలేదు. అభియరామరాయలు కృష్ణదేవర

యులు వహించు బిరుదములను 1526 - 27 సంవత్సరములోఁ దానే వహించి రాజైనటుల ప్రకటించుకొని యుండుట సంభవింపదు. కనుక కృష్ణదేవరాయలు 1526 లోనే మృతిఁబొంది యుండుటయే సత్యము కావలయును. కృష్ణరాయలు 1526 లో మృతిఁబొందినను అభియరాయురాయూదు లావిషయను గోప్యముగానుంచి అచ్యుతదేవరాయనికిఁగాని వాని పక్షమువారికిఁగాని 1530 వఱకు విజయనగరమునఁ బ్రవేశము కలుగనీయక యుండురు. అందువలన వానికిఁ బ్రతిపక్షులగువారు, వాని మృతిని వెల్లడించి అచ్యుతదేవరాయనికిఁ దిరుపతి కాళహస్తిలలోఁ బట్టాభిషేక కార్యమును బట్టుదలతో జరిపియుండురు. ఇట్టి తగవులాట సమయమున విజయనగర సామ్రాజ్యము తెలువఁబడిన యిల్లువలె నుండును. ఇట్లుండుటచేతనే యీయదను గనుపెట్టి యుత్తరమున గోలకొండ సుల్తాను, ఒడ్డెరాజగు ప్రతాపరుద్రగజపతి విజయనగర సామ్రాజ్యముపై దండయాత్రలు సాగించిరి. ఈనందర్భమున అల్లసాని పెద్దనామాత్యుని చాటు పద్యముగూడ ప్రబలసాక్ష్యము గానున్నది. ఒడ్డెరాజగు ప్రతాపరుద్రగజపతి విజయనగరముపై దండెత్తి వచ్చినప్పుడు పెద్దన్న చెప్పిన పద్య మిట్లున్నది.

“సి. రాయరావుతుగండరాచయేనుఁగు వచ్చి

యారట్లకోన గోరాడునాఁడు

సంపెటనరపాల సార్యభౌముఁడువచ్చి

సింహాద్రిజయశిలఁ జేర్చునాఁడు

నెలగోబసంహంబుచేరి ధిక్కృతి గంప  
 తల్పులగరుల దీకొచ్చునాడు  
 పునతరవిర్బర గండపెండరమిచ్చి  
 కూతురాయలకును గూర్చునాడు

గీ. ఒడతెఱుంగవో చచ్చితో యుర్విలేవో  
 చేరఁజాలక తలచెడి ఊర్ణమైతొ  
 కన్నడంబెట్లు చొచ్చెదు గజపతీంద్రః  
 తెఱచినిలు కుక్కచొచ్చిన తెఱగు తోప. "

కృష్ణదేవరాయలు లేకపోవుటవలనను, ఈపోరాటముల మూలమునను తెఱచిన యింటివలె రాజ్యమున్నదను భావమును నెల్వరించెను. ప్రతాపరుద్రగజపతి దండెత్తివచ్చుటకుఁ బూర్వముననే నెల్లూరుమండల ప్రాంతప్రదేశమునంతయు నంచుముఖ్యముగా చంద్రగిరిరాజ్యమును, ఉదయగిరి రాజ్యమును అచ్యుతదేవరాయల వశమై యిండుటచేతను సాళువ వీరనరసింగరాయని సాహాయ్యముతో సైన్యముల సమకూర్చుకొని పోయి అచ్యుతదేవరాయలు ప్రతాపరుద్రగజపతి నెదుర్కొని గొప్పయుద్ధముచేసి యోడించెను. అచ్యుతరాయల యాస్థానకవియగు తారకబ్రహ్మరాజీయ గ్రంథకర్త రాధామాధనీయకవి గూడ నీవిజయమును దెలుపుచు నుత్కల ప్రభువుపట్ల నొకించుక దయను జూపెనని తెలిపియున్నాడు. ఈయుద్ధము 1529 లో జరిగియుండవచ్చును కాని యీదండయాత్ర సలుపుటకు ప్రతాపరుద్రగజపతికిఁ గొంతకాలము ఫట్టియుండును.

శ్రీయుద్ధ మెప్పుడు జరిగినను అచ్యుతదేవరాయలు విజయనగ  
ము ప్రవేశింపక మునుపే జరిగియుండును. కనుక కృష్ణదేవ  
రాయలు 1526 లోనే మృతినొందె ననుట విశ్వాసపాత్ర  
యైన విషయము. సాళువ వీరనరసింగరాయమంత్రిపుంగవుని  
సహాయముతో అచ్యుతదేవరాయల బావమరదులు సలకము  
బదతిమ్మరాజు, సలకము చిన్నతిమ్మరాజు విజయనగరముపై  
ండెత్తి వచ్చినపుడు రామరాయలును, వాని సోదరులును  
జయనగరమును విడిచి పోయి యాదవాని దుర్గమును జేరవల  
నవారైరి.

ఇట్లు అళియరామరాయల సోదరులు విజయనగరమును  
డిచి పలాయనలయిన వెనుక సలకము సోదరులును, వీరనర  
సింగరాయలును చంద్రగిరి దుర్గమునుండి అచ్యుతదేవరాయలను  
ప్పించి వానిని విజయనగరమునఁ బట్టాభిషిక్తునిగావించి అనేక  
సోదానములను బ్రాహ్మణులకును, దేవాలయములకును జేసి  
యిడిరి. ఆవెంటనే అచ్యుతదేవరాయలు తనకింత మహాోప  
సారమును గావించిన వీరనరసింగరాయలను బ్రాహ్మణమంత్రికిఁ  
సభానామాత్యుడవని నొనంగెను. ఇట్లొక సంవత్సరము జరిగిన  
కనుక అచ్యుతదేవరాయలు బలాఘ్యుడయిన అళియరామ  
రాయలతో విరోధముగా నుండుట యసాధ్యకరమని యెంచి  
నతోగూడ అళియరామరాయలు పరిపాలనము చేయుటకు  
మృతించి వానితో రాజీ చేసికొని వానిని విజయనగరము

నకు రప్పించుకొనియెను. రామరాయ లేమిబోధించెనో కాని సంవత్సరకాలము గడచిన తరువాత ప్రధానామాత్యుఁడు వీర నరసింగరాయలు చేసినకార్యములన్నిటిని తారుమాటుచేసి వానిని తుదకు ప్రధానామాత్యపదవినుండి తప్పించి యథాస్థానమునకు బంపించెను. తరువాత నచ్యుతదేవరాయల కఠఁడొక గొప్ప శత్రువై చాల బాధలు కలుగఁజేసెను. దక్షిణదేశమున గొప్ప తిరుగుబాటు సంఘటింపఁజేసెను.

ఈపై నిషయములన్నియుఁ గృష్ణదేవరాయలమృతికిఁ బూర్వమునందును బరమందును జరిగినవిగా నున్నవి. కృష్ణదేవరాయలు తన యవివేకమువలనఁ దన యవసానకాలమంతయు దుఃఖప్రదముగాఁ జేసికొని స్వర్గస్థుఁడై పోయెను. 1526 వ సంవత్సరము మొదలుకొని తిమ్మరుసుయొక్కఁగాని వాని సంతతివారి యొక్కఁగాని వారిబంధువులయొక్కఁగాని చరిత్రముగాని విజయనగరసామ్రాజ్యచరిత్రమున వినంబడదు. ఈకడపటివృత్తాంతము నొక్క సన్నీజ మాత్రమే పేర్కొని యుండెనుగాని మఱయే చరిత్రకారుఁడును విజాతీయులలోఁగాని స్వజాతీయులలోఁగాని పేర్కొన్నవారు గానంబడరు. ఇందలి నిజమేమో లోకమెఱుంగదు.

పూర్వము.



UNIVERSITY OF HYDERABAD  
LIBRARY  
T HYDERABAD (A. P.)

*Cl. No.*

92

*Acc. No.*

29042

V S I T DATE DUE

DURATION OF LOAN—Not later than the last date stamped below, failing which fine as per Library Rules will be charged.

---

--	--	--



UNIVERSITY OF HYDERABAD, LIBRARY

T

Acc. No. 29042

Call No. 92 VSIT

Author వీరభద్రరావు. నలమూరి

Title అష్టాదశ మంత్రం

**UNIVERSITY OF HYDERABAD  
LIBRARY  
HYDERABAD (A. P.)**

1. Books / Journals should be returned on the due date.
2. Borrowers are responsible for every book / journal taken by them and will be expected to pay for any book / journal damaged, defaced or lost.

Help to keep the book fresh and clean